

శ్రీః తిక్కన సోమభాషి

(చారిత్రక నవల)

తుమ్మలపల్లి రామలింగేశ్వరరావు.

శ్రీ రామకృష్ణ శారదా పతన కథారేఖా
శ్రీ సీతారామభాగ్య చంద్ర
భాగదా గారము,
తల్లాకు పోస్ట్. (రచనానిధి)

ప్రకాశకులు :

విల్ల రామస్వామిశాస్త్రిలు అండ్ సన్స్

మదరాసు - 1.

శ్రీః
తిక్కన సోమయాజి
(చారిత్రక నవల)

చుష్టులపల్లి రామలింగేశ్వరరావు.

ప్రకాశకులు :

వావిళ్ల రామస్వామిశాస్త్రిలు అండ్ సన్స్

మదరాసు - 1.

Printed by
V. VENKATESWARA SASTRULU TRUST
For V. RAMASWAMY SASTRULU & SONS
AT THEIR 'VAVILLA' PRESS
MADRAS—1969—Copies 1000.

వెల రు. 5-00.

Copy Right—1969.

All Rights Reserved.

ఈ నవలలోని కథాకల్పనా భాగమేదిగాని, రచయితయొక్క విభిన్న
పూర్వకమైన అనుమతి లేనిచే - నాటకరంగ, సినిమాచిత్రీకరణ, రేడియో
ప్రసారణ దిలివిజన మొదలగు వాటికి చేసికీ ఉపయోగింపకూడదు.

అభిప్రాయములు

శ్రీ తుమ్మలపల్లి రామలింగేశ్వరరావుగారు రచించిన 'తిక్కన సోమయాజి' అను చారిత్రకనవలను సాకల్యముగా చదివితిని. ఆరంభించినది మొదలు తుదివరకు ఆపకుండా చదువ వలె ననెడు కుతూహలమును కల్పించినదన్నచో రచనలోని గుణవిశేషములను వేతే వర్ణింపనేల ? ఆనాటి చారిత్రకాంశము లెన్నో కన్నులకు గట్టినట్లు, హృదయమునకు హత్తుకొనినట్లు, ఉజ్జ్వలమైన శైలిలో వర్ణింపబడినవి. చిన్నచోనప్పు ప్రాయోప వేశము, ఖడ్గతిక్కన వీరమరణము, పెద్దచోనప్పు సహగమనము- యిత్యాది వెక్కు ఘట్టములను చదువుచుండగా పాఠకుల కన్నులు చెమర్చకమానవు. అట్లే భారతరచనాఘట్టము, ఓరు గల్లులో తిక్కయజ్ఞుకు జరిగిన అఖండసన్తానఘట్టము పఠించు నప్పుడు హృదయ ముప్పుంగిపోవును. గ్రంథకర్త కథననైపుణికి, భాషాపాటవమునకు, బహుముఖమైన పాండితీప్రకర్షకు ఈనవల దర్పణమువలె నున్నది. ఇందులో తిక్కయజ్ఞును కేవల మొక రాజనీతి చతురునిగా, ఒక మహాకవిగా మాత్రమేగాక, సామ్రాజ్యశారదావతారముగా, ఒక మహాదివ్యపురుషునిగా నిరూపించుటకు రచయిత చేసిన ప్రయత్నము సర్వథా ప్రశం సార్హముగా నున్నది. పాత్రపోషణము లోకాతిశాయిగా నున్నది.

తిక్కయజ్ఞమహత్త్వమును వ్యక్తము చేయుటకు రచయిత కొన్ని కావ్యోచితములైన కల్పనలు చేయుట అవసరమై యుండవచ్చును. అవి వాస్తవికములు కాకపోయినను సత్యదూరములు మాత్రము కావు. వాస్తవికజగత్తులో అంత రూఢతమైన సత్యమునకు నిత్యమైన రూపకల్పనచేయుటయే కావ్యధర్మము. శుద్ధయథార్థకథనము చరిత్రయగును గాని కావ్యము కాజాలదు. ఉత్తమకావ్యమైన ఈనవల ప్రతిపాదింపదలచిన సత్యము అనితరదుర్లభమైన తిక్కనాహ్వని మహత్త్వము. ఆయనను కేవలము కవిగా మంత్రిగా మాత్రమే ఊహించుట ఒంటికంటితో చూచుట, నిండారిన మనోదృష్టికి గోచరించెడి ఆ పురుషపుంగవుని రూపవ్యక్తికరణమే లక్ష్యముగా - యీ నవల రచింపబడినది. నిస్సంశయముగా నిది గుణసంపూర్ణమైన మహారచన.

తిరుపతి,
20-11-1969 }

పింగళి లక్ష్మీకాంతం.

శ్రీః

తిక్కన సోమయాజి

(చారిత్రక నవల)

1

శ్రీకాళహస్తిపురము పురాణప్రసిద్ధమైనది. దానిని దర్శింపని శివభక్తులు దక్షిణభారతమున లేరు. దానికి దక్షిణ భారతచరిత్రయందు కూడ సమున్నతస్థానమున్నది. అది ఆంధ్ర చోళమండలమున పొత్తపినాడునం దున్నది.

భారతసంస్కృతికి ఉత్తరమునుండి ముప్పు ముంచుకొని వచ్చిన మధ్యకాలమున, కాకతీయవంశజులైన ఆంధ్రచక్ర వర్తులు యావదాంధ్ర దేశవ్యాప్తమైన విశాలసామ్రాజ్యమును నిర్మించి, ఆంధ్రదేశమున భారతీయసంస్కృతికి స్థానము కల్పించి, ఆంధ్రప్రజలకు ప్రత్యేక వ్యక్తిత్వమును సమకూర్చిపెట్టిరి. కాకతీయచక్రవర్తులకు సామంతులుగా తెలుగుచోళులు పొత్తపినాడును, పాకనాటిని పరిపాలించుచున్న దినము లవి. వారి రాజధాని విక్రమసింహపురము. అనాటి తెలుగు చోళ రాజు తిక్కచోడ దేవరాజు.

శ్రీకాళహస్తినగరపాలకుడు దుగ్గయ్యగారు. ఆయన గృహములోని పరిస్థితులు పరమదైన్యముగా నున్నవి. ఆయన

కుమార్తె చిన్నచానమ్మ. ఆమె ఆరునకు ఏకసంతానము పడునాలుగేమల వయసుది. ఆనాటి ప్రాతఃకాలమున ఆమె ప్రాయోపవేశమునకు సిద్ధమైనది. ఆ ఉదయము బ్రాహ్మీ ముహూర్తమునం దామెలేచి, దైవప్రార్థనచేసి, కాల్యకృత్త ములను నిర్వహించి, మంగళస్నానము చేసినది. తలితండ్రులకు పాదాభివందనములు చేసినది. తమ గృహమున పూజామందిరము కెదురుగా వర్భాసనము పరచుకొని, దానిపైన పద్మాసనమున కూర్చున్నది. పూర్వమే తనకు తండ్రిగా రుపదేశించిన గౌరీపంచాక్షరీమంత్రమును పురశ్చరణ ప్రారంభించినది. కుంభకము ధారణపట్టి జపముచేయుట మొదలు పెట్టినది. అంధ్రులకే కాక - దక్షిణభారతమున పెక్కుమందికి ఇష్టదేవతలై, తమకు ఇలువేల్పులైన శ్రీజ్ఞానప్రసూనాంబికా శ్రీకాళహస్తీశ్వరుల సన్నిధానమును మానసికముగా కల్పించుకొనినది. ఆమెకు కొంచెముసేపు బాహ్యస్మృతి కలదేమో కాని, తరువాత కన్నులు మూతపడినవి. ఆమె చలనగహితశిలా శిల్పమువలె నైనది.

ఆమె పూనిన ప్రాయోపవేశదీక్ష-ఏవిధముగా పరిణమించుచునో యన్న భీతి మిక్కిలికాగా - ఆమె తలితండ్రులు నిస్సహాయులై, పరిదీనపదనులై - తామును ఆహారమును ముట్టక - ఆమెకు చెరియొక ప్రక్కను కూర్చుని - ఆమె చూచుచు దైన్యమూర్తులవలె నున్నారు.

ఆశ్వియుజ శుద్ధ పాడ్యమినాడు ప్రాతఃకాలమున నీక్షను ప్రారంభించిన చిన్నచానమ్మ, ఆసాయంత్రమున గాని, మరునాటి ప్రాతస్సాయంకాలములందుగాని, మూడవనాటి ప్రాతఃకాలమునందు కాని కనులు తెరువలేదు. చేతులు కదలింపలేదు. కూర్చున్నది కూర్చున్నట్లే చలనరహితముగా రున్నది. తలితండ్రులు మాత్రము ప్రాతస్సాయంకాలము లందు కాలోచితకృత్యములను నిర్వహించుకొనుటకు లేచి మరలవచ్చి కూర్చొనుచున్నారు. వారు సంధ్యాకాలములందు శ్రమ తమ అనుష్ఠానములు చేసికొనుచున్నారు. కాని వారును ఆహారమును ముట్టుకొనుట లేదు. నీరు త్రాగుటలేదు. నిద్ర పోవుటలేదు. అన్ని వేళలం దామెను కనిపెట్టుకొని యున్నారు.

ఆప్రాయోపవేశవార్త ఊరిలో వ్యాపించినది. ఆవార్త వ్యాపించినంతమేర ఊరెల్ల కదలినది. ఆబాలిక పూనిన ప్రాయోపవేశదీక్ష యెట్టి దుష్ఫలితము లిచ్చునో యని ఊరి వారు తల్లడిల్లిరి. ముఖ్యముగా స్త్రీజనము భయభ్రాంతి పొందినది. స్త్రీలందరు, వృద్ధపురుషులు వీలైనంత కాలము దుగ్గయ్యగారి గృహప్రాంగణమందే నిలచి యుండుచుండిరి. బాలవృద్ధాతురులు మాత్రము కొంత యెంగిలిపడి వచ్చు చుండిరిగాని, మిగిలినవారు మౌనముగా దుగ్గయ్యగారి ప్రహారాంగణమున కూర్చుండి జ్ఞానప్రసూనాంబికా శ్రీకాళ గ్నాస్తీశ్వరులను ధ్యానము చేయుచుండిరి. ఆబాల తపస్విని

పూనిన మహావ్రతదీక్షలో తాము కూడ పాల్గొనుచుంటిమని వారందరకొక తృప్తి కలిగినది.

ఊరి వారందరు కలసి పూనిన దీక్ష - వారందరు కలసి మోనముగా చేయుచున్న అతిరుద్రపురశ్చరణమువలె, సహస్ర లలితాపారాయణమువలె నున్నది. పౌరజనుల భక్తిప్రసత్తులతో వెల్లివిరిసిన ఆయింటి వాతావరణము దివ్యత్వభరితమై అనిర్వచనీయమైన మాహాత్మ్యరామణీయకతతో శోభించినది.

చిన్నచానమ్మకు పెండ్లిచేయవలయునని తండ్రి దుగ్గయ్య గారు నాలుగైదు సంవత్సరములనుండి ప్రయత్నములు చేయుచుండిరి. అనగా ఆమెకు అష్టవర్షములు దాటిన నాటినుండి. కాని ఆమె వివాహముచేసికొనుట కంగీకరింపలేదు. దుగ్గయ్య గారు పెండ్లిమాట తలపెట్టిన నాడే ఆమె మామూలు ఆహారమును విసర్జించినది. పాలుమాత్రము తీసికొనుచున్నది. ఆమె వ్యక్తురాలు కాక మునుపు వివాహము చేయనిచో - తమ కుటుంబమును వెలివేయుదురని దుగ్గయ్యగారికున్న భయము. ఆ భయమును నివారించుటకై ఆమె తాను వ్యక్తురాలు కాకుండుటకు శరీరమును శుష్కింపచేసికొనినది. అందుచేతనే బలకరమైన ఆహారమును ముట్టక, కేవలము ప్రాణధారణకై క్షీరమాత్రాహారమును గ్రహించుచు, ఆమె నాలుగైదు సంవత్సరములుగా శరీరమును శుష్కింపచేసికొనుచు, బాట యోగినియై, జ్ఞానప్రసూనాంబికాధ్యానము చేయుచున్నది.

జ్ఞానప్రసూనాంబికాదేవి నే జ్ఞానమ్మ యని, శాణమ్మ యని నల్ల శాణాంబ యని, చానమ్మ యని చెప్పుదురు.

తమ యిలువేల్పు జ్ఞానప్రసూనాంబికాదేవి వేరే చానమ్మ యని దుగ్గయ్యగారు కుమార్తెకు పెట్టుకొనిరి. ఆమెకు పదునాలుగేడులు వచ్చినను పెండ్లి చేయలేదని లోకము కోడి యయి కూచుచున్నది. ఆమె వినాహవిషయమే తండ్రికి, కుటుంబమునకు, బంధువులకు క్లిష్టమమస్యగా పరిణమించినది. పగరపాలకుడై యుండుట, మహారాజులవారికి సన్నిహితుడై యుండుట - దుగ్గయ్యగారిని రక్షించినవి గాని - లేనిచో శ్రోత్రియు లాయనను తప్పక వెలివేసియుండెడివారు. తలి బుజ్జగించినప్పటికి, తండ్రి బ్రతిమిలాడినప్పటికి, బంధువులు చెప్పి చూచినప్పటికి చిన్నచానమ్మ వివాహము చేసికొనుటకు సమ్మతింపలేదు.

తానసలే వివాహము చేసికొననని చిన్నచానమ్మ చెప్పుట లేదు. ఆమె పసికందుగానున్నప్పుడు తండ్రిగారు తన్నెవరికో నిత్తునని మాటనిచ్చిరట. అప్పుడునేగాని వేరెవరిని వివాహమాడనని చెప్పుచున్నది. కాని తండ్రిగారు మాటచెప్పినది పదునాలుగేడ్లకు పూర్వము. అప్పుడు చిన్నచానమ్మ మూడు వారముల వయసు కలిగిన పొత్తిళ్లలోని పసిగుడ్డు. మాట తీసికొనిన బాలున కప్పుడు వయస్సు యెనిమిదేండ్లు. దాదాపు అప్పటినుండి ఆబాలుడు కనుపించుటలేదు. దేశాంతరగతుడైనాడో - అవాంతరమృత్యువు వాతపడినాడో - మరేమైనాడో

తెలియదు. ఆతనిని వెదకి పట్టుకొనుటకు సలిపిన ప్రయత్నము లన్నియు వ్యర్థములై నవి.

తాను మాట చెప్పినప్పుడు పొత్తిళ్లలో నొత్తిగిలలేని పసికూనకు తనమాటపై దీక్షదేనికని, పట్టుదలదేనికని తండ్రి దుగ్గయ్యగారి వాదము. ఎదునాలుగేండ్ల క్రితము దేశభ్రష్టుడైన బాలుడు తిరిగి రాగలడను నమ్మకము లేదని - ఆబాలుని చూచి యెరుగని పసిగుడ్డునకు వానిపై ప్రేమ, మమకారము అసందర్భముగా నున్నవని, తండ్రి చెప్పినమాట తనను బంధింప జాలదని, పాటింపవలసిన బాధ్యతలేదని బంధుజనుల వాదము.

అన్ని వాదములకు చిన్నచానమ్మ చెప్పుచున్న సమాధానమొక్కటే. తాను పితృవాగ్దత్త. ఆబాలునికి భార్యగా తనను తండ్రి పూర్వమే దత్తముచేసినాడు. అనగా పంచభూతములు సాక్షిగా సత్యదేవతసాక్షిగా - ధర్మదేవతసాక్షిగా - విశ్వభుయులైన పార్వతీపరమేశ్వరుల సాక్షిగా కన్యాదానము జరిగిపోయిన దన్నమాట. కాకపోతే లాంఛనప్రాయముగా వివాహోత్సవము జరుపకొనవలసి యున్నది. కావున మరియొక పురుషునితో వివాహము మరియొక వివాహమే - అనగా పునర్వివాహమే కాగలదు. కులీనులైన స్త్రీలకు మారుమనువు లేదని చెప్పవలసిన పనిలేదు. అసలు మరియొక పురుషునితో వివాహము చేయవలయునని ప్రయత్నము చేయుటకుగాని - అట్టి ఊహను ఊహించుటకుగాని తన తండ్రికి హక్కులేనే

లేదని ఆమె వాదము అట్లు చేసినచో దత్తాపహరణ దోషము సంక్రమించునని-(అనగా తానే దానముచేసిన వస్తువును మరల తాను దొంగిలించిన నేరము)-ఆమె వాదము. ఆమెకు తండ్రి గాని, బంధువులుగాని, పండితులుగాని సమాధానము చెప్ప లేకపోయిరి.

ఆమె వాదములో, భావములో, దృష్టిలో - తీవ్రత్వ ముండి - ఆమెకు యెదురుగా నెవ్వరును నిలచి వాదించలేక పోయిరి. ఆమె తాను చూచి యెరుగని పురుషుని వలచి-వానిని వివాహము చేసికొనుటకు ప్రాయోపవేశము చేయుచున్న దనగా - ఆమె అసాధారణమైన ప్రకృతి కలిగిన బాలికయని చెప్పనక్కరలేదు.

తానిచ్చిన మాట చెల్లించుకొనుటకు దుగ్గయ్యగారికి మార్గము తోచుటలేదు. అదృశ్యుడైన వ్యక్తి కొరకెన్ని సంవత్సరములు వేచియుండగలరు? ఆ భావములతో దుగ్గయ్యగారు తమ కుమార్తెకు వివాహప్రయత్నములు చేసిరి. కాని ఆయన కుమార్తె చిన్నచానమ్మ అన్యపురుషస్పర్శ సహింపనని ప్రాయోప వేశదీక్షను తీసికొన్నది.

2

విక్రమసింహపురరాజు తిక్కదేవ చోళ మహారాజు ధర్మాభిరతికలవాడు. దేశమునందు ధర్మాభిమానము తగ్గిపోవు చున్నదని దేశమున ధర్మప్రచారము విరివిగా జరుగవలసి

యున్నదని, ప్రజలకు ధర్మరహస్యములు తెలిసి, ధర్మమునందు ఆదరము పెరుగుటకై - ధర్మస్వరూపమైన మహాభారతము దేశ భాషలోనికి అనువదించబడి, ప్రచారము చేయబడవలెనని ఆయన తహతహపడుచున్నవాడు. నన్నయ భట్టారకులవారు మహాభారతమును సుస్థూర్ణముగా ఆంధ్రీకరింపకుండుట ఆంధ్రుల దురదృష్టమని భావించుచు, మిగిలిన భాగమును ఆంధ్రీకరింపగల సమర్థునికొరకు వెదకించుచున్నవాడు. మహాభారత ఆంధ్రీకరణమును పూర్తిచేసినవారికి అర్థాసనగౌరవమిత్తుమని, అనేకా గ్రహరముల నిత్తుమని ప్రకటించినవాడు. ఆయన ప్రకటన ఆంధ్రదేశమున నలుమూలలకు ప్రాకినది. కాని విద్యత్కవులు సాహసింపలేదు.

ఏవేవో సందర్భములలో నెచ్చుటెచ్చటనో పండితులకు జరిగినప్పుడు, ఆయాసభలకు తమ భట్టులను పంపి తమ ప్రకటనను పండితులకు మరల మరల తెలియునట్లు చేయుచుండిరి. కాని ముందునకు వచ్చినవారు లేకపోయిరి.

గౌతమీతటమునందున్న రాజమహేంద్రవరమున ప్రతిసంవత్సరమును గణపతి నవరాత్రి ఉత్సవములు శోభాయమానముగ జరుగును. ఆసందర్భమున విద్యత్కవులు జరుగును. పండితులు సమావేశమై సకలశాస్త్ర విషయములను చర్చించెదరు. ఆసభలకు ఆంధ్రదేశపు పండితులేగాక యావద్భారత పండితులు వచ్చుచుండిరి. ఆసభలలో తిక్కదేవ చోళరాజుల

వారి ప్రకటన ప్రతిసంవత్సరమును వినిపింపబడుచున్నది. ఆ సంవత్సరము కూడ విక్రమసింహపుర మహారాజులు తమ పరివారమును పంపి ఆసభలలో తమ ప్రకటనను పండితులకు మరల వినిపించుటకు ఆజ్ఞలుపెట్టిరి.

రాజమహేంద్రవరమున గణపతి నవరాత్రి మహోత్సవములు జరుగునది మార్కండేయస్వామివారి ఆలయమునందు. అది మిక్కిలి పురాతనమైన ఆలయము. అచ్చటి శివలింగము నుండి పరమశివు డావిర్భవించి యముని శీతీంచి, మార్కండేయ మహామునిని చిరంజీవిగా రక్షించెనని స్థలపురాణగాథ.

నన్నయ భట్టారకులవారు మార్కండేయస్వామివారి ఆలయమునకు గోపురస్రాకారములు నిర్మించిరని వితిహ్యాప్తతీతి. పార్వతీపతి పదాబ్జధ్యాన పూజామహోత్సవ ప్రదైన రాజనరేంద్రుడు నిత్యము మార్కండేయస్వామివారి ఆలయమునకు వచ్చి దర్శనము చేసికొనుచుండువారని గాథలు.

మార్కండేయస్వామివారి ఆలయమున గణపతి నవరాత్రి ఉత్సవములు వార్షికముగాచేయుట రాజనరేంద్రుడు స్థారంభించెనట. ఆనాటినుండి అవివార్షికముగా, అవిచ్ఛిన్నముగా జరుగుచున్నవి. వేదములలో, వేదాంగములలో, దర్శనాది సర్వశాస్త్రములలో, ఆగమములలో, ఆలంకారికాది సాహిత్యశాస్త్రములలో పండితులను పిలచి, ఘనసమ్మానములు చేయుట జరుగుచునే యున్నది.

వేంగీమండలమును కాకతీయులు కైవసమును చేసికొన్నప్పుడినుండి గణపతి నవరాత్రి ఉత్సవములు, సభలు మరింత శోభగా జరుగుచున్నవి. కాకతీయచక్రవర్తులు అన్యమత ద్వేషములేని శైవులు. గణపతిదేవచక్రవర్తి మహాభక్తుడు. ఆయన చాల పురాతనదేవాలయములను బాగుచేయించి, పూజావిధానమును పరిపుష్టముచేసెను. పెక్కు నూతనదేవాలయములను నిర్మించెను. గణపతిదేవచక్రవర్తులు స్వయముగా ముఖ్యోద్యోగులను రాజమహేంద్రవరమునకు పంపి, సంభారములను పంపి, ఉత్సవములు శోభగా జరుపుటకు, పండితులకు ఘనమైన సమ్మానములు జరుపుటకు సదుపాయములు కల్పించిరి. దేశము శాంతి సుఖిక్షముగా నుండుటవలన - చక్రవర్తుల సహాయము పుష్కలముగా నుండుటవలన - ఉత్సవములు శోభించుచున్నవి.

ఆ సంవత్సరము రాజమహేంద్రవర గణపతి నవరాత్రి ఉత్సవములకు విక్రమసింహపురమహారాజులవారి పరివారజనము వెల్లినది. ఆపరివారబృందమునకు నాయకుడు ప్రబంధాంకము అన్నంభట్టు. అతడు అష్టసచివులలో నొకడు. రాజమహేంద్రవరమునుండి ప్రబంధాంకము అన్నంభట్టు మహారాజులవారి కొక వర్తమానము పంపెను. ఆవార్తాపహాడు మహారాజులవారికి ప్రణామములుచేసి - రాజమహేంద్రవర సభలలో - మహాభారత ఆంధ్రీకరణమునకు సమ్మతించిన సమర్థుడైన విద్వాంసుడు లభించెనని - ఆయనను పరివారసహితముగా

రాజలాంఛనములతో తోడ్కొనివచ్చుచున్నారని, భాద్రపద అమావాస్య వెళ్లి నతరువాత ఆస్వియుజ శుద్ధపాడ్యమి ఘడియ లలో ఆవిద్వాంసుని అన్నంభట్టగారు పురప్రవేశము చేయింప వచ్చునని వార్తావహుడు మనవి చేసెను.

మహాభారత ఆంధ్రీకరణమును పరిపూర్ణము చేయుటకు మరల నన్నయభట్టారకులవారు అవతరించినట్లు, వారు రాజ మహేంద్రవరమునుంచి విక్రమసింహపురమునకు విజయము చేయుచున్నట్లు మహారాజులవారికి ఆనందము కలిగినది. ఆయనకు కలిగిన సంతోషమునకు అవధులు లేకపోయినవి. రాజమహేంద్రవరములోని సభావిశేషములను చెప్పుమని, అభినవనన్నయభట్టారకులవారు తమ విన్నపమును విన్నించిన విధమును సవిస్తరముగా చెప్పుమని మహారాజులవారు వార్తా వహుని ఆదేశించిరి.

వార్తావహుడు మరల నమస్కరించి - వినయముగా శిరమువంచి - అంజలి బంధించి - మహారాజులవారికి వివర ములను విన్నవించెను.

రాజమహేంద్రవరగణపతి నవరాత్రి ఉత్సవములలో - ప్రతి సంవత్సరమువలె - ఆ సంవత్సరము కూడ వేదములందు, వేదాంగములందు, దర్శనాది సర్వశాస్త్రములందు నూతన పండితులకు విద్యాపరీక్షలు జరిగినవి. మువ్వరు యావకులు అన్ని పరీక్షలందు వేదపరీక్షలందు, వేదాంగ పరీక్షలందు,

దర్శనాది సర్వశాస్త్రచరీక్షలందు పాల్గొని ప్రథమశ్రేణిలో ఉత్తీర్ణులై పారిషదులకు అచ్చెరువు కలిగించిరి. వారి పాండిత్యము అతిలోకముగా నున్నదని వారు త్రిమూర్తులవలె నున్నారని, వారి మువ్వరలో తరతమ విభేదమునకు సావకాశము లేదని, వారి పాండిత్యమువలె వారి వినయగుణము కూడ ఉన్నతముగా నున్నదని సభాస్థారులు కొనియాడిరి.

వారు తేజస్యులు. ఆజానుబాహులు. గాఢోరస్కులు. వారిని గురించిన గాథలు పెక్కు రాజసంహేంద్రవరమున ప్రచారమునందున్నవి. వారు చిన్నవయసులో ఆంధ్రదేశము నుండి కాశీకి విద్యాభ్యాసమునకు వెళ్లినవారట. అచ్చట గంగానాథ మహామహోపాధ్యాయులవారికడ విద్యాభ్యాసము చేసిరట. కాశీవిద్యాపరిషత్తులు వారి విద్యాపారంగతత్వమును ప్రశంసించినవట. కాశీలో వ్యాకర్తలను, తార్కికులను, మీమాంసకులను వారు విద్యాచివాదములందు పరాభూతులనుచేసి, జయపత్రములను గ్రహించిరట. వీరినిబట్టి కాశీలో దాక్షిణాత్యవిద్వాంసులకు ముఖ్యముగా ఆంధ్ర, విద్వాంసులకు గౌరవము ప్రబలినదట. తర్కశాస్త్రమునకు, అందును నవన్యాయమునకు పుట్టిల్లువంటి నవదీప్యమునకు వారు వెళ్లి అక్కడ దిగ్గంతులవంటి పండితప్రకాండలతో విద్యాఘర్షణలుపడి జయించిరట. అచ్చటి పండితులు గౌడ బ్రాహ్మణులు. మిథిలానివాసి యగు గంగేశోపాధ్యాయుడు 'తత్త్వచింతామణి' యను గ్రంథముతో నవ్యన్యాయమును

ప్రామాణికముగా నిర్మించినట్లు. ఆయన తరువాత నవ్యన్యాయమునకు నవద్వీపము నిలయమైనదట. విద్యావివాదమున పరాజయము పొందిన నవద్వీపగౌడపండితులు మత్సరగ్రస్తులై - యీయువకత్రయముపైన ఊర్ధ్వప్రయోగములను చేసినట్లు. మంత్రచేత్తలైన యువపండితులు త్రిప్పికొట్టి - ప్రయోగము చేసిన వారిప్రాణముల మీదకు తెచ్చిగట్ట. వారు ప్రాణభీతితో. పాదముల నాశ్రయింపగా వారిని రక్షించిరట.

ఆషాఢమాసమున పూరిజగన్నాథమున బ్రహ్మాత్సవములు రథోత్సవములు జరిగినప్పుడు శ్రీపూర్వామూల్య శంకరపీఠాధిపతుల సన్నిధానమున విద్యత్సభలు జరిగినవట. అప్పుడీ యువపండితులు అమోఘవిద్యత్ప్రదర్శనముచేసి పీఠాధిపతుల మన్ననలను గడించినట్లు.

రాజమహేంద్రవరసభలలో వారు చూపిన విద్యత్తు సకలజనామోదముగా నున్నది. మువ్వరు యువకులలో కొంచెము పెద్దవానివలె నున్నవాడు విశ్వేశ్వరుడు. ఉత్తర. మీమాంసాచర్మలలో అతడు శ్వేతాశ్వతరఉపనిషత్తు ఆధారముగా పాశుపతశైవమైన శివాద్వైతమును ప్రతిపాదించి. మహాపాశుపతప్రసర్తకుడు యోగాచార్యుడు, శివాంశావతారమైనవాడు, ఐన ప్రకంఠశివాచార్యుని ప్రస్తుతించి సభికులకు అహ్లాదమును కలిగించెను.

వయసులో తరువాతవాడైన రుద్రారాధ్యుడు సర్వశ్రుతులను సమన్వయముచేసి ద్వైతాద్వైతమైన విశేషా

ద్వైతమును, శ్రుతిసమృతమైన వీరశైవమతముగా ప్రతిపాదించి శైవపంచాచార్యులను కీర్తించి సభాసదులను రంజింపచేసెను.

మూడవ యువపండితుడు గౌతముడు. ఆయన యుక్తియుక్తముగా ఉపనిషత్కృతమైన శంకరాద్వైతమును ప్రతిపాదించి, ప్రోటాకాచార్యకృత శంకరస్తుతినిచేసి సభాస్థారులను హర్షపులకాంకితులను చేసెను. సభికుల హర్షధ్వానములకు ఆయువకుడు మందస్థితముచేసి, రాజమహేంద్రవరపండిత సభను వర్ణించుచు నన్నయభట్టారకులవారు మహాభారతము నందు వ్రాసిన “పరమవివేకసారభవిభాసిత” అను పద్యమును చదువగా - ఆసభవారు ఆనందించి - హర్షధ్వానములు ద్విగుణీకృతముచేసిరి. ఆయువకుని సమయోచితప్రజ్ఞకు, ఆంధ్రభాషాపండిత్యమునకు, మధురమైన కంఠధ్వనికి సభికులు ముగ్ధులైరి.

కాకతీయచక్రవర్తులవారి ఉద్యోగులు విద్వాంసులను ఘనముగా సత్కరించిరి. ఈమువ్వురు యువవిద్వాంసులను చక్రవర్తులవారి సభకు విచ్చేసి చక్రవర్తులవారికి ఆహ్లాదము కలిగింపుడని ఉద్యోగులు ప్రార్థించిరి. వారి ఆహ్వానమును విశ్వేశ్వరుడు మన్నించెను. అతడు రాజోద్యోగులపెంట ఓరుగల్లునకు ప్రయాణసన్నద్ధుడయ్యెను. కాని రుద్రారాధ్యుడు, గౌతముడు, తాము స్వజనమును కలిసికొనవలసియున్నదని, తమవారు తమకై బహుసంవత్సరములుగా వేచియున్నారని,

కావున తాము స్వస్థలములకు పోవలసియున్నదని చెప్పి - ఓరుగల్లునకు రాజాలక పోయినందులకు మన్నించుడని కోరిరి.

ఆ తరువాత ఆంధ్రకవితాగోష్ఠి జరిగినది. దానిలో కవులు రెండువర్గములుగా చీలి వివాదమునకు సిద్ధపడిరి. దేశి కవితాపత్తిని ఆదరించువారి వర్గ మొకటి. మార్గకవితాపద్ధతిని ఆదరించువారి వర్గము మరియొకటి. వారి వివాదము సభా మర్యాదలను అతిక్రమించినది. సభికులకు మనఃక్షేత్రము కలిగినది. ఆసమయమున గౌతమపండితుడు కల్పించుకొని ఉపన్యసించెను.

“ఛందోవిధానమును గురించిన వివాదము అసందర్భముగా నున్నది. కావ్యమునకు ప్రాణమేదియన్న ఆలంకారికుల మీమాంసకు బేచిత్యమున్నది గాని ఛందస్సు - యేదైన నేమి? రచనాశైలికి, కవితావస్తువునకు, కథాసన్నివేశమునకు తగిన ఛందస్సును కవి స్వీకరించును. శిల్పము పద్యరచనాతిశాయి, బహ్వర్థములను యేకత్రసమావేశపరచి, అందువలన పాఠకుని మనస్సును భావనామయముచేయుట, దానిని ఉన్నతపథము లందు సంచరింపజేయుట శిల్పము. బహ్వర్థములను సంధానించుటకు బహుమార్గము లున్నవి. ఆమార్గములు కవియొక్క నైపుణిపైన ఆధారపడియున్నవి. కథానిర్మాణమును సూక్ష్మంశ రమణీయముచేయుట కథాకథనశిల్పము. దానినే నన్నయభట్టారకులవారు ప్రసన్నకథాకలితార్థయుక్తి యనిరి. పద్యరచన యందున్న శిల్పము మరియొకటి. అది అక్షరసన్నివేశ రామణీయకత. నన్నయభట్టారకులవారి రచనయం దీరెండుశిల్ప

ములు పరాకాష్ఠదశను పొందినవి. ఆంధ్రమహాభారతరచనలో నన్నయ భట్టారకులవారు ప్రత్యేక ఆలంకారిక మార్గమును అనుసరించిరి. కావ్యమునకు ప్రాముఖ్యముగా ఆయన రసధ్వని స్వీకరించిరి. ఆంధ్రభాషలో ప్రమాణతమమైన గ్రంథము ఆంధ్రమహాభారతము. దానినిబట్టి చూచినచో ఛందస్సును గురించి వివాదము లేనేలేదు. స్వీకరించిన ఛందస్సు యేదైనప్పటికి - సమున్నతముగా - సముచితముగా - శిల్పవంతముగా నిర్వహింప బడవలెను. ఇది నన్నయభట్టారకులవారి మతము. ఆంధ్రకవితా లోకమున ప్రామాణికమైన మతము". ఆయన ఉపన్యాసముతో వివాదము నశించినది.

ఆయన చేసిన పరిష్కారమునకు సభ సంతోషపడినది. మరల నన్నయభట్టారకులవారు అనతరించివచ్చినట్లు భావుకులు ఆనందించిరి; నన్నయభట్టారకుల వారియం దాయన ప్రసరించిన గౌరవమునకు ఆయనను బుధారాధనవిధేయుడని సభవారు కీర్తించిరి. ఉభయకవి వర్గములకు మధ్యనున్న వివాదమును పరిష్కరించినందులకు ఉభయకవిమిత్రుడని సభికులు ముక్తకంఠముతో జయజయధ్వనములు చేసిరి.

ఆసభలో సభాపతివారి అనుమతితో మన అన్నం భట్టు గారు సభవారికి నమస్కరించి విన్నపములు మనవిచేసెను. ఆయన చేసిన మనవి యిట్లున్నది. "నేను శ్రీవిక్రమసింహపుర మహాప్రభువులైన రాయగండాంక, పృథ్వీశ్వరశిరః కందుక క్రిడానినోద, యిత్యాది సకల బిరుదాంకితులైన శ్రీతిక్కదేవ

చోడ మహారాజులవారు పనుపగా వచ్చితిని. మాప్రభువుల వారు సభాస్థితులైన విద్వాంసలోకమున కీనిన్నమును పంపు కొనిరి.

‘మహామనీషులారా! ప్రణామములు. వేదవ్యాసకృతమే పంచమవేదమని ప్రసిద్ధిపొందిన మహాభారతమును నన్నయ భట్టారకులవారు ఆంధ్రీకరించుటకు పూనుకొని మాశవపర్వము మధ్యలో దివంగతులైనారని తమకందరకు తెలిసిన విషయమే.

ధ్రువభి దురదృష్టమో యనునట్లు మరల నెవ్వడును ధారత ఆంధ్రీకరణకు పూనుకొనలేదు. మహావిద్వాంసులైన సమర్థులైన ఆంధ్రమహాకవులు లేకపోలేదు. నానారుచిరార్థనిధులైన, నిత్య సత్యవచనులైన, ఉభయభాషాకావ్యరచనాశోభితులైన సత్ప్రతిభాభియోగ్యులైన, ఆంధ్రకవితావిశారదులైన మహాకవులను తేషించిన మహాభారతభాగమును ఆంధ్రీకరించుటకు పూను కొనుడని మేము అభ్యర్థించుచున్నాము. అట్టి మహాకవులను మేము సర్వరాజగౌరవములతో, అధ్మానగౌరవముతో సత్కరించి కోరినన్ని అగ్రహారములను బహూకరింతుమని ధ్మానము చేయుచున్నాము. ఈమహాభారతమును నిర్వహించుటకు నన్నయభట్టారకుల వారితో తుల్యమైన సమర్థులు కావలసి యున్నది. అట్టి సామర్థ్యము కలవారని నిరూపణకై - నన్నయ భట్టారకుల వారివలె - అన్నివిధముల వారివలెపద్యము రచింప వలసియున్నదని, అందులకై ‘మదమాతంగతురంగ కాంచన లసనాణిక్య గాణిక్యసంఘక’ అను పద్యమువలెనే-అన్నివిధముల

దానివలెనే పర్యమును వ్రాయగల మహాకవిని రాచమర్యాదలతో మాసభకు తోడ్కొని రావలసినదిగా ఆనతిచేసినాము.”

ఇవి మాప్రభువులవారి విన్నపములు. ఆంధ్రదేశమున బహువర్షములుగా బహుసభలందు చేయబడుచున్న విన్నపములు. ఈనాటికైనా మాఅన్వేషణఫలించి అభినవ నన్నయభట్టారకులవారి నన్నయను బింహగలదని ఆశతో నున్నాము.” అని అన్నంభట్టుగారు సభను కలయజూచి నమస్కరించిరి.

అంతట గౌతమపండితులవారు లేచి “భట్టా! నీవు చదివిన పద్యము లోక ప్రసిద్ధమైనది; అన్నివిధముల నట్లే పద్యమును వ్రాయవలెనంటివి కదా! నేను చెప్పెదను వ్రాసికొనుము—” అని చెప్పి - ఆపద్యమును మరల నట్లే చదివిరి. ఆమాటలలోని చమత్కారమును గుర్తించిన సభికులు హర్ష ధ్వానాలు చేసిరి.

అన్నంభట్టుగారు చేతులు జోడించి “ఆర్యా! మావిన్నపములోని పొరపాటు మాకిప్పుడు తెలిసినది. తమరు అగ్ర నన్నయభట్టారకులవారిని, విద్యాసరస్వతులని తెలిసికొంటిమి. మాసేవలు స్వీకరించి, మావిక్రమసింహపుర సభను పవిత్రము చేయుడు. పల్లకి సిద్ధముగా నున్నది. పరివారము సన్నద్ధముగా నున్నది.” అని మనవి చేసెను.

గౌతమపండితులు మాసేవలు స్వీకరించి విక్రమసింహపురమునకు విచ్చేయుచుండిరి. రాచమర్యాదలతో గౌతమపండితుని అన్నంభట్టుగారు తీసికొని వచ్చుచున్నారు. ఆన్

గంజ శుద్ధపాద్యమి ప్రవేశించిన తరువాత పురఃప్రవేశము చేయుదుమని యేలిననారికి విన్నపము చేయుదు మన్నారు.”

అని రావహుడు విన్నవింపగా తిక్కదేవచోడ మహారాజులనారు సంతోషపడి వెంటనే మహామంత్రి సిద్ధన్న గారికి వ రమానము చేసిరి.

3

మహామంత్రి సిద్ధన్న గారికి మనశ్శాంతి కొరతగానున్నది. రాచకీయముల సమస్యలే గాక కుటుంబసమస్యలు కూడ జటిలములై పరిష్కారమార్గములు లేనివిగా నున్నవి. మహామంత్రి సిద్ధన్న గారికి కనిష్ఠ సోదరుడు కొమ్మనామాత్యులవారు. ఆయన కూడ విక్రమసింహపురప్రభువుల కొలువులో నుండెడివారు. విక్రమసింహపురరాజ్యమున కాయన ఉత్తరప్రాంతదండనాథుడు. ఉత్తరపుసరిహద్దును కొపాడుట ఆయన కర్తవ్యముగా నుండెడిది. ఆప్రాంతమున శాంతిభద్రతలను రక్షించుట సామంతులు తిరుగుబాటుచేయకుండ అప్రమత్తతతోనుండుట ఆయన బాధ్యతలు.

ఒక పర్యాయము అస్తంకిపాలకు డగు శాలంకాయన గోత్రుడు తిరుగుబాటు చేసెను. అతనిని లొంగదీయుటకు కొమ్మన దండనాథులవారు సైన్యసమేతముగా దండెత్తి వెళ్లిరి. అప్పుడు జరిగిన సంకులనమరమున విజయము కొమ్మన దండనాథులవారినే వరించినది. యుద్ధము ముగిసిన తరువాత కొమ్మన

దండనాథులవారు రణభూమినుండి నిష్క్రమించుచుండగా - హతశేషుడైన శత్రునైన నికు డొకడు వెనుకనుండి దొంగ చాటుగా బల్లెము విసరగా - అది కొవ్వన దండనాథులవారి కంఠమున గ్రుచ్చుకొనినది. ఆయన అశ్వమునుండి నేలకొరిగి రణరంగమునందే వీరమరణమును పొందిరి. కొవ్వన దండనాథులవారి అంగరక్షకు లాశత్రునైన నికుని ముక్కలు ముక్కలుగా ఖండించిరి, కాని ప్రయోజన మేమున్నది ?

విజయము లభించినను దండనాథులవారు వీరస్వర్గమలంకరించుటవలన విక్రమసింహపురమహారాజులవారు విజయోత్సవములు జరుపలేదు. విజయమును సాధించిన దండనాథులను వీరతిలకముతో అలంకరించి, వీరాభిషేకముచేసి, వీరభిక్షమును బహూకరించుట ఆనాటి వీరమర్యాదలు. ఆమర్యాదలను పాటించుటకు విక్రమసింహపురమహారాజుల వారికి అవకాశము కలుగలేదు.

కొవ్వన దండనాథులవారి భార్య అన్నమాంబాదేవి. ఆమె వీరమరణమును పొందిన భర్తగారితో సహగమనము చేసినది. వారి కుమారుడు తిక్కన. తలితండ్రులను పోగొట్టుకొనినవాటి కాయన పయస్సు యెనిమిది సంవత్సరములు. అంతకు ముందు కొన్ని నెలలకు పూర్వమే - ఆయనకు ఉపనయనము జరిగినది. ఆకుటుంబమునకు యిలువేల్పుయిన శ్రీకాళహస్తీశ్వరునివలన తిక్కనపేరు వచ్చినది. శ్రీకాళహస్తీశ్వరునికి తిరుక్కాళయహస్తీదేవుడని, తిక్కదేవుడని సామాన్యజన

వ్యవహారము. తిక్కనగారికి బాలతిక్కనయని చిన్న తిక్కన
యని పేర్లు కుటుంబమునందు వాడుకలోనున్నవి. ఆకుటుం
బమునందు ఆయనకంటె పెద్దవాడైన తిక్కనగారు మరియొక
రున్నారు. అతడు మహామంత్రి సిద్ధన్నగారి కుమారుడు.
మహాశూరుడై ఖడ్గవిద్యయందు అప్రతిమానుడగుటవలన
ఆయనను రణతిక్కన యని ఖడ్గతిక్కన యని చెప్పుదురు.

బాలతిక్కనగారు తండ్రియైన కొమ్మనామాత్యులవారికి
తల్లియైన అన్నమాంబాదేవిగారికి యథావిధిగా కర్తకాండలు
నిర్వహించెను.

తలితండ్రుల అంత్యక్రియలు పూర్తియైన మరునాటి
నుండి బాలతిక్కనగారు కన్పించుటలేదు. ఆబాలు డేమై
పోయెనో తెలియలేదు. బంధువులకెవ్వరకు తెలియదు. పెద
తండ్రిగారైన మహామంత్రి సిద్ధనామాత్యులవారు చాలవ్యథ
పడిరి. తన కనిష్ఠసోదరుని ఏకపుత్రుడు అదృశ్యమగుట ఆయనకు
తీవ్రసంతాపహేతువైనది. ఆయన బాలతిక్కనగారికై
బహుధా అన్వేషలు చేయించిరి. కాని ప్రయోజనము
కలుగలేదు.

విక్రమసింహపురరాజ్యమునకు కొమ్మనదండనాథులవారు
చేసిన సేవ గొప్పది. వారిని రణరంగమున విజయము సాధించి
నందులకు సమ్మానించుట పాసగలేదు. కొమ్మన దండనాథుల
వారి యేకపుత్రునకు విద్యాబుద్ధులుచెప్పించి, సంరక్షించి,
ఆశ్రయము కల్పించుటకైనను మహారాజులవారికి అవకాశము

లభింపలేదు. మహారాజుల వారి వ్యధకు మేరలేకుండనైనది. మహారాజులవారి మానసికవ్యధను ఉపశమింపజేయుటకు మహామంత్రి సిద్ధన్నగారికి మార్గము కన్పింపలేదు.

ధనప్రయాసలకు వెనుదీయక విక్రమసింహపురరాజ భటులు బాలతిక్కనగారికై అన్వేషణలు చేయుచునే యుండిరి. కొమ్మన దండనాథులవారిచేత పరాభూతులైన శత్రురాజవంశ ములవారు ఆయన కుమారుడు బాలతిక్కనగారిని అపహరించి యుండవచ్చునని, హత్యచేసి యుండవచ్చునని అనుమాన ములు కలిగినవి. కాని నిదర్శనములు దొరుకలేదు. శత్రు రాజనగరములలో గూఢచారులు పరిశోధించిరి. కాని బాల తిక్కనగారి జాడకాని - అందులకు సంబంధించిన సమాచారము గాని లభింపలేదు. ఆధారములు దొరుకలేదు. మహారాజుల వారికి మరింత తాపమైనది. ఆయన మనస్తాపమును నివారించు టకు తగిన ఉపాయము లేక మహామంత్రి సిద్ధన్నగారు వేదన పడుచుండిరి.

పదునాలుగేండ్లుగా మహామంత్రి సిద్ధన్నగారు విశ్రమింపలేదు. బాలతిక్కనగారి జాడ తెలియక పరితపించుచునే యున్నారు. దక్షిణభారతమున ప్రముఖరాజ్యముయొక్క శక్తిసంపదలు సర్వము తనచేతియం దుండగా - తానొక చిన్న బాలుని - తన తమ్ముని వంశాంకురమైన యేకపుత్రుని - వెదకిపట్టు కొనలేకపోయితి మని ఆయన లజ్జాభరితులై పోయిరి.

మహామంత్రి సిద్ధన్నగారి భార్య ప్రోలాంబ. కొమ్మన దండనాథులవారి భార్య అన్నమాంబాదేవి ప్రోలాంబగారి చెల్లెల్లే. అన్నమాంబాదేవి మహాపతివ్రత. సతి. ఆమె భర్తతో సహాగమనముచేసి ఉభయవంశములను పునీతముచేసి పెడలి పోగా - ఆమె యేకపుత్రునికి ఆశ్రయము కల్పించి పెద్దవానిని చేయలేకపోయితి మని ప్రోలాంబ బాధపడుచున్నది. ఆమె బాధ భరింపజాలనంతగా నున్నది. ఈపడునాలుగేడులుగా ప్రతిదినము బాలతిక్కనగారిని గురించి ఆమె మహామంత్రి సిద్ధన్నగారిని హెచ్చరించుచునేయున్నది. ప్రాధేయపడుచునే యున్నది.

ప్రోలాంబకు తమ్ము లిద్దరు. పెద్దతమ్ముడు అనంతయ్య. ఆయనకు సంతాన మొక్కకుమార్తె. ఆకుమార్తె కలిగినప్పుడే అనంతయ్యగారి భార్య పురిటిలో చనిపోయినది. తరువాత కొలది దినములకే అనంతయ్య మరణించెను. ఆయన తమ్ముడే అనగా ప్రోలాంబకు ద్వితీయసహోదరుడు దుగ్గయ్యగారు. శ్రీకాళహస్తి నగరపాలకుడైన దుగ్గయ్యగారు అన్నగారి కుమార్తె యగు పెద్ద చానమ్మను స్వంతకుమార్తెవలె పెంచెను. ఆయనకు పెద్దచానమ్మ చిన్నచానమ్మ రెండు కన్ములు పెద్ద చానమ్మను మహామంత్రి సిద్ధన్నగారి ప్రోలాంబకు కుమారుడైన ఖడ్గతిక్కనగారికిచ్చి వివాహము చేసెను.

దుగ్గయ్యగారికి రెండవసోదరి అన్నమాంబాదేవి కొమ్మన దండనాథులవారు వీరమరణము పొందినప్పుడు ఆమె

సహగమనముచేయుచు అన్నగారైన దుగ్గయ్యగారి దగ్గర మాట తీసికొనినది. తన కుమారుడైన చిన్నతిక్కనకు దుగ్గయ్యగారి కుమార్తె చిన్నచానమ్మ నిచ్చి వివాహము చేయుదునను మాట. ఆమె కోరికను మన్నించుటకు దుగ్గయ్యగారు సంతోషముతో మాట నిచ్చిరి. ఆచెప్పిన మాట నిలుపుకొనుట కాయన సిద్ధమే. తమయిలువేల్పుయిన నల్ల శాణాంబాదేవి అనుగ్రహము వలన తనమాట నిలిచినయెడల ఆయన జన్మచరితార్థమైనట్లు సంతోషపడును. కాని బాలతిక్కనగారి జాడ కనిపించుట లేదు.

దుగ్గయ్యగారు తనగోడు బావగారైన మహామంత్రి సిద్ధన్నగారికి ఒహంబర్యాయములు మనవి చేసికొనెను. కాని సనుస్య పరిష్కారము కాలేదు. ఆశ్వయుజ పాడ్యమి నాటి నుండి తన కుమార్తె ప్రాయోపవేశము చేయబోవుచున్నదని భ్రాతృపద పౌర్ణమినాటికే దుగ్గయ్యగారు మహామంత్రి సిద్ధన్నగారికి వర్తమానము పంపెను.

మహామంత్రి సిద్ధన్నగారు ప్రోలాంబను, కోడలు పెద్ద చానమ్మను దుగ్గయ్యగారింటికి సంపిరి. వారిరువురు చిన్న చానమ్మకు బహువిధముల చెప్పిచూచిరి. కాని చిన్నచానమ్మ సంకల్పమును విరమించుకొనలేదు. అంతేగాక - “మీరిరువురు నాకంటె పెద్దలు. ఈయింటి ఆడపడుచులు. ధర్మవర్తము లెరిగినవారు. కొట్టచువు వారి కోడండ్లు. వీరపత్నులు. వీరమాతలు. నాకు ధర్మపాలనమున ఆలంబనము లభించునట్లు

సాయము చేయవలయునుగాని అవరోధము కల్పింపవచ్చునా ?
ధర్మవ్యతిరేకమైన బోధ చేయవచ్చునా ?” అని నిగ్రహింపబడి.

ఆమె భావములలో ధర్మమున్నదని వారికి తెలిసినది. ఆమె భావములు దోషరహితముగా నున్నవని వారు సంతసించిరి. ఆమె భావకల్పనమునం దొక దివ్యత్వము, సంకల్పమునం దొక తీవ్రత్వము, ముఖమునందు అతిలోకమైన తేజస్సు కలవని గుర్తించి, వారు సంతోషపడిరి. ఆదరభాషణములతో నామెను ఆదరించిరి. ఐతే కేవలము తీవ్రభావనాబలముచేత దేశాంతరముల కేగిన బాలతిక్కనను రప్పింపవచ్చునా ? అని శంకించిరి. దేవీ అనుగ్రహమునకు సాధ్యముకానిది లేదని చిన్నచానమ్మ సమాధానము. ఆశ్చర్యముజ శుద్ధ పాద్యమినాటి నుండి దేవీ నవరాత్రులు ప్రారంభము. ఆనాటినుండి తీవ్రమైన దీక్షతో సాధింపగలనన్నది. అమ్మవారి కరుణ లభింపనిచో ప్రాణత్యాగము చేయుదు నన్నది.

పెద్దచానమ్మ “చెల్లాయీ ! దైవబలముమీద ఆధారపడి పురుషప్రయత్నము విస్తరింపరాదు. ఈ కలియుగమున దైవ బలము ఫలింపకపోవచ్చును. పురుషప్రయత్నమునకు నాచేత నైన సహాయము నేను చేయుదును. మన మిర్వురము పురుష వేషములను ధరించి సర్వదేశములను గాలించి మరదిగారిని పట్టుకొందము.” అన్నది. ఆమాటలకు చిన్నచానమ్మ కృతజ్ఞతా దృష్టులతో “అక్కా ! నీవు ఖడ్గమాత్రసహాయులైన వీరశిఖా

మణికి ధర్తపత్నివి. వీరపత్నికి సముచితమైనటుల నీవు వీర భాషణము చేసితివి. సత్సంకల్పముతో చేసిన తపస్సు వ్యర్థము కాదు. అష్టవారు తపస్సుచేసి పరమేశ్వరుని పొందినది. కాబట్టి పతివ్రతలను అష్టవారు తప్పక కరుణించును. అభీష్టసిద్ధి తప్పక కలుగునని విశ్వాసము నాకున్నది.” అని చెప్పినది.

ప్రోలాంబ, పెద్దచానమ్మ భాద్రపద బహుళ దశమినాడే తిరిగి బయలుదేరి విక్రమసింహపురమునకు వచ్చిరి. దుగ్గయ్యగారి గృహములోని సంగతులను మహామంత్రి సిద్ధన్న గారికి, నేనాపతి ఖడ్గతిక్కన్న గారికి తెలిపిరి.

తన తమ్ముడు దుగ్గయ్య కడుపున నల్లశాణాంబ అంశతో కుమార్తె జన్మించినదని, ఆమెను కోడలుగా పొందగల అవకాశమును కొట్టరువువారు పోగొట్టుకొనకూడదని, బాల తిక్కనను పెదకిపట్టుకొనవలెనని ప్రోలాంబ మహామంత్రి సిద్ధన్న గారికి నొక్కి నొక్కి చెప్పినది. దుగ్గయ్యపడుచున్న బాధ చూడలేకుండనుంటి నన్నది. చిన్నచానమ్మకు అపాయము సంభవించినచో తన తమ్ముడు దుగ్గయ్య బ్రతుకడని, అప్పుడు తనకు, పెద్దచానమ్మకు పుట్టిల్లే మిగులదని, కన్నులనిండ నీరు పెట్టుకొని చెప్పినది.

పెద్దచానమ్మకు చిన్నచానమ్మ ప్రాణాధికమైన చెల్లెలు. తన చెల్లెలు ప్రాణత్యాగము చేసినచో తన ప్రాణములు నిలువ వని పెద్దచానమ్మ ఖడ్గతిక్కనగారి ముందు రోదించినది.

మహామంత్రి సిద్ధన్నగారింట దూకుచేవత, దైన్యదేవత కలసి తాండవముచేయుచుండగా మహారాజులవారి ఆదేశము వచ్చినది. భారతఆంధ్రీకరణమునకు అంగీకరించి అన్నం భట్టు వెంట రాజమహేంద్రవరమునుండి వచ్చుచున్న గౌతమ సంజీతునికి స్వాగతసత్కారములు చేయుటకై వచ్చిన ఆదేశమది.

4

మహారాజులవారి ఆనతిమేరకు మహామంత్రి సిద్ధన్నగారు సముచితపరివారముతో బహిర్వనములకు వెళ్లి గౌతమ సంజీతునికి స్వాగతసత్కారములు చేయుటకు సన్నద్ధముచేసిరి. మహామంత్రిగారి వెంట చతురంగబలములతో సేనాపతులు ఖడ్గ లక్కనగారును, యువరాజులు మనుమసీద్దిగారును, కోశాధికారి ఆత్మకూరి గురునాథుడును వెడలిరి. జనము తండోళితండములుగ పోయిరి. అది అభూతమైన వార్త. సాహిత్యసరస్వతి సత్కారము జరుగుట ఆంధ్రదేశమునందపూర్వము. విక్రమసింహపురమున అశ్రుతపూర్వము. నగరము కోలాహలముగ నున్నది. ఈ అపూర్వసత్కారమును తిలకించుటకు జనముత్సాహభరితమైనది.

రాజమహేంద్రవరమునుండి వచ్చుచున్న అన్నంభట్టు తన సరివారముతో బహిర్వనము చేరకమునుపే పరివార సమేతులై మహామంత్రి సిద్ధన్నగారువచ్చి వేచియుండిరి.

కొలది నేపటికి అన్నంభట్టు పరివారము దూరమున కన్నించినది. అశ్వారూఢులైన పరివారనేవకులు పల్లకిని పరివేష్టించి వచ్చుచుండిరి. అన్నంభట్టు అశ్వారూఢుడై అగ్రగామిగానుండెను. పల్లకి పుష్పదామాలంకృతమైయున్నది. త్రోవలో జానపదములలో పండితునికి సత్కారములు జరిగిన చిహ్నములవి. అశ్వారూఢులైన అంగరక్షకబలముతో మూర్ధాభిషిక్తుడైన మండలేశ్వరుడు వచ్చుచున్నట్లు—ఆపల్లకి రాచరీతితో—మందగమనముతో వచ్చుచున్నది.

ఉభయపరివారములు తారసిల్లి జయజయధ్వనములు చేసినవి. అన్నంభట్టు తన పరివారముతో మహామంత్రిగారికి, యువరాజులవారికి, నేనాపతులవారికి అభివాదనలు చేసెను. చతురంగబలములవారు పల్లకిని చుట్టి వ్యూహరచనచేసి రాజమర్యాదగా నై నికవందనము చేసిరి. పల్లకి నేలకు దింప బడినది. మహామంత్రి స్థిర్దన్నగారు దానిని సమీపించిరి. పల్లకినుండి గౌతమపండితుడు లాఘవముగా బయటకు దుమికి మహామంత్రి స్థిర్దన్నగారి పాదములపై వ్రాలిపోయెను. అనూహ్యమైన ఆసంఘటనకు విభ్రాంతులై పరివారము తిలకించుచుండగా మహామంత్రి స్థిర్దన్నగారు నివ్వెరపోయి “తాము మహావిద్వాంసులు. వయోభావమువలనగాక విద్యత్తుసహజముగా గౌరవాన్విత కలవి. తమకు నేను స్వాగతము మనవి చేయవలసియుండగా తమరు నాకు పాదాభివందనము చేయుట సమంజసముగా లేదు.” అనగా, గౌతమపండితుడు లేచి నిలువబడి

అంజలి బంధించి “పెదబాబయ్యగారు! నన్ను పోల్చుకొనలేదా? నేను తిక్కనను” అనెను.

మహామంత్రిగారు “ఓరి నాయనా!” అని బాలతిక్కనను ఆలింగనము చేసికొనిరి. ఆయన సంతోషమునకు, ఉత్సాహమునకు పరిమితులు లేకపోయినవి. “నీకై మేము పదునాలుగేండ్లగా నెంత తాపత్రయముపడినామురా! ఎన్నెన్ని దేశములు వెదకించినాము! ఇన్ని సంవత్సరములు నీవు కాశీలో విద్యాభ్యాసముచేసి సకలవిద్యావేత్తవై వచ్చితివన్నమాట.. నన్నయభట్టారకులవారిపద్యముతో మేము పంపిన విన్నపములో పొరపాటును చూపించినది నీవే నన్నమాట. ఈనాడు నీవు కలిగించిన ఆనందము పదునాలుగేండ్లగా పడినవేదనను విస్తరింప చేయుచున్నది.” అనుచు ఆనందబాష్పములతో మహామంత్రిగారు బాలతిక్కనగారిని మరల మరల ఆలింగనము చేసికొని చుబుకమును ముద్దాడిరి.

అశ్వారూఢులైన భటులద్వారా ఖడ్గతిక్కనగా రీఆశ్చర్యకరపరిణామమును చెంటనే మహారాజుల వారికిని, తమ యింటిలో తల్లిగారికిని తెలుపబంపి, తమ తండ్రిగారి బాహుమధ్యములందున్న బాలతిక్కనగారిని సమీపింపగా—ఆయన పెదతండ్రిగారి బాహువులనుండి బయటపడి ఖడ్గతిక్కనగారికి పాదాభివందనము చేయుచు, “అన్నా!” అని ఆనందము ల్లడించిరి. ఖడ్గతిక్కనగా రాయనను లేవనెత్తి ఆలింగనము చేసికొనిరి.

ఇంతలో యువరాజులవారు సమీపించి బాలతిక్కన గారికి అభినాదనముచేయగా ఆయన స్రవ్యభివాసముతో మందహాసముచేసెను. యువరాజులవారు “సేనాపతులవారు మాతండ్రిగారికడ నిర్దవిద్యాభ్యాసము చేసిరి. మాకు సేనాపతులవారు శస్త్రాస్త్రఖిద్యవిద్యగురువులు. ఈ పరస్పరసంబంధమువలన ఘము సేనాపతులవారిని మాతుల గౌరవముతో చూచుచున్నాము. మీతో పూర్వమెన్నిజన్మముల సౌహృదమో కాని, పరస్పరాలోకనముతో ఆనందము పరవసించుచున్నది. ఈనాటినుండి మీరుకూడ మాకు మేనమామగారే. మీరు చిన్నమామయ్య.” అని సంతోషము వ్యక్తముచేయగా బాలతిక్కనగారు ‘కృతజ్ఞాణి’ అనిరి.

ఇంతలో పరివారమునందున్న కోశాధికారి అత్త కూరి గురునాథుడు తిక్కనగారిని సమీపించి నమస్కరించి “చిన్న స్వామీ! నేను గురునాథుణ్ణి. మీచిన్నతనలో బాబయ్య గారివద్ద చదువుకొనుచుండెడివాడను. మిమ్మల్ని యెత్తుకుని లాలించేవాడిని. తమరిని చూడగా గురుపాదులను చూచినంత సంతోషముగా నున్నది.” అనగా తిక్కనగారు “అన్నా! గురునాథా!” అని ఆలింగనము చేసికొనిరి.

రాజమహేంద్రవరమునుండి వచ్చిన గౌతమపండితుడు కొమ్మన దండనాథులవారి కుమారుడు తిక్కనగారుగా పరిణమించుట పరివారజనములకు ప్రమోదము కూర్చినది. వారిలో పెక్కుమంది కొమ్మన దండనాథులవారిని నేవించినవారో,

సన్నిహితముగా నెరిగినవాని హారందరకు మరల కొమ్మన దండనాథులవారి దర్శనము లభించినట్లుగా ఆనందమైనది. హారందరు పేరు పేరు వరుసనా - తమ్ము తా మెరిగించుకొని తమకు దండనాథులవారితోగల సంబంధమును నివరించుకొని తెక్కనగారికి అభివాదనలు చేసిరి.

లాంఛనప్రాయమైన స్వాగతసత్కారములకు బదులు కుటుంబపునస్సమాగమముగా పరిణమించి బహిర్వనములోని కార్యక్రమము చాలనేపు పట్టినది.

ఈ వర్తమానము మహామంత్రి సిద్ధన్నగారి గృహమునకు చేరగా - ప్రోలాంబ ఆనందముతో పొంగిపోయినది. మహామంత్రిగారు తెక్కనగారితో వెంటనే తిరిగివచ్చెదగని వేచిచూచి - జరుగుచున్న జాప్యమును భరింపలేక - మేనాలో - అశ్వారూఢులైన భటు లిద్దరు వెంటరాగా బహిర్వనమునకు వచ్చినది.

అక్కడ జరుగుచున్న ఆనందకోలాహలమున మహామంత్రిగారుగాని, సేనాపతులవారుగాని ఆమె రాకను గమనింప లేదు. ఆమె మేనాదిగి మహామంత్రిగారిని సమీపించి “ఐతే మీరింకా ఆనందసల్లాపములలో నుండినారన్నమాట. అవతల నా తమ్ముడు, నా మేనకోడలు ప్రాయోపవేశముతో నేడో రేపో ప్రాణత్యాగముచేయుటకు సిద్ధమవుతుంటే?” అనినది. ఆమెను తెక్కనగారు గుర్తించి “పెద్దమ్మా” అని పాదాభివంద

నముచేసిరి. ఆయనను లేవనెత్తి ఆమె తలనిమిది 'నాయనా యొన్నాళ్లకు కన్పించితివిరా! నా చెల్లెలు లోకోత్తమమైన పతివ్రత. ఆమె సహగమనము చేసికెల్లిపోగా—ఆమె కడు పున కాయపు నీవు అదృశ్యము కాగా.—మేము అనుభవించిన దుఃఖం అంతా యింతా అని చెప్పగలమా? ఇప్పుడు నా చెల్లెలు మల్లీపుంభావ సరస్వతిగా వచ్చి కన్పించినంత ఆనందముగా నున్నదిరా!’ అని మరల మరల తల నిమిరుచు ఆనందబాష్పములను కురిసినది.

మహామంత్రి సిద్ధన్నగారు ఖడ్గతిక్కనగారి వంకచూచుచు “నాయనా! నేటి సాయంత్రమునకు విదియ ఘడియలు వచ్చుచున్నవి. బాగానే ఉన్నది. నీవు కోడలిని తీసికొని కాళహస్తికి బయలుదేరు. ఏకాదశినాడు పూర్వాష్టంలలో ధనుర్గంతులలో వివాహమునకు బాగున్నది. దానికి సిద్ధమై తరలివచ్చుచుంటి మని చెప్పి. రేపే లగ్నపత్రిక వ్రాయించి పురోహితులను పంపెదను. వివాహమునకు అన్ని భాండారములు నీవే సమకూర్పుము. మనకంటె మామయ్యకు వేరెవ్వరున్నారు? ఆయన వంటరివాడు. మే మందరము విజయదశమినాడు విజయయాత్రాలగ్నమున బయలుదేరి—ఆ రాత్రి యంతయు ప్రయాణముచేసి—మరునాటి ఉపాకాలమునకు కాళహస్తిచేరుదుము.” అని చెప్పిరి. ఖడ్గతిక్కనగారు శిరస్సు వంచి అజ్ఞలు స్వీకరించెను. ప్రోలాంబ, “అన్నియు జాగ్రత్తగా

చూచుకో!" అని చెప్పగా ఖడ్గతిక్కనగారు అనుకూలశిరః కంపనము చేసిరి.

ఇక నగరప్రవేశము చేయుటకు జాప్యముకూడదని మహామంత్రి సిద్ధున్నగారు భావించి పరివారమును బయలుదేర తీసిరి. అంగరక్షకులతో ప్రోలాంబ మేనా ముందు వెళ్లిపోయి నది. మిగిలినవారు పరివారసమేతులై మంగళవాద్యములతో నగరప్రవేశము చేసిరి.

ఇంతలో కొందరు రాజభటులు పరువులు వెట్టుచువచ్చి "మహారాజులవారు, మహారాజులవారు" అని హెచ్చరికలు చేసిరి. అశ్వాదూఢులై అంగరక్షకపరివారము క్తులై మహారాజులవారు రానేవచ్చిరి. అందరు ఆశ్చర్యములనుండి దిగి మహారాజులవారికి జయజయాభివాదనలు చేసిరి. మహారాజుల వారు గుఱ్ఱముమీదనుండి అభివాదనలను మందస్థితముగా స్వీకరించుచు తిక్కన్నగారిని చూచుచు, "అదిగో! అంతా మాకొప్పున దండనాథులవారే! ఆదీర్ఘ నాసిక, విశాలలలాటము. ఆకర్ణాంతనేత్రములు. సుందరభ్రూయుగ్మం. స్ఫురద్రూపం. అజానుబాహువులు. దీర్ఘమైన ఊర్ధ్వకాయము. అసమానమైన తేజస్సందర్యం. మేము పోగొట్టుకొనిన దండనాథులవారు తిరిగి మాకొరకు వచ్చినట్లుగా ఉన్నది." అనుచు గుఱ్ఱము దిగి తిక్కనగారిని సమీపించి అలింగనముచేసికొని పరవశులైరి. తిక్కన్నగారు అవనతశిరస్కులై మహారాజులవారియందూ గౌరవమును ప్రకటించిరి.

మహారాజులవారు మహామంత్రి సిద్ధన్నగారి వంక చూచుచు “అయితే వివాహాలగ్నము మాటేమిటి? మేము దుగ్గయ్య దండనాథులవారి కుమార్తె చేయుచున్న ప్రాయోప వేశవృత్తాంతమును వినినాము. ఆసౌభాగ్యవతి తపస్విధురాలు. ఆమె తపస్సే మాకు కొవ్వున దండనాథులవారి కుమారుని తిరిగి సంపాదించి పెట్టినది. మాకు మహాభారతరచనాదక్షుడైన మహా కవిని సంపాదించి పెట్టినది. తపస్విధుల తేజస్సుతో విరాజిల్లు చున్న కొట్టరువు వారి కుటుంబముతో మాకుగల స్నేహబంధ ములు మాభాగ్యవిశేషమువలన లభించినవని భావించుకొను చున్నాము. వివాహానికి కావలసిన వస్తుసంభారమంతటిని మన కోశాగారమునుండి యేర్పాటుచేయించండి.” అని గురు నాథుని వంక చూచిరి. మరల మహామంత్రిగారిని చూచుచు “కొవ్వున దండనాథులవారి ఋణమును తీర్చుకునే అవకాశం మాకు యీమాత్రమైనా యిప్పించండి” అన్నారు.

తరువాత మహారాజులవారు తిక్కన్నగారిని చూచుచు “ఈపుంభావసరస్వతిని మావిద్యాసచివపదవితో అలంకరిస్తు న్నాము.” అని తమ కంఠహారమును తిక్కనగారి మెడలో వేసిరి. అందరు జయజయధ్వానములు చేసిరి.

మహామంత్రి సిద్ధన్నగారు, విద్యామంత్రి తిక్కన్నగారు ‘మహాప్రసాదం’ అని వినయకృతజ్ఞతాభావములను ప్రకటించిరి. మహామంత్రి సిద్ధన్నగారు అంజలి ఘటించి “ఏకాదశినాటి పూర్వాష్టమిలో ధనుర్లగ్నమును వివాహమునకు నిశ్చయించి

లిమి. విజయదశమినాటి విజయయాత్రాలగ్నమున తరలి వెళ్లవలెనని అభిప్రాయము.” అని మనవిచేసిరి. మహారాజుల వారు మందహాసముతో బాగున్నది. కొమ్మన దండనాథులవారి కుమారుని వివాహమునకు మేమును తరలివచ్చుచున్నాము. మాకు శ్రీకాళహస్తిలో - పార్వతీచరమేశ్వరులదర్శనం కూడా లభిస్తుంది.” అనిరి.

మహామంత్రిగారు, విద్యామంత్రి తిక్కనగారు అంజలి ఘటించి మరల “మహాప్రసాదము” అని హర్షకృతజ్ఞభావములను వెల్లడించిరి.

మహారాజులవారు విద్యామంత్రి తిక్కనగారి చేతులను తమ చేతులలోనికి తీసికొని “ఆజ్ఞసహజముగా మీరు వైదిక ధర్మనిష్ఠులన్నమాట. సాంగవేదవేదులకు తగిన కుమారులే. మీధర్మవ్యగ్రత పరమాశ్చర్యకరముగా నున్నది. వయస్సు యెనిమిది సంవత్సరములు. ఉపనయనమై కొన్ని మాసములైనది. తలితండ్రు లిద్దరు నొకసారి దివంగతులు కాగా అంత్యక్రియలను యథావిధిగ నిర్వహించి - ఆసమయమున తలితండ్రుల అస్థికలను గంగానిమజ్జనము చేసినయెడల వారికి ఉత్తమలోకము లుండు నను శ్రౌతవాక్యములను విని - అస్థికలను తీసికొని - కాలినడకను అసహాయులై - కాళికి వెళ్లిరి. ఎవరితో చెప్పినా - చిన్నవాడవు నీవు కాళికి వెళ్లవలదని నిరోధింప వచ్చునని - యెవ్వరికిని చెప్పకయే వెళ్లిపోయితి రన్నమాట.

ఎంత ధర్తాభిరతి! ఎంత ధర్తనిష్ఠ. ఎంత పట్టుదల. అన్ని విద్యలలోను పారమునుమ్ముత్తి తిరిగివచ్చితి రన్నమాట.

కాశీలో నవదీప్తములో, జగన్నాథమున, రాజమహేంద్రవరమున మీపాండితీ దిగ్విజయవార్తలు విన్నాము. మీరు విద్యద్యరేణులై తిరిగివచ్చి మారాజ్యమునకు, ఆంధ్రదేశమునకు ఘనత చేకూర్చితిరి.” అని లాలించిరి. మరల మహామంత్రిగారిని చూచుచు “వివాహోత్సవములైన తర్వాత మహాభారత ఆంధ్రీకరణమును గురించి ఆలోచించుదము” అనిరి.

5

పెద్దచానమ్మను మేనాలో కూర్చుండబెట్టుకొని, అశ్వా రూఢులై - పరివారసమేతముగా ఖడ్గతిక్కనగారు విక్రమసింహపురమునుండి బయలుదేరి తదియనాటి పూర్వాహ్లామునకే శ్రీకాళహస్తిలో దుగ్గయ్యగారి గృహమును చేరిరి.

వచ్చిన ఖడ్గతిక్కన కారాగృహప్రాంగణమున జనసమూహమును చూచిరి. కైలాసపర్వతముమీద ప్రమథగణసమూహమువలె పార్వతీ పరమేశ్వరధ్యానమగ్నమైయున్న ఆ జనసమూహమును చూచి అచ్చెరువుపడిరి. ఆయనను చూచిన జనము మానము త్యజింపలేదు. చలించలేదు. లుకరింపలేదు. దీనమైన దృక్కులతో అచ్చటి సమాచారమును వ్యక్తముచేసిరి. ఖడ్గతిక్కనగారు మంచివార్త తెచ్చియుండవచ్చునని వెలుగుచూపులు చూచిరి.

ఖడ్గతిక్కనగారు, పెద్దచానమ్మ లోపలకు వెళ్లిరి. దుగ్గయ్య గారికి ఆయన భార్యకు పాదాభివందనములను చేసిరి. ఆయన దుగ్గయ్యగారితో “తమ్ముడు తిక్కన తిరిగి వచ్చాడు మామయ్యా” అని హర్షముతో చెప్పగా, దుగ్గయ్యగారు నమ్మశక్యము కానివార్త వినినట్లు చూచెను. ఖడ్గతిక్కనగారు మరల “నిజమే మామయ్యా! తిరిగివచ్చాడు. ఏకాదశినాడు పూర్వాష్టమిలో ధనుర్మాసంలో వివాహానికి నిశ్చయము చేశారు. రేపు పురోహితులు లగ్నపత్రికతో వచ్చుచున్నారు.” అని ఆనందమును వెల్లిబుచ్చెను. పెద్దచానమ్మ ‘బేను బాబయ్యా’ అని దుగ్గయ్యగారి వంకచూచి మరల ‘బేను పిన్నమ్మా’ అని ఆయన భార్యవంక చూచినది.

దుగ్గయ్యగారు ప్రకృతమునకువచ్చి ఖడ్గతిక్కనగారిని అభినందించి మరల మరల ఆలింగనము చేసికొనిరి. దుగ్గయ్య గారి భార్య పెద్దచానమ్మను అక్కునచేర్చుకొని ఆనందపరవశు రాలైనది. ఆవార్త ప్రాంగణములోని జనమునకు, ఊరిలోని జనమునకు ఆనందకారియయినది. పార్వతీ పరమేశ్వరులు తమ తమ తపస్సులకు మెచ్చి ప్రత్యక్షమై వరప్రదానము చేసినట్లు ఆ జనులందఱు సంతోషభరితులయిరి. స్నిగ్ధమైన అనుభూతిని పొందిరి.

ఊరిలోని జనము, దుగ్గయ్యగారు, ఆయన భార్య నిరాహారదీక్షను విరమించిరి. ఊరిలోనివారికి మనశ్శాంతి

కలిగినది. కాని చిన్నచానమ్మ మాత్రము పద్మాసనమున కన్నులు మూసికొని అట్లే కూర్చునియున్నది. చేతులను మోకాళ్ళపై పెట్టుకొని కూర్చునియున్నది. చలనములేనట్లే యున్నది. నిట్ట నిలువుగా కూర్చునియున్నది. ఆమె కీశుభవార్త తెలిసినట్లే లేదు. ఈలోకమునం దామె యున్నట్లే లేదు. ఆమె కీవార్తను తెలుపుటకు చేసినప్రయత్నములు ఫలించలేదు. ఎంత గట్టిగా చెప్పినను, కదలించినను ఆమె కనులు తెరువలేదు. చలనరహిత శిల్పాకృతిగా నున్నది. ఏమిచేయుటకు తోచక తలితండ్రులు, ఖడ్గతిక్కనగారు, పెద్దచానమ్మ వికలమైన మనస్సులతో అందో శనఃపడిరి. తీరిపోయిన దనుకున్న సమస్య ద్విగుణీకృతమైనట్లు గావచ్చినది. తాము పడిన సంతోషమునకు హేతువే లేనట్లు వారు నిరూప్యపడిరి. అయినను వివాహప్రయత్నములను సాగించుటకు నిశ్చయించిరి. మరునాడు పురోహితులు లగ్న పత్రికలను తెచ్చిరి.

దినములు గడచినను చిన్నచానమ్మ షరిసిత్తిలో మార్పు రాలేదు. కాళహస్తిలోని జనమంతయు మరల చలించిపోయినది. అందరును ప్రాతస్నానంకాలములం దాగృహమునకు వచ్చి, ఆమె సన్నిధానమున నిలచి, 'అంజలి ఘటించి, మౌన ధ్యానముచేసి, ఆమె తపస్వమాధికి విస్తయులై పోవుచుండిరి. మహాపండితులు వచ్చిచూచిరి. మహాభక్తులు వచ్చిచూచిరి. మంత్రశాస్త్రవేత్తలు వచ్చిచూచిరి. వారెవ్వరును ఆమెకు

సమాధిభంగము చేయలేకపోయిరి. ఆమెను లౌకికవిషయము లందు జాగరితము చేయజాలకపోయిరి.

ఒకవంక ఆందోళనతో క్రుంగిపోవుచు, మరియొకవంక పెండ్లిప్రయత్నములను సాగించుచుండిరి. ఆతలితండ్రుల పరిస్థితి దయనీయముగా దైన్యప్రమాణముగా పరిణమించినది.

అనుకొనినట్లు పెండ్లివారు తరలివచ్చిరి. మహారాజుల వారు వచ్చిరి. విద్వాంసులు, మంత్రులు, సామంతులు వచ్చిరి. మహారాజుల పెంట చతురంగబలపరివారమువచ్చినది. ముఖ్యదళ వాయులు, దండనాథులు వచ్చిరి. ప్రముఖరాజోద్యోగులు వచ్చిరి. ముఖ్యులైన పౌరులు వచ్చిరి. వారివారికి తగిన వసతి యేర్పాటు చేయబడినవి.

ఊరివెలుపల పెండ్లివారికి స్వాగతములు నివేదించి, పాన కము కావిళ్లు సమర్పించి, దుగ్గయ్యగారు పెండ్లివారిని తోడ్కొనితెచ్చిరి. మహారాజులవారికి దేవాలయమునకు సమీపమున విడిది యేర్పాటుచేసిరి. మహారాజులవారిని తక్కుంగలవారిని వారివారి వసతులకుచేర్చి—మహామంత్రి సిద్ధన్నగారి కుటుంబమువారిని తమ గృహసమీపమున విడిదికి చేర్చిరి. అక్కడకు చేరినతరువాత ఖడ్గతీక్షణగారు, దుగ్గయ్య గారు, మహామంత్రిగారికి, ప్రోలాంబకు చిన్నచానమ్మ పరిస్థితులను వివరించిచెప్పిరి. వారి కేమియు పాలుపోలేదు. పరుగులమీద వచ్చి చిన్నచానమ్మను చూచిరి. ఒక దేవతాస్త్రీ బాలికా

రూపము ధరించి తపస్సమాధిలో నున్నట్లుగాతోచినది. ఆమె అసదృశ తేజోవికాసభరితముగా నున్నది. ఆమెను పలుకరించిరి; లాభము కలుగలేదు. సమాధానము రాలేదు. తాకి కదలించిరి. ఆమె పరిస్థితిలో మార్పుకలుగలేదు. కన్నులు తెరువలేదు. చేతులుగాని పాదములుగాని కదల్చలేదు. దుఃఖపడవలెనో సంతోషపడవలెనో తెలియక కుమిలిపోయిరి.

మహామంత్రిగారు విడిదికి తిరిగివచ్చి వెండ్లికుమారుడు తిక్కనగారికి పరిస్థితులను తెలిపిరి. తిక్కనగారికి మాత్రమేమి తోచును? పతివ్రతాశిరోమణియైన తనతల్లి అన్నమాంబాదేవి తనకోసమై దాచిపెట్టిన బాలవధువు తనకు దక్కునా? వ్యగ్రమైన ఆమె భావనాబలముచేత తాను కాశీనుండి నిరుపద్రవముగ వచ్చెనన్నమాట. ఇప్పుడు తాను చేయవలసినదేమి? ఆలోచన రాలేదు. తాను వెళ్లి వధువును స్పృశింపరాదు. చూడరాదు తమకు యిలువేల్పులైన నల్ల శాణాంబ, తిరుక్కాళయహత్తిదేవులను ధ్యానించెను. ఒక ఆలోచనమెరసినది. పురోహితులను పంపి ఆలయమునుండి నల్ల శాణాంబప్రసాదమైన కుంకుమను తెప్పించి వధువునకు తిలకముపెట్టుడని పెద్దలకు చెప్పెను.

ఆలయమునుండి అమ్మవారి కుంకుమతేచ్చి వధువునకు తిలకముపెట్టిరి. ఆతిలకధారణముతో చిన్నచానమ్మ కదలినది. పద్మాసనమునుండి కాళ్లుమార్చినది. చేతులు త్రిప్పినది. కన్నులు మాత్రము తెరువలేదు. ఇంకను లోకాంతరములందున్నట్లే

కన్పించినది. అందరకు ఆశ్చర్యమైనది. ఆమె మరల దక్కినదని అందరకు ధైర్యమువచ్చినది. వివాహాలగ్నము సమీపించు చున్నదని గుర్తించిరి. ఆమె పది దినములుగా తపస్సమాధియందున్నప్పటికీ—ఆమె ముఖము వాడలేదు. శరీరమునకు చెమట పట్టలేదు. బట్టమాయలేదు. శిరోజములు చెరుగలేదు. అంతకు మునుపే స్నానముచేసి సంతోషముగా నున్నది. ఆమె దీక్షారక్షితయగుటచేత తిరిగి మంగళస్నానప్రమేయములేదని, అప్పుడారి కుంకుమధాగణమే సర్వమంగళాకటాక్షభరితమైన మంగళస్నానమని, తిక్కనగారి యదృష్టమునుబట్టి ఆమె కోలుకొనగలదని పెద్దలు చెప్పిరి.

వివాహక్రతువులో చిన్నచానమ్మ కనులు తెరువలేదు. ఆమెను తల్లియో, పెద్దచానమ్మయో పట్టుకొని పనులుచేయించిరి. ఆమె మనస్సు పనిచేయుచున్నట్లులేదు. ఆమె శరీరము తోలు బొమ్మవలె ప్రక్కవారాడించిన టాడినది.

తెరతీయగా తిక్కనగారు వధువును చూచి ఆనందమో సంభ్రమమో తెలియని స్థితియందుపడెను. ఆమె దేవీకరుణాకిరణమా—లేక దేవీపాదాబ్జజనితమరిచియా—అనిపించినది. భారతజాతికి మూలకందమైన పాతివ్రత్యధర్మం మూర్తికట్టి నట్లుగా నున్నది. తనకొరకై తల్లిగారు దాచిపెట్టిన దివ్యతేజఃపుంజముల పెన్నిధానమువలె నున్నది.

మంగళసూత్రధారణజరిగినది. లాంఛనముగా రెండు దోసిళ్లు తలబ్రాలుపోయించిరి. వధూవరులను దేవాలయము

నకు తీసికొనిపోయిరి. వధువు కన్నులు తెరువనేలేదు. ఆమె స్థితి అతిలోకముగా నున్నది. ఆమెను పల్లకిలో కొనిపోయిరి. పల్లకిని రాజగోపురము దాటించి సింహద్వారమువరకు తీసికొని పోయిరి. అక్కడనుంచి ఆమెను చేతులమీదుగా గైకొని పోయిరి. ఆమె తలితండ్రులు, మహామంత్రి సిద్ధన్నగారు, ప్రోలాంబ, ఖడ్గతిక్కనగారు, పెద్దచానమ్మ వెంట నుండిరి.

ముందు శ్రీకాళహస్తీశ్వరస్వామివారి దర్శనమునకు వెళ్లిరి. స్వామివారి కొక యభిషేకమును చేయించిరి. మంత్ర పుష్పము తరువాత తిక్కనగారు మహిమ్నస్తోత్రమును పఠించిరి. ఆగానము అమృతనిర్మితముగా నుండినది. ఏదో పోగొట్టుకొనిన దానిని తిరిగి ప్రసాదింపుమని దీనముగా ప్రార్థించినట్లున్నది. ఆదీనాళాపము ముఖారిరాగమధురమై వాయురూప పరమేశ్వరుని యందు కరుణాతరంగములను కల్పించినట్లున్నది. ఆకరుణాతరంగపాతమునకు యన్నిధానమందున్న దీపజ్వాల అవనతమై మరల యథాపూర్వముగా జ్వలించినది. పంచముఖుడైన పరమేశ్వరుని మందహాసవైభవముగా, జటాపటలకోటి కటాహతటిసీమికాసిచంద్రాతపమువలె ప్రకాశించినదాదీపజ్వాల. అందరును హర్షవివశులైరి. చిన్నచానమ్మ కనులు మూసికొని వారు నడిపించినట్లు నడచినది.

తరువాత జ్ఞానప్రసూనాంబికాదేవి మహాసన్నిధానమునకు వెళ్లిరి. తిక్కనగారు చిన్నచానమ్మను తన వామహస్తముతో పొదివిపట్టుకొనిరి. ఆమె కన్నులు మూసికొని ఆయన

వామభుజముపైన శిరముంచినది. స్త్రీతియున్నట్లులేదు. అప్పు
వారికి సహస్రనామాలి అర్చన జరిగినది. తిక్కనగారు గొంతు
కలిపెను. సీరాజనమువేళ తిక్కనగారు త్రిశతీగానముచేయుచు.
కన్నుల కద్దికొని చిన్నచానమ్మ కన్నులకద్దాచు, ఆమె కన్నులవంక
చూచిరి. చూచిన వాడట్లే చూచుచు నిలచిపోయెను. ఆమె
కన్నులు తెరిచినది. మరల తానే హఠాత్ నిద్దకొన్నది. అందరు
ఆనందపడిరి. ప్రసాదములు స్వీకరించి బయటకువచ్చువరకు
తిక్కనగా రామెను పొదివిపట్టుకొని నడిపించిరి. ఆమె ఆయన
భుజముపై వ్రాలి నడచినది. ఆమె తిక్కనగారిని తడేకదృష్టితో
చూచుచున్నది. పల్లకీవద్దకుచేరగా ఆమెకు పూర్తిగా స్మృతి.
వచ్చినట్లయి 'బావ' యని లజ్జతో చలించిపోయినది. ప్రక్కగా
నున్న తల్లియు, పెద్దచానమ్మయు ఆమెను చేతులతో పట్టుకొనిరి.
చిన్నచానమ్మకు పూర్తిగా స్మృతి వచ్చినదని అందరకు తెలిసినది.
ఆమెకు పరిస్థితులు పూర్తిగా తెలిసినవి.

6

వివాహమహోత్సవ సంవర్ధముగా కార్యకలాపము,
లన్నియు పదునారవపండుగతో పూర్తయినవి. నాలుగు.
సంవత్సరములుగా క్షీరపానముతో శుష్కించిన చిన్నచానమ్మ.
శరీరము పదిరోజులలో పూర్ణవికాసము పొందినది. తేజః
పూర్ణమై యశావనభరితమైనది.

పదునారవపండుగ నాడే మహారాజులవారు మహామంత్రి
సిద్ధన్నగారిని, సేనాపతి ఖడ్గతిక్కన్నగారిని, విద్యామంత్రి.

తిక్కన్నగారిని ముఖ్యమైన రాచకార్యమున్నదని ఆలోచనా మందిరమునకు పిలువనంపిరి. ముఖ్యమైన, ప్రమాదకరమైన, రహస్యమైన సమస్యలు లేకపోయిన స్వీకృత రత్నమానము రాదని వా రాందోళనపడిరి.

మహామంత్రి సిద్ధన్నగారు, సేనాపతులు ఖడ్గతిక్కనగారు, విద్యామంత్రి తిక్కనగారు ఆలోచనామందిరమును చేరు నప్పటికే మహారాజులవారు విచ్చేసియుండిరి. ఆయన తీవ్రాలోచనలో నుండినట్లుతోచెను. అన్యోన్య అభివాదనల తరువాత అందఱు నాసీనులైరి. మహారాజులవారి మనస్సులోని తీవ్ర సమస్య యెట్టిదో యితరులకు అవగాహనకాలేదు.

మహారాజులవారు మహామంత్రిగారిని, సేనాపతులను, విద్యామంత్రిని పరికించి చూచి, మరల మహామంత్రిగారిపై దృష్టినిలిపి “చోళరాజైన మూడవ రాజేంద్రచోళుని కర్ణాట సోమేశ్వరుడు మోసముగా సింహాసనభ్రష్టునిచేసి చెఱపట్టినట్లు చారులవార్త. ఇప్పుడు మనకర్తవ్యం” అనిరి. మహామంత్రి గారు చకితులై “చోళులు పూర్వమునుండి మనకు ఆవులు. మన దక్షిణపుసరిహద్దు కాపాడుకొనవలెనంటే చోళులు పునః ప్రతిఘటన కావలెను.” అన్నారు.

“మేమును ఆవిధముగానే భావించితిమి. రేపే మనము సేనలను కర్ణాట సోమేశ్వరునిపైకి నడిపిద్దాము. మేమే స్వయంగా రణరంగమునకు వచ్చి పూర్వహరచనచేస్తాము” అని

తిక్కన సోమయాజి

మహారాజులవారు తొందరపాటు ~~నా~~ ~~దిరిచిరి~~ ఖడ్గతిక్కనగారు అంజలి బంధించి, ఒకసారి మహామంత్రి గారిని చూచి, తరువాత మహారాజులవారిని చూచుచు “ఏలినవారు మన్నింపవలెను. గోటితో పోయేవనికి గొడ్డలిదేనికి? సోమేశ్వరుని లొంగదీయుటకు యేలినవారు రణరంగమునకు రానక్కరలేదు. కర్ణాట సోమేశ్వరుని లొంగదీయు అవకాశమును నాకు అనుగ్రహింపుడు. నేను యేలినవారికి నేనాపతినే గాక—తమవద్ద ఖడ్గవిద్య నభ్యాసముచేసిన శిష్యుడను. కర్ణాట సోమేశ్వరుని జయించి చోళరాజ్యమును స్వాధీనమును చేసికొని దానిని గురుదక్షిణగా సమర్పించుకొనే అవకాశమును నాకు అనుగ్రహించండి” అని ప్రార్థయిపడిరి. మహారాజులవారు “మీ అభీష్టప్రకారమే కానివ్వండి” అనిరి.

విద్యామంత్రి తిక్కనగారు కల్పించుకొని “ఏలినవారు మన్నింపవలెను. నాపిన్నపమును చిత్తగింపవలెను” అనగా మహారాజులవారు “చెప్పుడు” అనిరి. విద్యామంత్రిగారు చేతులుబోడించి మనవిచేసిరి.

“ఇప్పుడుమన రాజ్యమునకువచ్చిన తత్క్షణఉపద్రవము లేదు. మన శాంతిభద్రతలకు భంగము కలుగలేదు. మన ధనము వెచ్చించి మన సేనలను నడిపించి, మనవారి రక్తపాతమునకు పూనుకొనవలసినంత - మనవారిని బలిచేయవలసినంత ఉపద్రవము మనకేమి వచ్చినది? ఐతే మనము మిత్రధర్మము పాటించవలసిన మాట వా సవమే. రాజేంద్రచోళుడు మన

కాపుడు. అతనికి మనము సాయపడవలసినదే. అందులకు ముందుగా సామదానభేదోపాయముల నుపయోగించి కార్య సాధనము చేసికొనవచ్చును కదా? అవి నిష్ఫలమైనప్పుడు కదా యుద్ధప్రసక్తి! కర్ణాట వీరసోమేశ్వరుడు మనకు చొళులవలే ఆపుడుకాడు. ఐతే శత్రువుకూడ కాడు. వైగా యేలినవారి కడ ఖడ్గవిద్య నేర్చిన శిష్యుడు. అతనికి గురుభక్తి యుండ వచ్చును. స్వల్పపరివారముతోపోయి సేనాపతులవారును, నేనును కార్యము సాధించుకొనివచ్చెదము. గుప్తవేషములతో పోయెదము. ఏదై నా అవరోధము కలిగినచో మాకు అపాయములేదు. హస్తమునందు ఖడ్గమున్నంతకాలము మన సేనా పతులవారు త్రిలోకవీరులకు అజేయులు.” అని నిన్నవము చేసిరి.

మహామంత్రి గారు సాలోచనగా చూచిరి. ఖడ్గతిక్కనగా రేదో చెప్పటకు ప్రయత్నింపగా, మహామంత్రి గారు కను నైగలతో వారించిరి. మహారాజులవారు కొలదిసేపు ఆలోచించి “మీ అభిప్రాయము సమయోచితముగా నున్నది. అట్లాగే చేదాము. నెడే బయలుదేరండి.” అని ఉభయ తిక్కన గార్లను మహామంత్రి గారిని చూచిరి.

... ..

ఖడ్గతిక్కనగారు, విద్యామంత్రి తిక్కనగారు, అయిదు మంది పరివారజనముతో - గుప్తవేషములతో - కర్ణాటసోమేశ్వ

చుని రాజధానికి బయలుదేరి వెడలి రెండు నెలలైనది. వారి నుండి వార్తలు వచ్చుటలేదు. వారేమైపోయిరో యని ఆందోళనముగానున్నది. దినములు గడచిన కొలది భయాం దోళనలు పెరుగుచున్నవి. చారులు తెచ్చిన వార్తలలో రాజేంద్రచోళు డింకను బందీగా నుండెను. కర్ణాటసోమేశ్వరుడు రాజధానిని వదిలి గుప్తవేషముతో తీర్థయాత్రలకు వెళ్లినట్లు వినికిడి. అతడు మాడవరాజేంద్రచోళుని పట్టుకొని బందీచేసి విజయోత్సవములు చేయించి, తరువాత గుప్తముగా యాత్ర లకు పోయెనట. ఆయన తీర్థయాత్రల కేడిక్కునకు పోయెనో చారులు చెప్పలేకపోయిరి. ఖడ్గతిక్కనగారు, విద్యామంత్రి గారు పరివారసమేతముగా పురము నిడచి వెడలిన వారము దినములవరకు వారిక్షేమవార్తలు గూఢచారులు తెలిపిరి. ఆతరువాత వార్తలు లేవు. విక్రమసింహపురరాజ్య గూఢ చారసంచారము లేనిప్రాంతమునకు పోయిరా? అని అను మానము. అంతదూరముపోవుట కేమిపని? కర్ణాటరాజ ధానిలో తమ గూఢచారు లున్నారు. ఖడ్గతిక్కనగారి బృందము కర్ణాటకుని రాజధానికి రానేలేదని చారులవార్త. మరి వారెట్లు పోయినట్లు? మహాసేనాపతి, విద్యామంత్రి, మాయమై పోయినప్పుడు శాంతిగానుండుట యెట్లు?

7

మహామంత్రి గారికి, మహారాజులవారికి ఆహారము రుచించుటలేదు. నిద్రపట్టుటలేదు. దొరుకక దొరకిన కొమ్మన

దండనాథులవారి కుమారుని, వీరాగ్రేసరుడైన ఖడ్గతిక్కనగారిని పోగొట్టుకుంటిమని వేదనపడుచుండిరి. వీరసోమేశ్వరునిచేతిలో వీరు హతమైపోయిరేమో యని బలమైన యనుమానము; కాని ఖడ్గతిక్కనగారు అసహాయశూరుడు. విద్యామంత్రి తిక్కనగారు బుద్ధిశాలి. వీరిని శత్రువులు నిర్జింపగలరా?

వారినుండి రావలసిన వర్తమానము రానప్పుడు ఆందోళన సహజమే. అదే సమస్య మహారాజులవాని సంఘము వేధించుచున్నది. ఆనాటి సభలో మహారాజులవారు మహామంత్రిగారితో అదేవిషయము ప్రస్తావించి, తత్కాలకర్తవ్యమేమి టనిరి. మహామంత్రులవా రాసమస్యనే ఆలోచించుచుండిరి. మహారాజులవా రదే ప్రస్తావింపగా - మహామంత్రుల వారికి మనస్సుపోయినది. దైన్యము ఆవరించినది. 'మనవారు శత్రువులకు చిక్కిపోయినట్లు నిశ్చయించుకొనవచ్చు'నని దీనముగా సమాధానము చెప్పిరి.

ఇంతలో సభాద్వారమున జయజయధ్వానములు వినిపించినవి. "జయజయ పరిఘరట్టపృథ్వీశ్వరశిరఃకంఠుకక్రీడా వినోదా, జయజయ నేవణకటక వేణుకబళనదాపపావకోపమానా, జయజయ ద్రవిడవార్ధిపరిశోషణబడబానలా, జయజయ రాయగండగోపాలా, జయజయ అరాతిభయదరాయా, జయజయ పెండార, జయజయ ఉభయరాయగండాంక, జయజయ చోళరాజ్యప్రతిష్ఠాపనా! జయజయ!" అని వైతాళికగద్య వినిపించినది.

మహామంత్రిగారి ముఖము విప్పారినది. మహారాజుల వారు ఉప్పొంగిపోయిరి. ఆయన ఆనందముతో “ఐతే మన వారు రాజేంద్రచోళుని తిరిగి సింహాసనస్థుని చేసివచ్చిరన్న మాట” అనుచుండగా ఖడ్గతిక్కనగారు, విద్యామంత్రి తిక్కనగారు సభలోనికి ప్రవేశించి అభివాదనలు చేసిరి.

మహారాజులవారు “మహానేనాపతులవారు అపూర్వ శౌర్యధురీణులు. ఆయనకు మారాజ్యము ఋణపడియున్నది. చోళునిరాజ్యమున పునఃప్రతిష్ఠితునిచేసిన ఆయన శౌర్యరేఖ మన దక్షిణసరిహద్దును పటిష్ఠము చేసినది. ఈ ఋణమెట్లు తీర్చుకొనవలెనో” అనుచు సింహాసనమునుండి దిగివచ్చి ఖడ్గతిక్కనగారి భుజముపై చేయివైచి “ఏమి తపంబుచేసి పరమేశ్వరు నేమిట పూజచేసిరో, రాముని తల్లియుఁ పరశురాముని తల్లియు భీముతల్లియుఁ; కాముని కన్నతల్లియును కంజ దళాతు ననుంగుతల్లియుఁ; శ్రీమహితప్రతాపు డగు సిద్ధయ తిక్కనగారి తల్లియున్.” అని సాధురమణీయముగా చదివి ఆనందాశ్రువులను రాల్చిరి. సభ హర్షపులకితమైనది. మహారాజులవారు ఖడ్గతిక్కనగారిని ఆలింగనము చేసికొని - తమతో సింహాసనముకడకు గైకొనిపోయి తమప్రక్క కూర్చుండబెట్టుకొని ఆనందించిరి.

తరువాత మహామంత్రులవారిని చూచి “వెంటనే నిర్ణయింపుడు ! ఖడ్గమాత్రసహాయమున అఖండవిజయమును తిక్కన—4

సంపాదించిన సర్వసేనాపతుల కెట్టి మహాగౌరవసత్కారములు చేయవలెను?” అనిరి.

మహామంత్రిలవారు మహారాజులవారికి అంజలి ఘటించి “విన్నవించుకుంటాను. ముదిమివలన మది తప్పు నన్న ఆరోగ్యక్తి నాయందు నికర్శనముగా ఫలించినది. నన్ను యేలిన వారు అనుగ్రహించి నాకు పదవీ విరమణం ప్రసాదింపుడు. మహామంత్రి పదవిలోనుండి మనవారి కార్యదక్షతను నిరూపించుకొనలేకపోయితిని. జటిలసమస్య లిక నాకు దుర్గమములే. నేను పదవీవిరమణ చేయుట నాకు, రాజ్యమునకు, శ్రేయస్కరము. అవశ్యక ర్తవ్యము. అనుజ్ఞ ఇప్పించుడు.” అని ప్రాథేయపడిరి.

ఖడ్గతిక్కనగారు మహారాజులవారి ప్రక్కనుండి లేచి - యెదురుగావచ్చి నిలువబడి-అంజలిబంధించి - ఒక సర్వాయము మహామంత్రిలవారిని చూచి మరల మహారాజులవారియందు దృష్టినిలపి “ఒక ముఖ్యమైన విన్నపమును యేలినవారు చిత్త గించవలెను” అనిరి. మహారాజులవారు చెప్పుడన్నట్లు శిరః కంపనము చేసిరి.

అంత ఖడ్గతిక్కనగారు “నాకు చూడగా మహామంత్రిలవారి అభిప్రాయము నన్ను మహామంత్రిని చేయవలెనని యున్నట్లు తోచుచున్నది. ఆభావము యేలినవారికి సమ్మతము కావచ్చునని కూడ భావము కలిగినది. యథార్థమునకు నేను రాచకార్యనిపుణుడను కాను. నేను రణరంగవిహారుడనేకాని

రాజ్యకార్యభారధూర్వహుడను కాను. ప్రధానామాత్యపద వికి శేముషీ సంపన్నతకావలయును, శాంతచిత్తము కావలెను. బృహస్పతియొక్క బుద్ధి, చాణక్యుని రాజనీతి, యశాగంధ రాయణుని ప్రజ్ఞ, వశిష్ఠుని తపశ్శక్తి, సుమంత్రునిగాఢ ప్రభు భక్తి కావలెను. సకలవిద్యాపారంగతత్వము కావలెను. అట్టి యోగ్యతలు నాకు లేవు. యోగ్యతాహీనుని గౌరవించినచో యోగ్యతలుకలవానిని అవమానముచేసినట్లే కదా. యోగ్యతకు సామర్థ్యమునకు ద్రోహము జరిగినట్లే యగును. నేను సాధించినట్లుగా భావింపబడుచున్న ఘనవిజయమునకు తోడైన బుద్ధి బల మెవ్వరిది? అమోఘవచస్సు యెవ్వరిది? ఈసమ్మానము నకు అర్హత వారిది. వివరములు మనవిచేయుదును” అని సాభి ప్రాయముగా చూడగా—మహారాజులవారు చెప్పుడన్నట్లు చూచిరి.

8

“మేము ప్రయాణము సాగించిన వారమునకు కావేరి నదిని చేరితిమి. రేపా మాపా సోమేశ్వరుని రాజధానివచ్చు ననగా మాకు వార్త తెలిసినది. సోమేశ్వరుడు స్వల్పపరివార ముతో గుప్తముగా తన కులదైవమైన గోకర్ణేశ్వరుని నేవించుటకు వెళ్లెనట. అతడు వెళ్లి నాలుగైదు దినములైనదట. మే మాపరిస్థితులలో చేయవలసినదేమని ఆలోచించితిమి. అతనిని వెన్నంటివెళ్లిన—అతనికి స్థానబలము లేనిచోట సామముగా

పనిజరుగవచ్చునని తోచి మేమును గోకర్ణమునకు ప్రయాణమైతిమి.

మేము వేగముగా ప్రయాణముచేసి అతనిని మార్గమున కలసి కొనవచ్చునను కొంటిమి. ఆప్రాంతము మాకు క్రొత్తది. సమతలముకాదు. కొండలు. గుట్టలు. దుర్గమారణ్యములు. అరణ్యములలో వన్యమృగములు. ప్రయాణము సుకరముకాదు. సులభముకాదు. మాకు శీఘ్రయానము వీలుకాలేదు. అతనికి పరిచయమైన ప్రాంతము—ఆప్రాంతమున ప్రయాణమతనికి అభ్యాసము. మే మతనిని కలుసుకొనలేకపోతిమి. అరణ్యములలో ప్రయాణించుచు, కొండలు దాటుచు, నదులను దాటుచు, రెండువారములు ప్రయాణించిన తరువాత తుంగానదీప్రాంతమును చేరితిమి.

అది నిసర్గరమణీయమైన ప్రదేశము. సుందరమైన పగ్వతములమధ్య, శ్యామలములైన కాననములతో ప్రశాంత గంభీరముగా నున్నది. అచ్చటనే శారదానిలయమైన శృంగగిరిక్షేత్రమున్నది. శ్రీశంకరభగవత్పాద ప్రతిష్ఠాపిత చతురామ్నాయపీఠములం దచట యజుర్వేద దక్షిణామ్నాయపీఠమున్నది. కల్పాంతకాలము శృంగేరిలో నుండునని శారదాంబ భగవత్పాదులకు మాట నిచ్చెనట.

శ్రీభగవత్పాదులనుండి అవిచ్ఛిన్నపరంపరలో జగద్గురువులుగా శ్రీవిద్యాతీర్థమహాస్వాములవా రున్నారు. శ్రీవారి

దర్శనము మాకు లభించినది. ఆయన వేదవేదాంగవేత్త. మధురవాగ్వైభవము కలవారు. వారిని మన విద్యామంత్రి “విద్యాతిర్థయతీంద్రోయమతిశేతేదివాకరమ్ । తమోహరతి యత్పుంసామంతర్వాహి రహర్నిశమ్” అని కీర్తింపగా వారు మందస్తితముతో ప్రసన్నులై ఆశీర్వదించిరి.

శారదామందిరమునకు ప్రక్క జనార్దనస్వామివారి ఆలయ మున్నది. దానిని శ్రీజ్ఞానఘనాచార్యులవారు పీఠాధిపతులుగా నున్నప్పుడు నిర్మించిరట. అచట చిన్న ఆలయ మున్నది. అక్కడ చిత్రమైన విగ్రహము లున్నవి. శ్రీశంకరుల శివకేశవాభేదభావమునకు రూపకల్పనగా హరిహరనాథ విగ్రహము లవి. అందొక దానియందు శివభాగము త్రిశూల రుద్రాక్షమాలలు ధరింపగా విష్ణుభాగము శంఖచక్రములను ధరించినది. ఆహరిహరనాథునికి లక్ష్మీపార్వతుల విగ్రహములు చెరియొకప్రక్క నున్నవి. ముందు నందివిగ్రహము గరుడ విగ్రహము కలవు. ఆహరిహరమూర్తిని చూచి మన విద్యామంత్రి పరవశత్వమున—

‘శ్రీయన గౌరినాబరగు చెల్వకుచిత్తము పల్లవింప భ
ద్రాయితమూర్తియై హరి హరంబగు రూపముదాల్చి విష్ణురూ
పాయ నమశ్శివాయ యని పల్కెడు భక్తజనంబు వైదిక
ధ్యాయిత కిచ్చమెచ్చుపరతత్త్వము గొల్చెద నిష్టసిద్ధికిన్” అని
గానముచేసి శ్రీశంకరుల ప్రశ్నోత్తరమాలలో పరతత్త్వము
శివకేశవసమ్మిళిత మని చెప్పినట్లుగా శిల్పకృతియున్న దని

శ్లాఘించిరి. ఆప్రక్క మరియొక హరిహరవిగ్రహము. దానికి పరశుడమరములు శివచిహ్నములు. అభయముద్రాచక్రములు విష్ణుచిహ్నములు. దానిని చూచి “కిమస్థిమాలాంకిము కౌస్తుభం వా పరిష్క్రియా యాం బహుమన్యనేత్వమ్ | కిం కాలకూటః కిము వా యశోదాస్తన్యం తపస్వాదువదప్రభోమే” అని ప్రార్థించిరి. శంకరుల భావముల కివి శిల్పాకారము లని, ఆయన విష్ణ్వేశ భేదమతివారణ పంచవక్త్రులని కీర్తించిరి.

మేము జగద్గురువులవారి ఆశీస్సులతో ఉత్తరమునకు ప్రయాణముచేసి శరావతీనదిని చేరితిమి. అక్కడ మాకెదురుగా పదిమంది అశ్వారూఢులైన పరివారజనముతో రాజపురుషు డొకడు ఉత్తమాశ్వముపై వచ్చుచుండెను. అతడెవ్వడో మాకు తెలియదు. ఆబృందము మమ్ము సమీపింపగా మేము గుఱ్ఱములను నిలుపక నడపించితిమి. ఆబృందమును మేము పలుకరింపలేదు. తాను రాజపురుషుడై కన్పించుచుండగా తన కభివాదము చేయలేదని ఆబృందము నాయకునికి కోపము వచ్చినది. మమ్ము బంధింపుడని తన పరివారమునకు ఉత్తర్వులిచ్చెను. వారు మమ్ము చుట్టుముట్టిరి. మేము అప్రమత్తతతో నుండుటవలన ప్రమాదము జరుగలేదు. మాపరివారము వారై డమంది కాకలుతీరిన యోధులు. వారా పదిమందితో తలపడిరి. ఆరాజపురుషుడు కత్తిదూసి చూచుచు నిలబడినాడు. నేనును విద్యామంత్రి తిక్కనగారును నిలబడియుంటిమి. అరఘుడియ పోరాటములో మనవారై డుమంది

వారి పదిమందిని నిలబెట్టిరి. మనవారు గాయపడలేదు. వారు కూడ గాయపడలేదు. వారును మహాయోధులే. కాని ఖడ్గ విద్యలో మనవారివలె ప్రత్యేకముగా శిక్షితులుకారు. మన వారి లాఘవము, చాలనము, వారిలో నలుపురను అకస్మాత్తుగా గాయపరచినది. పోరాటములో మావారిది పై చేయి అయినది. మమ్ము జయింపశక్యముకాదని రాజపురుషునికి తెలిసినది. నేను గాని మన విద్యామంత్రి గాని కత్తి దూయనేలేదు.

ఇంతలో నేను అప్రమత్తగా నుండుటగమనించిన ఆరాజపురుషుడు, కనురెప్పపాటులో లాఘవముగా గుఱ్ఱమును దూకించి—నాకత్తియొరను నేలకు పడవై చి—నాపై ఖడ్గము నెత్తి శిరము తెగవేయుటకు ప్రయత్నించెను. అప్పుడు మన విద్యామంత్రి “ఓరి నీచుడా! రణధర్మ సింధువులో హాలాహలము వంటి నిన్ను శివప్రసాదలబ్ధశౌర్య విరాజితుడైన మాఅన్నగారు హరించి వేయుదురు.” అనుచు గుఱ్ఱమువైనుంచి రాజపురుషుని తోమ్మపై తన్నెను. అతడు క్రిందపడెను. అంతలో నేను ఖడ్గమును తీసికొని అతని మీదపడి నిరాయుధుని చేసి బంధించితిని. ఆతరువాత నేను మన పరివారజనముతో కలసి కత్తి దూయగా—అతని పరివారము లొంగిపోయి బందీలైరి.

అప్పుడా రాజపురుషుడు ఊమాభిక్ష కోరి శరణాగతుడై—మేము బ్రాహ్మణుల మగుట గుర్తించి—బ్రాహ్మణ యోధులు విక్రమసింహపురవాసులు కాక మరెవ్వరుండురని శంకించి లాను కర్ణాట వీరసోమేశ్వరుడనని తెలుపుకొనెను.

మే మతనిని విడుదలచేయుటకు పెట్టిన షరతులనుబట్టి మమ్మ తడు గుర్తించి, యేలినవారి క్షేమసమాచారము లడిగి గురు భక్తిని ప్రకటించెను. మాషరతుల కంగీకరించెను. మే మతనిని విడుదలచేసితిమి. అతడు మమ్మ పరమాదరముగా తన రాజ ధానికి కొనిపోయెను.

రాజేంద్రచోళుని చెఱసాలనుండి విడచిపుచ్చి అతని రాజ్యమతని కిచ్చెను. ఏలినవారితో శాశ్వతమైత్రి వాంఛించుచు విన్నపములు వ్రాసికొని అమూల్యరత్నమాలాభూషణములతో శతగజయూథమును కానుకపెట్టి మమ్మ సాగనంపెను.

ఈవిజయయాత్రలో విద్యామంత్రి బుద్ధివైభవము, వాక్ శుద్ధి విజయహేతువులైనవి. సమ్మానగౌరవములు చెందవలసినది మన విద్యామంత్రి గారికి” అని ఖడ్గతిక్కనగారువిద్యామంత్రి గారివంక చూడగా ఆయన పినయముగా అంజలి బంధించి నిలచెను.

మహారాజులవారు మహామంత్రి సిద్ధన్నగారివంక “తమ అభిప్రాయము.” అనినట్లు చూచిరి. మహామంత్రి గారు ఆమోదముచూపు దృష్టులతో తిక్కనగారిని చూచి, మగల మహారాజులవారివైపు తిరిగి “నాకు సంతోషముగా నున్నది. ఏలినవారికి తగిన ప్రధానామాత్యులు లభించిరి.” అని మనవి చేసిరి.

మహారాజులవారు తిక్కనగారిని సమీపించి ఆలింగనము చేసికొని “జయం, జయం, విక్రమసింహపుర మహా

మాత్యులవారికి” అనిరి. సభ జయధ్వానములు చేసినది. తిక్కన మహామాత్యులవారు, సిద్ధనామాత్యులవారిని, ఖడ్గ తిక్కనగారిని కృతజ్ఞతానమస్కారదృష్టులతో చూచి, మహారాజులవారికి అభివాదనము చేసి —

“కేశవసన్నిభుండు పరిగీతయశోనిధి చోళతిక్కణా

త్రిశుండు కేవలుండె నృపు లెవ్వరికాచరితంబు గల్గునే

శైశవలీలనాడు పటుశౌర్యదురంధరబాహుడైనపు

భీశనరేంద్రమస్తకము నేడైఱు గందుకకేళిసల్పడే

ఁకు మయగురుములూరికి నెత్తివచ్చినఁ గొనడె యాహవ

మున ఘోటకముల, దర్పదుర్జయులగు దాయాద నృపతుల

ననిలోన గఱపడే యాగ్రహమున, శంభురాజాది ప్రశస్తారి

మండలికముజేర్చి యేలడె కంచిపురము, చేదిమండలము

గాసిగ జేసికాడవపతి నియ్యకొలుచడే పలచమునకు

రాయగండగోపాల! అరాతిభయద, రాయపెండారబిరుదాభి

రాను! ఉభయరాయగండాంక!” అని శ్రీరాగమధురముగా

మహారాజులవారిని కీర్తింపగూ సభ జయజయారావ మధుర

మైనది.

9

ఆరాత్రి విక్రమసింహపురప్రభువులు చోడతిక్కమహా

రాజులకు నిద్రపట్టలేదు. అందుకు చాల కారణము లున్నవి.

కుటుంబకారణములు, రాచకీమకారణములు.

మహారాజులకు యావనమునందే కళ త్రవియోగమైనది. అప్పటికి మనుమసిద్ధి యువరాజు పసివాడు. తరువాత యువరాజును దాదులే పెంచిరి. మహారాజులవారికి యువరాజులవారికి సన్నిహితత్వ మేర్పడలేదు. వారు కలసికొనుటే అరుదు. అంతఃపుర పరిచారకులే వారిమధ్య వార్తావహాలు. అంతఃపురములో వార్తలు ప్రయాణముచేయుట కేండ్లు పూండ్లు పట్టును. యువరాజులవారి స్నేహములు మంచివి కావని - నిష్ప్రయోజకులైన దాయాదులు అక్కన బయ్యన గార్లతో మిక్కిలి స్నేహమని - యువరాజులవారు వేశ్యావాటికకు పోవుచుండిరి - మహారాజులవారికా దినమే తెలిసినది. ఆవార్త లాయన మనస్సును కలత పెట్టినది. నిద్ర రాసీయలేదు.

తమది సూర్యవంశక్షత్రియుల కోవ. శ్రీరామచంద్రుని వంశము. తమ పూర్వపురుషులందరును శ్రీరామునివలె ఏకపత్ని వ్రతస్థులు. కుమారుని వేశ్యలోలత్వ మాయనకు చిత్తక్షోభ కలిగించినది.

వయసువచ్చినవారికి బుద్ధులు చెప్పుటెట్లు? తెలియ నప్పడుకదా చెప్పుటకు. బాధ్యతలు తెలిసి భారములు మోయ వలసివచ్చినప్పుడు కుదుటపడవచ్చును. తాముమాత్రము తమ పూర్వపురుషులు ప్రవర్తించినట్లు ప్రవర్తించుచుండిరా? ఈవయస్సున పూర్వులు వానప్రస్థులుగా నుండెడివారుకదా!

మరునాడు తెల్లవారుసప్పటికే మహారాజులవారు మహామంత్రి తిక్కనగారికి, ఖడ్గతిక్కనగారికి, పూర్వమహామాత్యులు సిద్ధన్నగారికి, కోశాధికారి ఆత్తకూరు గురునాథునకు, యితర మంత్రులు ప్రబంధాంకము అన్నంభట్టు, భవ్యభారతి బయ్యన గార్లకు వర్తమానముచేసి ఆలోచనామందిరమునకు విలిపించిరి. అందరు వచ్చిన తరువాత కూర్చుండ నియమించి మహారాజుల వారు వారి కిట్లనిరి. “మీకు ముఖ్యమైన విన్నపము చేయ వలసియున్నది. నలుబదిసంవత్సరములు మమ్ము మారాజ్యమును మహామంత్రి సిద్ధన్నగారి బుద్ధిబలము పెట్టనికోటగా రక్షించి నది. ఆయన అభిప్రాయములు రాజాజ్ఞలవలె మారాజ్యము నందు చెల్లుబడియగుచు వచ్చినవి. ఆయన అభిప్రాయములకు భిన్నముగా విక్రమసింహపురమునం దీనాటికి జరుగలేదు. ఈనాడును జరుగరాదు. నిన్నటిదినము వారు వృద్ధాప్యము వలన పడవీరిరమణము చేసి మాకును కర్తవ్యమును బోధించిరి. వారు బోధించిన నీతిని మేము పాలించుచుంటిమి.

మేమును సింహాసనమునుండి అవరోహణము చేయు చున్నాము. ఈపూర్వాహ్లామునందే యువరాజులవారి పట్టాభిషేకమునకు, మా మహాప్రస్థానయాత్రకు మహారత్తములు నిశ్చయించినాము. ఇది మా తుది ఆజ్ఞ. మన్నింపబడవలెను. మీ అందరి బుద్ధిబలము తెలుగుచోడ రాజ్యమునకు భవిష్యత్తునందుకూడ అండదండలుగా నుండవలెను. ఈ రాజలాంఛనములను పట్టాభిషేకసమయమున యువరాజులవారికి.

సమర్పించుడు.” అని మహారాజులవారు రాజలాంఛనములను మహామంత్రి తిక్కన్నగారి కిచ్చిరి.

లోపలకు వెళ్లి నిరలంకారముగ శ్వేతవస్త్రములతో వచ్చిరి. అందరకు నమస్కరించి “ఇక మాకు మిగిలినది మాయిష్టదేవతాదర్శనము, చివరసారి సిద్ధన్న మహామాత్యుల వారిని వారిగృహమునందుండగానే సేవించి శలవు తీసికొనుట.” అని బయటకు వచ్చిరి. మహారాజులవా రిదివరకే వర్తమానము చేసియుండుటవలన నునుమసిద్ధి యువరాజుల వారు వచ్చివేచియున్నారు. ఆయనకు తండ్రిగారి వేషము బోధపడలేదు. సంభ్రమచకితులై పాదాభివందనము చేసిరి. మహారాజులవారు మానముగా ఆశీర్వాదించి మహామంత్రి తిక్కనగారివంక చూచిరి. ఆయన యువరాజులవారికి క్లుప్తముగ వివరములు తెలిపిరి. యువరాజులవారు దుఃఖమును భరింపలేక తండ్రిగారి పాదములమీద వ్రాలిపోయిరి. ఆయన కుమారుని లేవనెత్తి మహామంత్రి తిక్కనగారి చేతులలో నుంచిరి. మహామంత్రి తిక్కనగారు యువరాజులవారిని అనుసరించుచుండగా మహారాజులవారు చరచరా వెళ్లిపోయిరి.

పాదచారులై శీఘ్రగమనముతో తిక్కదేవమహారాజుల వారు శ్రీరంగనాథస్వామివారి ఆలయమునకు వెళ్లిరి. అచ్చట నిత్యార్చన జరిగినంతసేపు నిలచిచూచిరి. నగరములోని జనమునకు మహారాజులవారు రాజలాంఛనములు లేకుండా, శ్వేత వస్త్రసాధువులై పాదచారులై వెళ్లుట అపూర్వమైన సందర్భ

ముగా భాసించి—కారణము తెలియక తబ్బిబ్బులై పోయిరి. కాని వెనువెంటనే కారణములు గుసగుసలుగా, ధ్వనులుగా - వార్తలుగా తెలిసినవి. అప్పుడు నగరప్రజలకు తమ మహారాజులవారు రఘుమహారాజుగా, జనకమహారాజుగా, దిలీపమహారాజుగా, ధర్మరాజుగా తోచి—అట్టి మహారాజుల పరిపాలనలో నింతకాల మున్నందులకు సంతోషము—నేడు పోగొట్టుకొనుచున్నందుకు దుఃఖాతిరేకము—యేకకాలమున పొంది—ఆనందదుఃఖబాష్పములను కురిసిరి. జయజయ ధ్వానములు చేసిరి. ఆయన మానముగా శిరఃకంపనముతో కృతజ్ఞతలు తెలిపిరి. రాజసభలో మనుమసిద్ధియువరాజులవారికి పట్టాభిషేకము జరిగినంతవరకు తిక్కదేవచోళరాజులవారు శ్రీరంగనాథస్వామివారి ఆలయమునందే యుండిరి. తరువాత సిద్ధన్న మహామాత్యులవారి గృహమునకు వెళ్లిరి.

సిద్ధన్న మహామాత్యులవారు, ఖడ్గతిక్కనగారు మహామంత్రి తిక్కనగారు తిక్కదేవచోళమహారాజులవారి కోసము వేచియుండిరి. మహారాజులవారికి స్వాగతముచెప్పి లోపలకు ఆహ్వానించిరి. మహారాజులవారు బహిష్కాంగణములోనే నిలచి పోయి తమకు గృహములో ప్రవేశించు అధికారము లేదని చెప్పిరి. ఇక ఆసనముమీద కూర్చుండుటకూడ లేదని. తిక్కదేవచోళమహారాజులవారు సిద్ధన్న మహామాత్యులవారికి సాదాభివందనముచేసి “మీరు నాకు ఆబాల్యమిత్రులు. ఆప్తసచివులు. ఏవిగాని తొందరమాటలు చెప్పియున్న మన్నిం

పుడు.” అని అంజలి బంధించి ప్రాణేయపడిరి. మరల వారిని చూచుచు “నాకేదైనా ఉపదేశం అనుగ్రహించి ఆధ్యాత్మిక ఉన్నతికిమార్గము చూపించండి” అనిరి.

సిద్ధన్న మహామాత్యులవారు “నేను ఆబాల్యము రాజ్యకార్యభారంలోపడి అర్హ విద్యలను సాధనచేయలేదు. తమకు మార్గోపదేశముచేయగల ఆధ్యాత్మికశక్తి నాకు లేదు. ఈచిరంజీవి అమలోదాత్తమనీషి. మహేశ్వరాంఘ్రికమల ధ్యానైకశీలుడు. ఇతనిని ఆశ్రయింపుడు” అని మహామంత్రి తిక్కనగారిని చూపిరి.

మహారాజులవారు మహామంత్రి తిక్కనగారికి పాదాభివందనముచేసి అంజలి బంధించి వినీతులై నిలచిరి. మహామంత్రి తిక్కనగారు “మహారాజా మీరు కఠినమైన వ్రతమును స్వీకరించిరి. మీరు యుద్ధిష్ఠిర మహారాజువంటి రాజులు. మీకు ఉపదేశింపవలసిన దేమున్నది? ఈమహాప్రస్థాన యాత్రా సంకల్పమువలననే తమరు ఉన్నతకీర్త్యను చేరిపోయిరి. ఇక మానముగా ఉత్తరదిక్కుగా—నిరాహారముగా ముందునకు నిర్విరామముగా నడచిపోవడమే. వెనుకకు తిరిగి చూడరాదు. రాత్రింబవళ్లు విరామము లేకుండా నడువవలెను. శబ్దోచ్ఛారణమే చేయరాదు. ‘అచ్యుతానంద గోవింద’ నామత్రయమును మానసికముగా మననము చేయుచుండవలెను. ఈపరిస్థితులలో దీనికన్న దీర్ఘ ఉపదేశమునకు సావకాశము లేదు. మహాభారతమున పాండవుల మహాప్రస్థాన యాత్రావివరములు మీకు

తెలియనివి కావు. పాండవులను అనుసరించండి. ఇష్టమైన శ్రీరంగనాథస్వామివారి సన్నిధానమును మానసికముగా కల్పించుకొని నామత్రయము జపముచేయుడు. అదిగో మీ వంశమూలపురుషుడు సూర్యనారాయణుడు ఆకాశమధ్యమునకువచ్చియున్నారు. ఆయన అధోమార్గగామి కాకమునుపే మీమహాప్రస్థానయాత్రను ప్రారంభింపుడు” అనిరి.

ఇంతలో లోపలనుండి ప్రోలాంబ, పెద్దచానమ్మ, చిన్న చానమ్మ మంగళహారతులు తెచ్చిచూపిరి. వారు మువ్వరు వారి భర్తలకు ప్రక్కన నిలువబడగా—మహారాజులవారు వారందరకు సమిష్టిగా ప్రదక్షిణముచేసి సాష్టాంగముచేసిరి. ఒక పర్యాయము సిద్ధన్న మహామాత్యులవారిని, మరొకసారి మహామంత్రి తిక్కనగారిని చూచి, కన్నులందు నీరు నిలువగా ఉత్తరదిక్కుగా తిరిగి చరచరా నడచి వెళ్లిపోయిరి.

వెనుకనున్నవా రీయారుమంది ‘అచ్యుతానంతగోవింద’ యని ఉచ్చైస్వరములతో పలికిరి.

10

మనుమసిద్ధి మహారాజులవారి పట్టాభిషేకము జరిగిన మరునాటి యుదయము రాజధాని నగరమంతయు నల్లకల్లోలముగ నున్నది. ఆగడచినరాత్రి సర్వసేనాపతులవారు అకస్తాత్తుగా చతురంగబలముతో పురమువదలి వెళ్లిరట. వా రేకార్యమునకై వెళ్లిరో తెలియుటలేదు. చతురంగబలములో ఆశ్విక

దళమునకు నాయకుడైన గంగయసాహిణిని రాబోద్యోగులు
 ఖైదుచేసిరి. కారణమేమిటో తెలియుటలేదు. ఊరంతయు
 సైనికుల మయముగా నున్నది. అంతరంగిక శత్రువు లెవ్వరో
 సైనిక తిరుగుబాటునకు ప్రయత్నించిననియు, వారంవరను
 అదుపులోనికి తీసికొనిరనియు చెప్పికొనుచుండిరి. రాబోద్యోగు
 లింకను శోధించుచునే యుండిరి. విద్రోహులు మరికొందరు
 పట్టుపడవచ్చునని జనము చెప్పుకొనుచుండిరి.

పూర్వమహారాజులవారు మహాప్రస్థానమునకు వెళ్లుట,
 క్రొత్తగా యువరాజులకు పట్టాభిషేకము జరుగుట, సేదన్న
 మహామాత్యులవారు పదవీ విరమణము చేయుట క్రొత్తగా
 తిక్కన్నగారు మహామంత్రులగుట—యిట్టిమార్పులు తమకు
 అనుకూలముగానున్నవని పాతవ్యవస్థలు తొలగి క్రొత్తవ్య
 వస్థలు రూపుకట్టని సంధిసమయములో తిరుగుబాటునకు తగిన
 వేళయని భావించిన విద్రోహులు తిరుగుబాటునకు ప్రయత్నిం
 చినని, మహారాజులవారిని బందీగా పట్టుకొనుటకు ప్రయత్నించి
 రని, కాని మతిచూచిక్కులు నీతిచాణక్యులు అగు మహా
 నుంత్రి తిక్కనగారు పరిస్థితులు విషమింపకమునుపే సమయో
 చిత చర్యలను గైకొనిరని జనము చెప్పుకొనుచున్నారు.

సూర్యోదయమైన ఝామునేపటికి సమావేశమైన రాజ
 సభలో గంగయసాహిణి బందీగాతీసికొని రాబడినాడు. సభా
 ప్రారంభమున జరుగవలసిన లాంఛనములు మర్యాదలు జరిగిన

తరువాత గంగయసాహిణి చేసిన రాజద్రోహనేరము విచారము నకు వచ్చినది. మహారాజులకు షట్టాభిషేకమైన మరుదినము. అకస్మాత్తుగా విజృంభించిన విప్లవము అణచివేయబడిన దినము. నగరములో జనుల సంభ్రమాశ్చర్యములకు కౌతూహలము నకు మేరలు లేవు. జనులు తండోపతండములుగ రాజసభకు వచ్చిరి.

గంగయసాహిణి కాయస్థుడు. ఔత్తరాహుడు. అశమ్బదయ మెరిగిన శూరశిఖామణి. తిక్కదేవ మహారాజులకు ఆపుడు. వారతనిని ఆశ్వికదళాధిపతిని చేసిరి. అతడు మహాపరాక్రమవంతుడు. అనేక యుద్ధములలో విజయము చేకూర్చిన వాడు. అతని ప్రభుభక్తికి శౌర్యమునకు మెచ్చి మహారాజులవారతనిని ఉత్తరపెన్నామండలమైన గండికోట మండలమునకు సామంతునిగా నియమించిరి. అతని రాజధాని నగరము వల్లూరు. సామంతుడైయుండి ఆశ్వికదళాధిపత్యమును నిర్వహించుచుండెను. ఎక్కువకాల మతడు రాజధానియందే నివసించును.

విక్రమసింహపుర రాజ్యమునకు ఆగ్నేయమున చేది రాజ్యమున్నది. దానికి కాడవులు ప్రభువులు. వారికి తెలుగు చోళులతో వైరము. గంగయసాహిణి కాడవపతితో ఉత్తరప్రత్యుత్తరములు జరుపుచుండెనట. కాడవపతి సహాయమును అర్థించెనట. తిరుగుబాటు చేయుటకు కుట్రపన్నెనట. తగిన సమయమునకై వేచియుండెనట. మార్పులువచ్చిన సమయము.

తగినదని కాడవపతి సహాయమునకై చారుని పంపెను. ఆ ఆచార్యుడు రహస్యలేఖతో రాజోద్యోగులకు చిక్కెనట.

ఆనాటనుండి నాలుగవనాటి రాత్రి మూడవయాచమున తన ఆస్థికదళముతో—తనకు ఆపులైన పదాతిదళవాయి మిత్రులతో కలసి తిరుగుబాటుచేసి మహారాజులను, నేనాపతులను, మంత్రిులను చెఱబట్టవలెనని కుట్రయట. ఆవేళకు కాడవ పతిసేనలతో వచ్చినచో తన పని సులభమగునట. ఆరహస్యలేఖలోని సమాచారము లివి..

సభలో మనుమసిద్ధి మహారాజులవారు సింహాసనస్థులై యున్నారు. మహామంత్రిలు, మంత్రిలు, సామంతులు, పురోహితులు, దండనాథులు ప్రాడ్వివాకులు తమ తమ స్థానములందుండిరి. గంగయసాహిణి అతని అనుచరవర్గము నిందితుల స్థానమునందుండిరి. నేనాపతులు ఖడ్గతీక్మనగారు సభలో లేరు. నగరపాలకుడు నేరారోపణచేసి, నిందితులను సభకు పరిచయముచేసి, సాక్ష్యాధారములైన పత్రములను చదివి, ఆపత్రములను ప్రాడ్వివాకుల ముందుంచెను.

సాక్షులు విచారింపబడిరి. వారందఱు ఆరోపింపబడిన నేరమును బలపరచుచు వాఙ్మూలముల నిచ్చిరి. నేరము ఋజువైనట్లే సభకు తోచినది. ప్రాడ్వివాకులు నిందితులను వేరు వేరు వరుసగా పిలచి వారు చెప్పకొనవలసినదేమిగాని కలదేని చెప్పకొమ్మనిరి. నిందితు లెవ్వరు నేరారోపణకు వ్యతి

రేకముగా చెప్పలేదు. వా రసలు చెప్పికొన్నదేమియు లేదు. మాటాడనేలేదు. తలయెత్తి సభను చూడలేదు.

గంగయసాహిణి దిగ్భ్రాంతునివలె - మనస్థిమితము లేనివానివలె పిచ్చిచూపులు చూచుచుండెను. అతడును మాటాడలేదు. సభలో జరుగుచున్న విచారణను పట్టించు కొన్నట్లు లేదు. నిందితు లందరు శిరస్సులు వంచుకొని యుండిరి. నిందితుల తరపున వేరెవ్వరైన చెప్పకొనవచ్చు నని ఆనతివచ్చినది. ఎవ్వరును మాటాడలేదు. సభవారు నిశ్శబ్దముగా వేచియుండిరి.

మహామంత్రి తీర్థానగాట లేచి నిలువబడిరి. ఏదో ముఖ్యసమాచార ముండునని సభాస్థారులు కౌతూహలాయత్త చిత్తులై యుండిరి. గంగయసాహిణితోపాటు అతనికి ముఖ్యుడైన వీరయసాహిణి నిందితులలో నొకడు. మహామంత్రి గారతనిని ఉద్దేశించి “వీరయసాహిణీ! నీవు సత్యము చెప్పినచో నీకు మహారాజులవారు ప్రాణభిక్షను పెట్టుదురు. లేకపోలే మరణశిక్ష తప్పదు. నీవు చెప్పకపోయినను సత్యము బయట పడక తప్పదు. నిర్దోషులు విడువబడుదురు. దోషులు శిక్షింప బడగలరు. ఈపాటికి సేనాపతులచారిత్రాలోకకృత్ గంగన బందీ అయివుండును.” అని చెప్పగా వీరయసాహిణి వెలవెలలాడి చలించిపోయెను.

అతడు ముందునకువచ్చి మహారాజులవారికి, మహామంత్రిలవారికి, ప్రాప్తివాకులకు, సభకు సమస్కరించి, విన్నపము చేసెను.

“తాను గంగయసాహిణికి ఆస్తుడు. అంగరక్షకదళమున తాను ప్రధాని. గంగయసాహిణి గండికోట మండలేశ్వరుడు. దానికి సరిహద్దున సిద్ధవటమండల మున్నది. దాని సామంత ప్రభువు రక్కెసగంగన. గంగయసాహిణికి, రక్కెసగంగనికి నిత్యవైరము. అమితమైన పరస్పరద్వేషము. సరిహద్దులలో మండలేశ్వరులగుటవలన పెక్కువివాదములు. రక్కెసగంగన రాచనీలిచతురుడు. విక్రమసింహపురప్రభువుల అనుగ్రహమున్నంతకాలము గంగయసాహిణిని రక్కెసగంగన జయింప లేడు. అందుచేత పన్నాగ మొకటి పన్నెను. సిద్ధవటములో నున్న తనభార్య బంధువులద్వారా తనకు ఆశలు చూపి గంగయసాహిణిని కూలద్రోయుటకు తన సాయము కోరెను. తనకు పదిగ్రామముల అమరమాగాణము నిత్తుననెను. ఆశ చెడ్డది. తా నావలలో పడి అతని చేతికీలుబొమ్మయి పోయెను. గంగయసాహిణి ముగ్ర తనకు తేలికగా లభించును. దానితో తానే కావనపటికి లేఖను సృష్టించి రాబోద్యోగులచేతిలో పడునట్లు చేసెను. గంగయసాహిణి కూలబడునని తాను భావించెను. తాను అనుమానింపబడవచ్చు ననుకొనలేదు. ఈ పన్నాగములో గంగయసాహిణికిగాని, యితర నిందితులకు గాని సంబంధము లేదు. వారు నిర్దోషులు.”

ఆ మాటలు విని సభాస్థానములు నిర్ఘాంతపోయిరి. మహామంత్రి తిక్కనగారు లేచి “ఇతడు చెప్పినది సత్యము. ఆలేఖ కల్పితమైనదని మే మెరుగుదుము. కాని సత్యము రాజసభలో వెల్లడికావలెనని గంగయసాహిణిని, అతని అనుచరవర్గమును మేము బంధించితిమి. రక్కెసగంగని పన్నాగములు మహారాజులవా రెరుగుదురు. నిన్న మధ్యాహ్నమే అతనిని రాజధానికి ఆహ్వానించుచు ఆహ్వానము చేల్లినది. అతడు స్వల్ప పరివారముతో బయలుదేరి వచ్చుచుండగా శ్రోవలో మహాసేనాపతులవా రతనిని బంధించినట్లు యిప్పుడే వార్త వచ్చినది. అతడు తన తప్పిదము నంగీకరించుచు చేసికొన్న విన్నపమును మహాసేనాపతులవారు పంపిరి.” అని నివేదించిరి. గంగయ సాహిణి అతని అనుచరులు విడుదలచేయబడి తమ తమ గౌరవ స్థానములం దాసీనులైరి.

మహారాజులవారు గంగయసాహిణి తమ తండ్రిగారి యందు భక్తికలవాడని, తమకుకూడ అతని భక్తియు క్షమైన నేవ లభించునని నిశ్చయించుచుంటి మని చెప్పిరి. అతడు విక్రమసింహపురమునకు చేరిన నేవకు బహుమానముగా సిద్ధపట ముండలాధిపత్యము నొసగుచుంటిమని రక్కెసగంగని దేశము నుండి బహిష్కరించుచుంటి మని తమ ఆజ్ఞలను సభకు చెప్పిరి.

సభలో జయజయధ్వానములు మిన్నుముట్టెను. క్రొత్త మహామంత్రులవారి శక్తిసామర్థ్యములను, క్రొత్తమహారాజుల

వారి ప్రతిభాశక్తులను కొనియాడుచు సభికులు గృహములకు చేరిరి. ఆదినమే రక్కెసగంగన విక్రమసింహపురరాజ్యపు సరిహద్దులవెలుపల వదలిపెట్టబడెను.

11

రాజులు మారినప్పుడు - ఆరాజ్యములే. రూపు మారి పోవుట చరిత్రలో సాధారణమైన విషయమే. క్రొత్తరాజు నిలువత్తోక్కుకొనులోపల, విప్లవములు, కలహములు, తిరుగుబాట్లు తప్పవు. శత్రువిజృంభణము తప్పదు. మనుమసిద్ధి మహారాజులవారు క్రొత్తగా రాజ్యమునకు వచ్చినప్పుడు రక్కెసగంగన చేసిన పన్నాగమేకాక మరికొన్ని కష్టములు వచ్చినవి. సరిహద్దులలోని శత్రురాజులు బలములతో దాడివెడలుటకు సిద్ధము కాజొచ్చిరి.

విక్రమసింహపురరాజ్యమునకు అద్దంకిరాజ్యము ఉత్తరముగానున్నది. శాలంకాయనగోత్రులైన మహారాష్ట్రబ్రాహ్మణ ప్రభువులు అద్దంకిపాలకులు. వారికి ద్విజరాజు లని పేరు. ఆకాలమున అద్దంకిపాలకుడుగా నున్నది సారంగపాణి దేవమహారాజు. ఆయనకు మహామండలేశ్వర, మహావిషమమహామాయారూఢ, ప్రౌఢరేఖావసంత, పరబలకృతాంత, శరణాగతవజ్రపంజర మండలీకరవాందోళి జీవరక్ష, చక్రనారాయణ మొదలగు బిరుదము లున్నవి.

అద్దంకి ప్రభువులకు, విక్రమసింహపుర ప్రభువులకు వంశానుగతవైరము. విక్రమసింహపురమున అకస్మాత్తుగా

క్రొత్తరాజు, క్రొత్తమహామంత్రి పదవులలోనికి వచ్చిరని అద్దంకిపాలకులు తెలిసికొనిరి. వారిరువురు యువకులు. అనుభవము లేనివారు. క్రొత్తలో వారిని జయించుట తేలికయైన పని యని అద్దంకిపాలకు లభిప్రాయపడిరి.

అద్దంకిప్రభువుల చతురంగబలములో ఆశ్వికదళము గొప్పది. దానికి స్వయముగా సారంగపాణి దేవమహారాజుల వారే నాయకత్వము వహించుచుండిరి. ఆశ్విక దళమువారు మహాధానుష్కులు. ఖడ్గవిద్యావేత్తలు. దక్షిణభారతమున వారినిమించిన ఆశ్వికదళమువారు లేరని ప్రశస్తి కలదు.

చతురంగబలములతో - ముఖ్యముగా అమితబలవంతమైన ఆశ్వికదళమువారి ఆధిక్యముతో, అద్దంకిపాలకుడైన సారంగపాణిదేవమహారాజు విక్రమసింహపురమువైకి దండెత్తుటకు సిద్ధపడుచుండిరి.

చాగచతువులైన విక్రమసింహపురమహామంత్రులకు అద్దంకివారి సన్నాహములు ముందుగా తెలిసినవి. మహామంత్రులవారు అనుభవజ్ఞులైనవాని విలిపించి రహస్యాలోచనలను జరిపిరి.

“శత్రువుల ఆశ్వికబలము గొప్పదే. కాని వారు మన సైనికులంత ఖడ్గవిద్యానైపుణ్యము కలవారు కారు. అద్దంకి వారిసేనలు మనపురమునకు వచ్చినప్పుడు రణరంగమున మనము చీల్చి చెండాడగలము.” అని సేనాపతులు ఖడ్గతిక్కనగారు తమ అభిప్రాయమును చెప్పిరి.

“యుద్ధము మన పురసమీపమున జరిగినప్పుడు మన సామాన్యప్రజల కెన్నోకష్టములు. మన కెన్నో సమస్యలు. సాధ్యమైనంత తక్కువ రక్తపాతముతో, తక్కువ జననష్టముతో, తక్కువ వ్యయముతో - దాడివచ్చుచున్న సేనలు మనపురమును చుట్టుముట్టక మునుపే పరాధూతులను చేయుట జరుగవలసిన కర్తవ్యము. అందులకు తగినట్లు పూహించిన చేయవలయును.” అని మహామంత్రిల వారి అభిప్రాయము.

మహారాజుల వారి కా అభిప్రాయము ఆచరణయోగ్యమైనదా యని సందేహము కలిగినది. మహామంత్రిలవారు తమ పూహించనాచివరములను మనవి చేసిరి. సేనాశతులైన ఖడ్గతిక్కనగా రాపూహమును ప్రశంసించి కొన్నిముఖ్యమైన మార్పులను సూచించిరి. మహామంత్రిలు, సేనాశతులు, మహారాజులవారు పూహమును పటిష్ఠముగా నిశ్చయించిరి.

సారంగపాణిదేవమహారాజులవారు సైన్యములతో మజిలీలు చేసికొనుచు వచ్చుచుండెను. ఆయన బలములు కందుకూరు ప్రాంతాటవులు చేరినవి. అవి దట్టమైన అడవులు.

అద్దంకివారి సైన్యములు అడవిలో - ఒక సైదాశము నందు విడిది చేసినవి. అక్కడ గుడారములను నిర్మించుకొని రాజోద్యోగులు, దళవాయిలు, దండనాథులు, మహారాజుల వారు గుడారములం దుండిరి. ఆప్రాంతముచుట్టును చెంచు గూడెములున్నవి. కొంచెము దూరమున సాలేరునది యున్నది. ఆర్జుకదళసైనికులు, పదాతీసైనికులు, గజసైనికులు వృక్షముల

.నీడలలో విశ్రాంతితిసి కొనుచుండిరి. గుఱ్ఱములకు మాల్సీసు చేయువారు గుఱ్ఱములను నీరు త్రావించుటకు పాలేటినదికి తీసి కొనిపోయిరి. అయిదువేల గుఱ్ఱములు బారులుతీర్చి వెళ్ళినవి. గుఱ్ఱములవెంట మాల్సీసువారికి సహాయముగా వేయిమంది ఆశ్వికసైనికులు, వేయిమంది పదాతిసైనికులు నడచివెళ్ళిరి. గుఱ్ఱములు పాలేటినదిలోనికి దిగి నీరుత్రాగుచున్నవి. వెంట వెళ్ళిన సైనికులు ప్రమత్తులుగా నుండిరి.

ఇంతలో పదివేలమంది మహాధానుష్కులు హఠాత్తుగా వచ్చి వారందరను చుట్టుముట్టిరి. గుఱ్ఱము మాల్సీసువారు నిరాయుధులు, వేయిమంది పదాతిసైనికులు, వేయిమంది పాదచారులైన ఆశ్వికులుగాని ప్రమత్తులుగానున్నప్పుడు- సర్వాయుధ సన్నద్ధముగా వచ్చిన పదివేలమంది మహాధానుష్కుల నెదుర్కొనజాలరు. తేలికగా వారందరు బంధింపబడిరి. అయిదువేలమంది ధానుష్కులు గుఱ్ఱములను స్వాధీనముచేసికొని, పగువులెత్తించు కొనిపోయిరి.

బంధింపబడిన గుఱ్ఱమువారి, ఆశ్వికదళమువారి, పదాతిదళమువారి ఆక్రందనము విని సైనికగుఱ్ఱములనుండి జనము పగువులెత్తికొని వచ్చిరి.

అంతలో సర్వాయుధసంపన్నములై, సర్వసన్నద్ధములై, విక్రమసింహపురసేనలు చెంచుగూడెములనుండి బయలుపడినవి. అద్దంకిసేనలను చుట్టుముట్టినవి. అద్దంకిసేనలు యుద్ధమునకు సిద్ధముగాలేవు. వారికి ఆయుధములను సరిగా తీసికొనుటకు కూడ

సమయము లేకపోయినది. అందఱుచాడచారులై యుద్ధముచేయ వలసి వచ్చినది. జరుగుచున్న యుద్ధమంతయు ఖడ్గములతోనే ఖడ్గవిద్యయందు విక్రమసింహపురము వారు అసమానులు. కన్నుమూసి తెరచునప్పటికి అద్దంకివారి సైనికగుడారములు, వాటియందున్న సైనికులు - నేలపై పడుట జరిగినది. జనము చచ్చినంత మంది చనిపోయిరి. పారిపోయినంతమంది పారి పోయిరి. చావుతప్పి కన్నులొట్టపడి సారంగపాణి దేవమహారాజు ప్రాణములతో అద్దంకిమార్గమును పట్టెను. అతని జీవితమున మరల యుద్ధమున కతడు తయారుకాజాలనంత అపారనష్టముతో బ్రతికి బయటపడెను. విక్రమసింహపురసైన్యములు జననష్టములేక, అద్దంకివారి సేనలను పరాభూతము చేసినవి. అద్దంకివారి అశ్వములన్నియు, గజయూధమంతయు విక్రమసింహపురము వారి స్వాధీనమైనవి.

12

సేనాపతులు ఖడ్గతిక్కనగారి పరాక్రమము, మహిమంత్రి తిక్కనగారి బుద్ధిబలము విక్రమసింహపురరాజ్యమునకు సుస్థిరత్వమును సమకూర్చినవి. వారిద్దరికీర్తి దక్షిణభారతమున సర్వరాజసభలందు విస్తరించినది.

సేనాపతులు ఖడ్గతిక్కనగారు అవక్రపరాక్రమశాలియని, అభూతసాహసోపేతుడని, ఖడ్గవిద్యాసర్వజ్ఞుడని, ఆశ్రితపక్షపాతియని దానరాధేయుడనికీర్తిచంద్రికలు వ్యాపించినవి.

యావద్భారతమునుండి రాజకుమారులు, రాజపురుషులు, మహావీరులు ఆయనను ఆశ్రయించి ఖడ్గవిద్యాశిక్షణము పొందుచుండిరి.

మహామంత్రి తిక్కనగారు విద్యాసరస్వతియని, బహుభాషావేత్తయని, చిత్తనిత్యస్థితశివుడని, సకలశాస్త్రవిద్యాకళాచరుడని, సమస్తరాజ్యధౌరేయుడని, నిత్యదానవ్రతుడని, నిరంతరయాగశీలుడని, త్రయ్యంతనిష్ఠాతుడని కీర్తి సౌరభ్యములు వ్యాపించినవి. పెక్కుమంది సంస్కృతకవులు, ఆంధ్రకవులు ఆయనను ఆశ్రయించి సంపన్నులైరి. పెక్కుమంది శాస్త్రపండితులు, వేదవిద్యులు ఆయనను ఆశ్రయించి అగ్రహారములను పొందిరి. బహుదూరప్రాంతములనుండి విద్యార్థులు వచ్చి ఆయనకడ సాంగవేదములు, శాస్త్రములు, సాహిత్యము అధ్యయనము చేయుచుండిరి. వారందరకు వారి స్వగృహముననే భోజనవసతి సౌకర్యములు. వేంగీప్రాంతమూలముటిక కేతన, ఓరుగల్లు నివాసి మారన ఆయనకు మిక్కిలి ప్రీతిపాత్రులైన శిష్యులైరి. మారన విద్యాభ్యాసము ముగించుకొని స్వస్థలమునకు తిరిగిపోగా, కేతన గురుసేవలో నిలచియుండెను.

మనుమసిద్ధి మహారాజులవారు సింహాసనమునకు వచ్చిన తరువాత శాంతిభద్రతలు సుష్టుగానున్నవి. సాహిత్యాదరము ప్రబలినది. రాజసభలో సాహిత్యగోష్ఠి నిత్యవిషయమైనది.

ఒకనాటి ఇష్టాగోష్ఠిలో మహారాజులవారు మహామంత్రి గారి కిట్లనిరి. “మిత్రో మాకు స్నేహనుబంధము బహుజన్మ

పటిష్ఠమైనది. మీ ప్రథమ దర్శనము లభించినప్పుడే మిమ్ము మేము మామగారంటిమి. మీ రొక మహాకావ్యమును రచించి మమ్ము చిరంజీవులను చేయుడని అర్థించుచున్నాము” అని కప్పరపు తాంబూలము మహామంత్రిలవారి కిచ్చి ప్రణమిల్లిరి.

మహామంత్రిలవారు కప్పరపు తాంబూలమును స్వీకరించి మహారాజుల వారి నిట్లు ఆశీర్వాదించిరి.

“శ్రీరాస్తాం మనుమక్షీత్విశ్వరభుజాస్తంభే జగన్తండల
ప్రాసాదస్థిర భారభాజిదధతివాసాల భంజీశ్రియమ్,
శుండాలోత్తమ గండభిత్తిషు మదవ్యాసంగవశ్యాత్త నా
యాము త్రే జయతేతరాం మధులిహమానందసాంద్రాస్థితిః.”

మరియు మహామంత్రిలవారు “శ్రీతిక్క చేవమహారాజుల వారికి నాయందు అమితమైన అభిమానము. తమరున్నా నాయందు బద్ధాదరులు. నేను మిక్కిలి ఋణపడియున్నాను. తమ కోరికను అజ్ఞగా మన్నించి, సముచితమైన కావ్యచస్తువును గ్రహించి కావ్యనిర్మాణమును చేయుదును.” అనిరి. మహారాజులవారు “మహాప్రసాదం” అని మరల “మహాభారతము విషయమో” అనిరి. మహామంత్రిలవారు “మహాభారతమును గురించి ఆలోచనము నిత్యము చేయుచుంటిని. మరియుకసారి మనవి చేయుదును” అనిరి.

మహామంత్రిగారు రాజసభనుండి గృహమున కేతెంచి మనస్సు కావ్యవస్తువనిశోధన చేయుచుండగా సాయంసంధ్యా కరణీయముల కుచక్రమించిరి. మనస్సు శరణివిధముల పరి

శోధించినది. శ్రీరామచంద్రునకన్న ఉత్తమకథానాయకుడు లేడనిపించినది గాని తమ పితామహులు భాస్కరామాత్యుల వారు రామాయణమును స్పృశించిరి కావున మరల తామదే వస్తువును స్వీకరించుట బాగుండదనిపించినది. ఇట్టి ఆలోచనలు మనస్సునందు మురియడంగా ఆయన భార్య చిన్నచానమ్మ చేసిన రెండు మూడు సాచ్చరిక లాయన పట్టించుకొనలేదు. ఆమె ఋషిమునకువచ్చి గట్టిగా పలుకరించినది. ఆయన ప్రకృతులై “ఏమిటన్నారు.” మహారాణీవారి అంతఃపురదాసి దర్శనమునకు వచ్చినదని ఆమె చెప్పినది. మహామంత్రిలవారు సంధ్యాకరణీయములను ముగించుకొని ముందు వాకిటకు వచ్చిరి.

మహారాణీవారి అంతఃపురమునుండి వచ్చిన దాసి మహామంత్రిలవారికి ప్రణామములు చేసికొని విన్నవించుకొనినది. తాను మహారాణీ శీలామహాదేవి అమ్మవారి అంతఃపురమున ప్రధానపరిచారిక. ఆనాడు కార్తిక పౌర్ణమి. రోహిణి నక్షత్రము. ఆరాత్రి పౌర్ణమి నక్షత్రపు గడియలలో రోహిణి నక్షత్రసమయమున ద్విజరాజైన చంద్రదేవులను పూజించే వ్రతము అంతఃపురములలో ఆచారమని మహామంత్రిలవారికి తెలుగుదురు. పూజచేసిన తరువాత బ్రాహ్మణదంపతులను కూడ అర్పించి దక్షిణతాంబూలములతో సత్కరింపవలెను. ఇది మహారాణీదేవివారు ప్రతిసంవత్సరము జరుపుచున్నదే. ఈమధ్య మహారాణీదేవివారు మహామంత్రిలవారి నివాహం

జరిగినప్పుడు అష్టయ్యవారు చేసిన తీవ్రతపస్సును గురించి విన్నారు. బాల్యంలో ఉండినీ అష్టయ్యవారు మహాతపస్సు చేసి తమ తపోబలముచేతనే మహామంత్రివారిని కాశీనుంచి రప్పించి నివాహం చేసికొన్నారని మహారాణిదేవివారు విన్నారు. అష్టయ్యవారిని నేపించుకోవలెనని మహారాణిదేవివారికి అభిలాష కలగినది. మహారాణిదేవివారి ప్రార్థనను మన్నించి మహామంత్రివారు అష్టయ్యవారితో కలిసి అంతఃపురమునకు వేంచేయవలెను. చంద్రపూజ, దంపతిపూజ, చంద్రోదయమైన తరువాత వృషభలగ్నంలో జరుపవలెను. మహారాణిదేవివారి ప్రార్థనను మన్నింపవలెనని పునః పునః ప్రార్థనలు.

ఋచారిక చేసిన విన్నపమును వినగా మహామంత్రిలవారికి వెంటనే కర్తవ్యము బోధపడలేదు. ఇంతవరకు తాము మహారాణిదేవివారిని చూడనేలేదు. నేడు అంతఃపురమున కీయాహ్వానమేమిటి? దానిని తిరస్కరింపవచ్చునా? తాము పురోహితవృత్తియందు లేదు. ఇట్టి సత్కారమునకు తమ్ము పిలుచుట ఆచారము కాదు. భావ్యము కాదు. ఆమె వేరు కారణములు చెప్పుచున్నది. పైగా తాము కూడ పట్కుర్దులే. దానప్రతిగ్రహ, యజన, యాజన, అధ్యయన అధ్యాపన వృత్తులు తమకు సహజములే. ఈ వృత్తులు చేయమని చెప్పు శుట్టు? తమ తండ్రిగారు సాంగవేదవేదియయి దండనాథ వృత్తిని చేపట్టిరి. ఇన్ని ఆలోచనలు మనస్సునందు సంచరింపగా

మహామంత్రిగారు “సరే. ఘడియలో వచ్చుచున్నాము.” అని పరిచారికకు శలవు దయచేసిరి.

భార్య చిన్నమ్మను మేనాలో యెక్కించి, తాము అశ్వా రూఢులై, స్వల్ప అంగరక్షకబలము వెంటనడువ - మహామంత్రి తిక్కనగారు మహారాణిదేవివారి అంతఃపురమునకు వెళ్లిరి. బహిర్ద్వారము దాటగానే గుట్టముదిగి, అంగరక్షకభటులను నిలిపిరి. తాము పాదచారులై శిర్షాగ్రము త్రోవలు చూపగా మేనాతో లోపలకు వెళ్లిరి. అంతర్ద్వారము సమీపింపగా మేనా నిలిపిరి. అక్కడ చిన్నచానమ్మ మేనాదిగి భర్తగారిని పాదచారియై వెంటనంటనది. ద్వారముదాటగా మహారాణి దేవివారు మేలిముసుగుతో పూర్ణకుంభమును పట్టుకొని స్వాగతము చెప్పిరి. ఆహూతులైవచ్చిన బ్రాహ్మణముత్తైదువలు మంగళహారతులు పట్టిరి. మహారాజులవారు మాత్రము కన్పించలేదు.

మహారాణిదేవివారు బ్రాహ్మణముత్తైదువల సహాయముతో కల్పసూత్రప్రకారము రోహిణీచంద్రులకు పూజ చేసిరి. అమృతపాయసములు నివేదనము చేసిరి. వ్రతవిధానములో చంద్రపూజ తరువాత మహారాణిదేవివారు తమ భర్తగారిని పూజింపవలసియున్నది. మహారాజులవారి శిల్పవిగ్రహమునకు పూజ జరిగినది. తరువాత సువాసినలపూజ, దంపతి పూజ జరిగినవి.

మహారాణిదేవివారు మహామంత్రిలవారిని, చిన్న చానమ్మను భూరి దక్షిణతాంబూల భూషణాంబరములతో సత్కరించినది. సాష్టాంగ ప్రణామములు చేసినది. తాను గొంటూరి ఉదయరాజు పాత్రినసీ - మహామంత్రిలవారి పితామహులైన భాస్కరామాత్యులవారు ఆయనకు అమాత్యులు కావడంవలన తమకు మహామంత్రిగారు ఆప్తవర్గంలోని వారని మనవిచేసినది. చిన్న చానమ్మను దేవతాస్త్రీని చూచినట్లు మహాభక్తితో నేవించి వినయముగా పునఃపునః ప్రణామములు చేసినది.

బహిర్ద్వారమువరకు సాగనంపవచ్చిన వృద్ధపరిచారికతో మహామంత్రిగారు అర్థోక్తిగా “మహారాజులవారు కూడ స్వయముగావచ్చి అర్చనచేయించుకొనిన బాగుండెడిది” అనిరి. దానికి వృద్ధపరిచారిక మెల్లిగా రహస్యము చెప్పినట్లు “ఎవరూ హము జరిగిన తరువాత మహారాజులవారింతవరకు అంతఃపురప్రవేశము చేయనేలేదు” అనినది. అంతఃపురరహస్యము వెల్లడించినందులకు పశ్చాత్తాపము పొంది వెలవెలపోయినది.

మహామంత్రిగారికి విషయములు పూర్తిగా అవగాహన అయినవి. మనుమసిద్ధి మహారాజులవారు కుండమాదేవి అను వేశ్యను ఆదరించుచుండిరని తెలియును. ఐతే సకలసద్గుణరాశి, పతివ్రత అగు కులపత్నిని సంపూర్ణముగా నిరాదరించి, ఆమెకు చిత్తకోభకలిగించిరని తెలియదు. ఆవిషయము లిప్పుడు తెలిసినవి. తమకు కర్తవ్యము బోధపడినది.

మహామంత్రి గారు గృహమునకు తిరిగివచ్చిన తరువాత భోజనము కూడ చేయలేదు. నలువర శిష్యులను గంటములతో, తాళపత్రములతో దగ్గరనుంచుకొని దేవతామందిరమున పద్మాసనములై కూర్చొనిరి. ఇష్టదేవతా ప్రార్థనముచేసి రచన ప్రారంభించిరి. వారు కనులుమూసికొని సాహిత్యసమాధి యందుండి అనర్గళముగా గాంగనిర్దురపద్యక్ థారాళవాగ్ధాటిగా పద్యములను చెప్పుచుండిరి. శిష్యు లొక్క రొక్కరొకపద్యమును వరుసగా తాళపత్రములపైన గంటములతో లిఖించుచుండిరి. సాహిత్య ఆవేశములో వారికి వెలువడిన పద్యధారాపాతమున గద్యములు దొర్లుట జరుగలేదు. తెల్లవారుఝామున బ్రాశ్చీముహూర్తమునకు నిర్వచనోత్తరరామాయణము సంపూర్ణమైనది.

రెండు దినములలో శుభముహూర్తమున కృతిసమర్పణ సభ జరిగినది. కళావిశారదుడై, సాహిత్యమర్జ్జుడై, భావకుడైన మనుమసిద్ధి మహారాజులవారికి నిర్వచనోత్తరరామాయణములోని యెత్తుగడ ఆశ్చర్యమును కలిగించినది. శ్రీరామచంద్రుడు ఉత్తమ నాయకుడని చెప్పి, ఆయన కథ యెక్కడ నుంచి యెత్తుకొని నప్పటికి రసవంతమనిచెప్పి - కృతిపతి వంశవర్ణన సూర్యవంశవర్ణనగా శ్రీరామచంద్రునితో నిలుపు చేయబడినది. మహారాజులవారికి మహాకవుల భావమేమిటో స్ఫురించినది. శ్రీరామచంద్రులవాంఛించు ప్రయోగింపబడుచున్న వర్ణనావిశేషములు, అప్పువారిని నిష్కారణముగా

ఆమున పరిత్యజించుట - ఆమె లోకోత్తరపతివ్రత - జగన్మాత. ఆమె దుఃఖము అరణ్యములను పర్వతములను దుఃఖమయము చేసినది. ఆమె విప్రయోగము సాహిత్యభూషణముగా త్రింపబడినది. తనకు తానై త్యజించిన శ్రీరామచంద్రుడు కూడ రోదించెను. తపించెను. శ్రీరామచంద్రుడు తమవంశమునకు మూలపురుషుడు. ఆదర్శపురుషుడు.

నిష్కారణముగా పరిత్యక్త అయిన సీతామహాదేవి గర్భవతి. ఆమెకు ఆపదలేమివచ్చునో యని తహతహలాడి పోయినది సభ యంతయు. మహారాజులవారితో సహా సభవారందరు సీతా అమ్మవారితో కలసి రోదించిరి. మహాకవులీకావ్యవస్తువుగా రామాయణ ఉత్తరభాగమును - దుఃఖాంత భాగమును స్వీకరించిన కారణమేమిటని పండితులు శోధింప నారంభించిరి. కథ నడచిపోవుచున్నది. సీతామహాదేవికి వాల్మీకి మహామునుల ఆశ్రయము లభించినది. కుశలవులు జన్మించిరి. కుశలవులకు ఉపనయనములైనవి. వాల్మీకి మహాముని విద్యాబుద్ధులు చెప్పెను. శ్రీరామచంద్రుని అశ్వమేధయాగము కారణముగా కుశలవులు తమ పరాక్రమమును చూపిరి. సీతామహాదేవి మరల శ్రీరామచంద్రుని కలసికొన్నది. మహాకవులు చేసిన ముగింపు సభలోని పండితులకు పామరులకు అప్లందమును కలిగించినది. వాల్మీకి ఉత్తరకాండలో సీతారామచంద్రులకు పునస్సమాగమము జరుగలేదు. మహాకవి తిక్కనగారేదో ప్రయోజనమును సంభావించి సీతారామచంద్రులకు పున

స్వమాగమమును కల్పించిరని భావుకులు గ్రహించిరి. మహారాజులవారికి కవిహృదయము బోధపడినది. తమ కర్తవ్యము బోధపడినది.

మహారాజులవారివదనము ఆలోచనావ్యగ్రతను చూపుచున్నది. ఆయన సింహాసనమునుండి లేచి మహాకవి తిక్కన గారిని చూచుచు “నేనించుకుంటాము” అని విన్నవించి సభామర్యాదలతో సభను ముగింపుచేయక చరచరా వెళ్లిపోయిరి. పరమసాధువైన రాజోత్తముడు సభామర్యాదలను పాటింపక, సభను ముగింపుచేయక, తాము కోరి నిర్దిష్టచేసిన ఉత్తమ కృతిని అవధరించి, మహాకవిని సముచితముగా సమ్మానింపక - లేచి వెడలిపోవుట సభాస్థారులందరకు అచ్చెరువు కలిగించినది. లౌకికవ్యగ్రబుద్ధులకుమాత్రము దీనియందు పరమనిశూధమైన రాచకీయమున్నదని తెలిసినది. సీతామహాదేవి దుఃఖము మహారాజులవారికి దుఃఖాతిరేకము కలిగించినది - ఆయన అపూర్వముగా చలించిపోయెనని సభాస్థారులందరకు తెలిసినది.

మహామంత్రి గారు స్వగృహము చేరునప్పటికే అక్కడ అంతఃపురపరిచారికా బృందమువారు వేచియుండిరి. స్త్రీపరిచారికలు స్వయముగా మోసికొనివచ్చిన మేనా యున్నది. మహారాజులవారి అంగరక్షక బలములోని ఆర్వరికదళపతి పరివారముతో నుండెను. మహామంత్రిలవారు సమీపింపగా వారందరు వందనములు చేసిరి. మహామంత్రిలవారు అంగ

రక్షకదళపతిని ప్రశ్నార్థకముగా చూచిరి. అతడు అంజలి బంధించి “మహారాజులవారు మహారాణీదేవివారు తమకు విన్న పాలు పంపుకొన్నారు. తమరిని అమృత్యువారిని అంతఃపురంలో నేవించుకోవడానికి అవకాశం ఇవ్వవలసినదిగా ప్రార్థనలు మనవి చేయుమన్నారు” అని విన్నవించెను. మహామంత్రిల వారు హర్షపులకాంకితులై శిరఃకంఠము చేసిరి.

అంతఃపురపరిచారికలు మోయుచున్న మేనాలో చిన్న చానమ్మ వెంటరాగా మహామంత్రి తిక్కనగారు అశ్వారూఢులై బయలుదేరిరి. వెంట మహారాజులవారి అంగరక్షకదళము నేవించుచు వచ్చినది.

అంతఃపుర బహిర్ద్వారముకడనే మహారాజులవారు మహారాణీదేవి వారితోకలసి పూర్ణకుంభముతో మహామంత్రిగారికి ఆయన భార్యకు స్వాగతము నివేదించిరి. అంతరద్వారముదగ్గర పాదప్రక్షాళనములు మహారాజదంపతులు స్వయముగాచేసి తోడ్కొనిపోయిరి.

మహామంత్రిలవారిని ఆయన భార్యను ఉన్న తాసనము లందు ఆసీనులనుచేసి సర్వరాజలాంఛనములతో, సర్వదేవ లాంఛనములతో మహారాజులవారు మహారాణీదేవివారు దంపతి పూజచేసిరి. మహారాణీదేవివారు చిన్న చానమ్మకు మరల మరల ప్రణామములనుచేసిరి. “అమృత్యూ! తమరు తపస్సిద్ధులు. పతివ్రతాశిరోమణులు. తమ పాదములను నేవించుకున్న మహా

భాగ్యమువలన నాకు అభీష్టసిద్ధి కలిగినది. స్త్రీకి ముఖ్యముగా కావలసినది భర్త అనురాగము. అది మీపాదసేవవలన నాకు లభించినది.” అని అంజలిబంధముతో విన్నవించగా చిన్నచానమ్మ మందస్థితముచేసి మహామంత్రిగారి కన్నులలోనికి చూచినది.

మహారాజీదేవివారు కూడ మహామంత్రిలవారిని చూచుచు “బాబయ్యా! నాకు తమరు చేసిన మహాపకారము నకు జన్మాంతము ఋణపడితిని” అనిరి. మహామంత్రిగారు చిరు నవ్వుతో “అమ్మా! నేను నావిధ్యుక్తధర్మముచు మాత్రము నిర్వహించితిని. నేను నాప్రభువులవారికి ధర్మమార్గమును నిరూపింప జాలకపోయితినేని యీమహారాజ్యమును ధర్మమార్గమున నడిపించుటకు సామర్థ్యము కలిగియుండునా? నా ప్రభువుల కుటుంబము సుఖసంపదలతో నుండునట్లు చూచుట నాకర్తవ్యమే కదా!” అని సమాధానమును చెప్పిరి. మహారాజీదేవివారు “బాబయ్యగారు మహాపండితులు. ఏమైనా సమర్థింపగలరు. మరి మాకు వ్యక్తిగతముగా జరిగిన ఉపకారము మాటేమిటి? శ్రుతజ్ఞత మనవి చేసికొనడము రాజకుటుంబమువారికైనా తప్పని కర్తవ్యమే. గొంటూరి మండలములో నాపుట్టింటివారు నాకు ‘అరణము’గానిచ్చిన గ్రామములలో అయిదు గ్రామములను అమృత్యుగారికిని నాలుగు గ్రామములను తమకును వెరసి తొమ్మిది గ్రామములను దంపతిపూజాసమయమున తాంబూలదక్షిణగా సమర్పించుకొనుచున్నాము.” అని ఆమె పాదాభివందనముచేయగా మహారాజులవా రామెను అనుసరించిరి.

మహాకవి తిక్కనగారు వేదోక్తముగా ఆశీర్వదించి మరల నిర్వచనోత్తరరామాయణములోని “శ్రీరాస్తాం” అను శ్లోకమును శ్రీరాగమధురముగా నోట ననిరి.

మహారాజులవారు మహారాణీవారు మరల బహిర్ద్వారమువరకువచ్చి వీడ్కోలుచెప్పిరి. గృహముచేరిన తరువాత చిన్నచానమ్మ మహామంత్రి గారిని ప్రశ్నించినది. “ఐతే స్వామీ! ఉత్తరరామాయణమున తమరు సీతారామచంద్రులకు పునస్సమాగమము కల్పించిన దిందులకా?” ఆప్రశ్నకు మహామంత్రి గారు మందస్థితముచేసి “నేను కవిని, మంత్రిని, ఆగమరహస్య వేత్తలైన కొమ్మనామాత్యులవారి కుమారుడను. ఆగమరహస్య మేమిటనగా లక్ష్యణునిచేత నేవింపబడుచున్న సీతారామ చంద్రులు ప్రణవస్వరూపులు. వారు విడిపోయి ఉండనే ఉండరు. కోదండము ధర్తస్వరూపము. ధర్తరక్ష. శ్రీరామార్చన చేయునప్పుడు కోదండమును ధరించిన శ్రీరాముడు సీతాయుక్తుడై, లక్ష్మణ నేవితుడై యుండగా చేయవలెనని ఆగమ శాసనము. ఉత్తరరామాయణమున నేనుచేసినది ఆగమోక్తమైన ముగింపు” అని సమాధానమును చెప్పిరి.

13

మరునాటి ఉదయము మహామంత్రి తిక్కనగారు స్రాత స్సంధ్యాకాలానుష్ఠానములు ముగించుకొని దేవిడికి ప్రయాణ మగుచుండగా శిష్యుడు కేతన వచ్చి “తమ చిన్ననాటి సహాధ్యాయులు

యులు పండితారాధ్యుల బ్రహ్మరుద్రయ్యగారు పంపగావచ్చితినని భట్టాకడు దర్శనమునకై వేచియున్నాడు” అని చెప్పెను.

మహామంత్రి తిక్కనగారు వెలుపలకువచ్చి భట్టనకు స్వాగతముచెప్పి లోనికి తోడ్కొనిపోయి ఆసీనునిచేసిరి. కుశల ప్రశ్నాదికము చేసిరి. మరియు భట్టుతో “శివశ్రీ బ్రహ్మరుద్రయ్యగారు మాకు కాశీలో సహాధ్యాయులు. మాకు శ్రీవిశ్వేశ్వర శివాచార్యులవారు కూడ సహాధ్యాయులే. మేము మువ్వరము ఆప్తమిత్రులము. ఈమధ్య బ్రహ్మరుద్రయ్యగారి క్షేమ సమాచారములు తెలియుటలేదు పల్లెకొండ సమీపమున వారు ఆశ్రమము నిర్మించుకొనియున్నారని పల్లెకొండప్రభువులకు, ఎఱ్ఱగడ్డపాటిప్రభువులకు రాజగురువులుగా నున్నారని వింటిమి. వారి తపస్సు నిరభ్యంతరముగ సాగుచున్నదికదా? మీరు తెచ్చినవార్త లెట్టివి” అనిరి.

భట్టు వినయముగా శిరస్సువంచి ‘చిత్తము. చిత్తము’ అనుచు తాను తెచ్చిన లేఖను దగ్గరలోనున్న కేతనగారి చేతులలో నుంచెను. దానిని కేతనమహామంత్రిలవారి కంఠీయ పోవగా, వారు కేతనను చదువుమనిరి. కేతన లేఖను పఠించెను.

“శ్రీమద్యజ్ఞనయాజన అధ్యయన అధ్యాపన దాన ప్రతిగ్రహ పట్కర్త నిరతులును, బుధారాధనవిరాజమానులును, ఉభయకవిమిత్రులును, వేదమూర్తులును అయిన బ్రహ్మశ్రీ కొట్టరువు తిక్కన మహామాత్యులవారి దివ్యసన్నిధికి—

యాదవకులరాజచంద్రులు, కారుణ్యరఘురాములు, ఆత్రేయగోత్రోద్భవులు అగు కాటమరాజప్రభువులవారి రాజగురువు పండితారాధ్యుల బ్రహ్మరుద్రయ్య నిశ్యమూ త్రికాలము లందును అనేకనమస్కారములు చేసి కళ్యాణభావపురస్సరముగ చేయు విన్నపములు.

మేము ఎఱ్ఱగడ్డపాడునందు కుశలము. అచ్చట తమ సకలసంతోషాతిశయములను వ్రాయించి పంపుచురావలెను.

ఎఱ్ఱగడ్డపాడు రాజ్యశ్రీమయందు వర్షములు లేక ఊమము వచ్చి యాదవవంశోద్భవులైన కాటమరాజచంద్రుల పశుగణమునకు గ్రాసముకూడ లభించుటలేదు. మీప్రభువులవారి యేలుబడిలోని లగకమల, పాలకొండ, నల్లమల మొదలగు పర్వతప్రదేశములందున్న అరణ్యములలోని పచ్చికపట్లలో మారాజచంద్రుల గోగణమును మేపుకొనుటకు ఆసుమతి లభింపజేయుదురని మిక్కిలి ప్రార్థించుచున్నాము. ఇందుకుగాను పుల్లరిగా, మా ఆలమందలు మీరాజ్యమునందుండగా పుట్టిన కోడెలను సమర్పించుకొందుము. మన్నింపవలెను. తమ ఆజ్ఞలు శిరసావహించి తెచ్చుటకు మాభట్టుకు ఉత్తరువులిచ్చినాము.

ఇవియే అనేక విన్నపములు.

దివ్యచిత్తమునకు లేవలెను.

ఇట్లు విధేయుడు,

“పండితారాధ్యుల బ్రహ్మరుద్రయ్యవ్రాలు”

అని కేతన లేఖను చదువుట ముగించి మహామంత్రులవారి వంక్ష చూడగా- ఆయనలేఖను స్వీకరించిరి.

మహామంత్రులవారు భట్టును చూచుచు “ఎఱ్ఱగడ్డపాటి సీమలో వర్షాక్షౌమం అంత తీవ్రంగా ఉన్నదా! పాపం- పశుగణానికి యెంత కష్టంగా ఉన్నదో” అనిరి.

భట్టు అంజలి బంధించి “మనవి చేసుకుంటాను. నాలుగు సంవత్సరములుగా మాసీమలో వర్షములు లేవు. పశువులకు గ్రాసము లేదు. కొన్నిచోట్ల బావులలో త్రాగుటకు కూడ నీరు లేదు. పశువులస్థితి దుర్భరముగా నున్నది. మారాజచంద్రులు కులదేవత గంగానమ్మ ఉత్సవములు చేయించిరి. రాజచంద్రుల తల్లిగారు వెద్దిమాదేవిగారు స్వయముగా గంగానమ్మకు పూజలు చేసిరి. జగములుబ్రోచు జగదంబకు కరుణకలుగలేదు.

మాప్రభువులకు ఆవులైన పల్లెకొండ ప్రభువులగు చల్లపిన్నమనాయకులతో సంప్రతించి రాజగురువులైన బ్రహ్మ రుద్రయ్యగారి దర్శనముచేసి విన్నవించుకొనిరి. వారు ఎఱ్ఱగడ్డ పాడునకు విజయముచేసి పరిస్థితులను స్వయముగా చూచిరి. గోగణముయొక్క బాధ వారికి కళ్లనీళ్లపర్యంతమైనది. వారికి ఆ బాల్యమిత్రులైన తమ సహాయమును అర్థించుటకు నిశ్చయించుకొనిరి. తమరు వారికి ప్రాణమిత్రులని, కరుణాసముద్రులని, వారి అభ్యర్థనను తప్పకమన్నింతురని—లేఖ వ్రాసి— మారాజచంద్రుల సమ్మతితో నన్ను తమ పాద సన్నిధానమునకు పంపిరి” అని విన్నవించెను.

అక్షరములు. సోమ సూరి, చారిత్రక నవల.

~~మహారాజుల~~ తిక్కనగారు భట్టును చూచి “మేము మా ప్రభువులవారితో మనవిచేసి ప్రత్యుత్తరం వ్రాయిస్తాము” అని కేతనను చూచుచు “భట్టుకు వసతి యేర్పాట్లుచెయ్యి” అనిరి. కేతన ‘చి త్తం’ అని చెప్పి భట్టును తోడ్కొనిపోయెను.

మహారాజులవారి ఆలోచనామందిరమున బ్రహ్మరుద్రయ్య గారి లేఖ పరిశీలనకు వచ్చినది. మహారాజులవారి ఆజ్ఞతో ప్రబంధాంకం అన్నంభట్టు లేఖను చదివి వినిపించెను. మహారాజులవారు సేనాపతులైన ఖడ్గతిక్కనగారి వంకచూచుచు “తమ ఆభిప్రాయం” అనిరి.

ఖడ్గతిక్కనగారు దీర్ఘమైన నిట్టూర్పువిడచి “కాటమ రాజు, చల్లపిన్నమనాయడు నాకు శిష్యులు. నాయందు భక్తి గలవారు. నాదగ్గర ఖడ్గవిద్య నేర్చినప్పుడు నన్ను దైవముగా ఆరాధించినవారు. కాటమరాజుపై నాకు మిక్కిలి వాత్సల్య భావమున్నది. కాని మన మీసమస్యను రాజకీయదృష్టితో పరిశీలింపవలసియున్నదికదా! యాదవులు మన రాజ్యమునకు వైరివర్గములోనివారు. వారికి అద్దంకి పాలకులతోను పల్లవ రాజైన కాడవపతితోను మైత్రి కలదు. అనగా మన ముఖ్య శత్రువులకు యాదవులు ఆవులన్నమాట. అట్టివారిని యేమిష చేతగాని మన రాజ్యములోనికి రానీయరాదు. గోగణమును మేపుకొనుటకై నా రానివ్వరాదు. శత్రువులందు కరుణా దృష్టి పనికిరాదు. అది పామునకు పాలుపోసినట్లే కాగలదు. వీలైన వారిచి త్తము” అని చెప్పిరి.

మహారాజులవారు మహామంత్రి గారి వంక సాలోచనగా చూచిరి. మహామంత్రి గారు ఖడ్గతిక్కనగారి వంకచూచి మరల మహారాజులవారిపై దృష్టినిలపి “నేనాపతులవారు చెప్పినది నీతి సమతముగా నున్నది. యాదవులకు మనకు మధ్యగల పగకు ఆది యేదో యుండవలెను. ఆది కలదానికి అంతము తప్పదు. అంతము యీనాడేల కాకూడదు? నిజముగా పగను పగచేత జయింపలేము. సాధింపలేము. పగను జయింపగలిగినది మైత్రి. యాదవులందు మైత్రిని ప్రయోగించి చూచుదము. ఆది ఫలించినచో అద్దంకిపాలకులకు కాడవపతికి యాదవుల స్నేహబలము పోగలదు. మనమైత్రిని యాదవులు నిరాదరించి నచో మనకు క్రొత్తగా కలుగు నష్టము లేదు. యాదవుల గోగణము జలగ్రాసములు లేని విపత్తునందున్నది. మనము మానవతాదృష్టిని విస్తరింపరాదు. గోవులు భారతీయులందరు పూజింపవలసినవి. శత్రువుల గోవులను కూడ పూజింపవలసినదే.” అని విన్నవించిరి.

మహారాజులవారు “అవును దుర్భిక్షమువచ్చి పశు గ్రాసములేక జలములేక గోగణము మహావిపత్తునకు లోనైనప్పుడు మనము సహాయము చేయవలసియున్నది. పైగా వారు అర్థించుచున్నారు. నిజమునకు వారి గోగణమునకు కలిగిన ఆపదనుబట్టి వారి అభ్యర్థనము లేకపోయినను మనము గోగణసహాయము చేయవలయును. కావున ఆడవులలో

మాత్రము పశువులను మేపుకొనే నియమముతో అనుమతిని పంపవచ్చు. అది ధర్మం. కష్ట అట్లే వ్రాయించండి.” అని ఆనతిచేసిరి.

భట్టు తన రాయబారము ఫలించినందులకు సంతోష పడుచు, అనాటి రాత్రికే కష్టను తీసికొని తిరుగు ప్రయాణమును చేసెను.

14

మనుమసిద్ధి మహారాజులవారు, మహామంత్రి తిక్కన గారికి ప్రతిదినము మహాభారత ఆంధ్రీకరణమును గురించి మనవి చేయుచుండిరి. తమ తండ్రిగారు తిక్కదేవమహారాజుల వారి చివరికోర్కె మహాభారత ఆంధ్రీకరణమని - దానిని మన్నింపుడని-మహారాజులవారు నిత్యస్థానము చేయుచుండిరి. రాజకీయసమస్యల భారమువలన కొన్నినాళ్లు, ముఖ్యావసర కార్యకలాపములనలన కొన్నినాళ్లు వ్యవధి కావలెనని మహామంత్రిగారు చెప్పుచుండిరి. చతుర్ద్వేదములను యాస్కుని నిరుక్తసహాయముతో పరిశీలించవలసియున్నదని, ఉపనిషద్వ్యాఖ్యానములు చూడవలసియున్నదని, బ్రహ్మసూత్ర భాష్యము, గీతాభాష్యము పరిశీలన చేయవలసియున్నదని - అప్పుడుగాని పంచమవేదమగు మహాభారతమును రచించిన వేదవ్యాసహృదయము బోధపడదని భావించి ఆకార్యక్రమమును పూర్తిచేసిరి.

నారాయణుని నరులలో నుత్తముడైన అర్జునుని, సరస్వతీ, దేవిని, వేదవ్యాసుని సంప్రార్థించి మహాభారతమును స్పృశింప వలయును. వారివారి ఉపాసనాపూజలను యథావిధిగ నిర్వహించిరి.

సంస్కృతమహాభారతమును పదునెనిమిదిపర్వాయములు. పారాయణచేసిరి. నన్నయభట్టారకులవారి ఆంధ్రమహాభారతము వారికి బాల్యమునుండి కంఠగతమే. అనేకమంది శిష్యులకు వేదపాఠము చెప్పట మాత్రమేగాక - తమకు ఏకపుత్రుడైన కొమ్మనకు యెనిమిదవయేట ఉపనయనసంస్కారముచేసి అధ్యాపనగురువులై గోత్రఋషులకు తృప్తిని కలిగించిరి. ఇప్పుడు మరల నేమి చేయవలయునని చెప్పి మహాభారత ఆంధ్రీకరణమును చేపట్టుటకు అడ్డు చెప్పుదురో యని మహారాజుల వారు ఆందోళన పడుచుండిరి.

ఆదినము మరల మహారాజులవారు మహాభారత ఆంధ్రీకరణమును గురించి ప్రస్తావించిరి. తమ తండ్రిగారి చివరి కోరికను తీర్పుడని ప్రాధేయపడిరి. మహామంత్రి గారు “ఏలినవారికి తెలియని విషయము కాదు. మహాభారత ఆంధ్రీకరణము సముద్రమును తరించుటవంటిది. అందుచేతనే నన్నయభట్టారకులవారు ‘అమలినములైన తారకాసముదయములను లెక్కించుట, సర్వవేదశాస్త్రముల పారమును పొందుట, భారత సముద్రమును తరింపనీదుట, విధాతృనకైనను నేరబోలునే’ అనిరి.” అని మెల్లిగా పలికిరి.

అక్కడనే సమావిష్టులైయున్న సేనాపతులు ఖడ్గతిక్కన గారు కల్పించుకొని “నన్నయభట్టారకులవారు చెప్పినది కేవలము అతిశయోక్తి అలంకారము. ఆమాటలకు అతిశయోక్తిగానే అర్థము చేసికొనవలెను. లేనప్పు డది అసందర్భమే. సృష్టికర్తయగు విభాతసృష్టిలో అల్పమైన సముద్రమును అతడే తరింపజాలక పోవడమేమిటి? సృష్టికర్తకు అతని సృష్టి అతీతముగా నున్నదనుట అతిశయోక్తి కానిచో హాస్యాస్పదమే.” అని మందస్థితము చేసిరి.

మహారాజులవారు పూనుకొని “సేనాపతులవారు చెప్పినది లెస్సగా నున్నది. మీరు ఆంధ్రమహాభారతరచనకు పూనుకోవలసినదని ఆంధ్రావళి కోరుచున్నది. మీరు కవి బ్రహ్మలు. భారతసముద్ర తరణము మీకు కష్టము కానేకాదు. మీరు భారతరచనకు పూనుకోవలసినదని బుధాదేశము. మహాకవిత్వదీక్షాసమర్థులైన మీకు గాక మరెవ్వరికిగాని సాధ్యమగు పని కాదిది. మహాభక్తులు, వైదికమార్గపరినిష్ఠులు, వ్యాసనిర్మితసర్వపురాణరహస్యవేత్తలు, మీ రీభారమును వహింపకతప్పదు” అని ప్రాథేయపడిరి.

మహామంత్రి తిక్కనగారు “ఆంధ్రకవిత్వవిశారదుడైన నన్నయభట్టారకులవారు విద్యాదయితులు. ఆయనను అనుసరింపవలెనను కౌతుకము నాకును కలుగుచున్నది. కాని మనస్సు నందు శంక కొంచెమున్నది. ఆలోచనకు కొంచెము వ్యవధి

కావలెను.” అనిరి. మహారాజులవారు “మహాకవీ! మీరు పరతత్త్వవేత్తలు. తత్ప్రసాదాపాదిత కవిత్వతత్త్వనిరతి శయానుభావానంద భరితాంతఃకరణులు. ఆంధ్రావళి విన్నపమును మన్నించినందులకు ధన్యవాదములు” అని శిరస్సు వంచిరి.

ఆసాయంకాలము మహామంత్రిగారు గృహము చేరునప్పటికి ప్రదోషసమయమగుచున్నది. బాలకొమ్మన వేదపారాయణము నుపక్రమించుచు మధురషడ్జమమున వేదవ్యాసధ్యానము చేయుచుండెను. “ఓం నమః శ్రుతి శిరః పద్మపండూర్తాండమూర్తయే బాదరాయణసంజ్ఞాయమునయేశివవేశనే” ఆ శ్లోకము మహామంత్రిలవారి మనస్సునందు ప్రవేశించి వేదవ్యాసులవారి సన్నిధానమును ప్రసాదించినట్లు చూపినది. ఆయన నాలుగు మోములు లేని బ్రహ్మయని, రెండు చేతులే గల నారాయణుడని, ఫాలలోచనము లేని పరమశివుడని, మనస్సు వినమ్రమైపోయినది. ఆయన మాహాత్మ్యమునకు పరవశమై పోయినది.

మహామంత్రిలవారు సాయంకాలానుష్ఠానము చేయునప్పుడు, భోజనముచేయనప్పుడు, శయనమందిరమునకు వెళ్లినప్పుడు, మనస్సు వేదవ్యాసులవారిని గురించి ఆలోచించినది. ఆయనయందే లగ్నమైనది. వేదవ్యాసమయముగా నున్నది.

తండ్రిగారిని స్మరించి, గురుధ్యానముచేసి, ఇష్టదేవతాధ్యానముచేసి కన్ను మూసికొనిరి. కన్నులుమూయగా మరల

వేదవ్యాసదర్శనమే. వేదవ్యాసులవారిని ధ్యానించుచు నిద్రించుటకు ప్రయత్నించిరి. మనస్సు ఆనందభరితముగా నున్నది. నిద్రపట్టినది తెలియదు.

నిద్రలో సుఖస్వప్నముల తరువాత సుఖస్వప్నములు. వేదవ్యాసులవారి దర్శనమై ఆయన అనుగ్రహము లభించినట్లు వ్యాససంప్రదాయపరంపరలో జగద్గురు పదస్థులైన శ్రీవిద్యా తీర్థమహాస్వాములవారి సేవాభాగ్యము లభించినట్లు, అమ్మవారు శారదాదేవి మందస్థితముతో అభయవగముద్రలతో కటాక్షించినట్లు సుఖస్వప్నములు.

ఇంతలో మెలకువ వచ్చినది. జలప్రాశనముచేసి మరల శయనించిరి. మరల నిద్రపట్టినది. మరల సుఖస్వప్నములు. తండ్రి గారు సాంగవేదవేది కొమ్మనామాత్యులవారు దర్శనము అనుగ్రహింపగా తాము ప్రణామముచేయుటయు వారు దీవించి “నీవు మున్ను “కిమస్థిమాలాం” అని రచించిన శ్లోకమును గాఢాదరముతో నవధరించి భక్తవత్సలుడగు హరిహరనాథస్వామి నీదెస దయాళుడైయుండి నిన్ను కృతార్థునిచేయుటకు సంకల్పించి స్వర్గమందున్న నాకు తన చిత్తమునందుగల కారుణ్యము నెరుగు శక్తిని ప్రసాదించి, నన్ను ఆకర్షించి, నాసేవను స్వీకరించి, నీకు దర్శనము అనుగ్రహించుటకు విజయము చేసిరి.” అని చెప్పగా హరిహరనాథుని దివ్యస్వరూపము వారికి గోచరమైనది.

కరుణారసము పొంగివచ్చుచున్నట్లుగా శిరస్సునందున్న చంద్రరేఖనుండి అమృతము జాలువారగా - నాభియందు ధవళ పంకజము సురభిచందనమువలెనుండగా - లోకరక్షణమునకు చిహ్నముగా గరళకంఠముతోపగా - ఉరమునందున్న శౌస్తుభ రత్నము ఉదయించుచున్న సూర్యబింబమువలె ప్రకాశించు చుండగా - గంగా యమునానదుల సంగమమువలె కాంతి పూరముతో - హరిహరనాథుని దివ్యమంగళ విగ్రహము సన్నిధినిచేయగా - తిక్కనగారు భక్తితో సాష్టాంగదండప్రణామములుచేసి - ప్రక్కగా నిలువబడి - వినయముగా లలాటోపరిభాగమున అంజలిఘటించి యుండగా - హరిహరనాథుడు దయామధురమైన మందస్థితముతో ప్రసన్నతతో తిక్కన గారిని చూచుచు - 'నీవు మత్పాదనిరంతరస్తరణ భావముకలిగిన వైదికమార్గవర్తనుడవు. పారాశర్యునికృతి పంచమవేదమను ప్రఖ్యాతినిపొంది జనుల కారాధ్యమైనది, నీవు దానిని తెనుగు భాషలోనిర్మించుట భవ్యపురుషార్థఫలము. ఆకృతిని నాకంకితము చేయుమనిఅర్థింపవచ్చుతిని' అనిరి. అంత తిక్కనగారు మరలమరల ప్రణామములుచేసి తండ్రిగారి వంకచూచిరి. ఆయన సమ్మతింపుమని శిరఃకంపనము చేసిరి.

అంత తిక్కనగారు హరిహరనాథునికి అంజలించి 'అల్లుడైన నాయం దులిచ్చెరువుగా నీకారుణ్యక్షీరాంబుధి నుంచితివి. నాకవితావాణి నీకృపాప్రసాదఫలము. నాకు జన్మాంతరదుఃఖములను పోగొట్టుము.' అని సాష్టాంగదండప్రణామములు

చేయగా హరిహరనాథుడు 'జననమరణాదులైన దురితములు తొలగు వెలుగు నీకిచ్చితిని.' అని చెప్పి అంతర్హితుడయ్యెను. తిక్కనగారు ఆనందపరవశత్వము ననుభవించుచుండగా స్వప్న భంగమైనది.

తిక్కనగారు కనులు తెరిచిచూడగా - ఉషఃకాలము సమీపించుచున్నది. భరద్వాజపక్షి కలకలరావము చేయుచున్నది. గురుభ్యానము, ఇష్టదేవతాభ్యానముచేసి, తిక్కనగారు కాల్యకరణీయముల కుపక్రమించిరి.

15

మహారాజులవారి ఆలోచనామందిరమున మనుమసిద్ధి మహారాజులవారు కొలువు తీర్చియుండిరి. నేనాపతులు ఖడ్గ తిక్కనగారు, కోశాధిపతి ఆత్మకూరు గురునాథుడు, ప్రబంధాంకం - అన్నంభట్టు, భవ్యభారతి బయ్యనగారు పరివేష్టించి తమ తమ ఆసనములందుండిరి. మహామంత్రి తిక్కనగా రింకను వచ్చి యుండకపోవుటచేత వారి యాసనము అలంకరింపబడి యుండలేదు.

మహారాజులవారు ఆసీనులైయున్న మంత్రులను చూచుచు "నిన్న మహామంత్రులవారు ప్రసన్నముగా నుండిరి. మహాభారతరచన చేయుడని ప్రార్థించినప్పుడు వారు ప్రసన్న లలితముగా నుండిరి. ఆప్రసన్నలాలిత్యమునందు వేదవ్యాస భట్టారకులవారియొక్క నన్నయ భట్టారకులవారి యొక్క తేజస్సులు సమ్మిళితమైనట్లు - గంగా యమునా సంగమ ముల

కాంతిపూరమువలె తోచినది. ఆలాలిత్యతేజోరేఖ వారు భారత రచనకు పూనుకొందురన్న విశ్వాసమును కలిగించినది.” అనిరి.

ఆత్మకూరి గురునాథుడు “ఏలినవారు చెప్పినది చక్కగా నున్నది. మహామాత్యపాదులవారి ముఖమున నూత్నమైన తేజోలాలిత్యము తాండవించుచున్నది. సాంగవేదవేది కొమ్మన దండనాథులవారి ప్రసన్నత నాకు మహామాత్యపాదులవారి ముఖమున గోచరించినది. వారు భారతము ఆంధ్రీకరించి ఆంధ్రావళికి మోదమును చేకూర్చెదరని విశ్వాసము దృఢతర మగుచున్నది.” అనెను.

సేనాపతులు ఖడ్గతిక్కనగా రందుకొని “నిన్న మహా మంత్రిగారి ముఖము నూత్న తేజోవిలసితముగా నున్ననూట నిజము. ఆతేజస్సునందేదో వినూత్నరేఖయున్నది. పూర్వము శృంగేరిలో హరిహరనాథవిగ్రహములను దర్శించినప్పు డాయన పొందిన ఉద్వేగవైఖరి నిన్న మరల ఆయన ముఖమునందు నాకు గోచరించినది. నేను బాలుడనైయుండగా సారకవితాభి రాములె న మాపితామహులను చూచియుంటిని. వారి తేజస్సు లోని స్నిగ్ధత నిన్న మన మహామంత్రిలవారి ముఖమునందు నాకు మరల కన్పించినది.” అనిరి.

భవ్యభారతి బయ్యనగారు “మహామాత్యపాదులవారు వ్యాసహృదయమును వ్యాసదార్శనిక రహస్యమును అవ గాహన చేసికొనిన మహామనీషామణి. ఆదార్శనిక తాత్త్విక

తేజస్సు వారి ముఖమునందు నాకు గోచరించినది. వారు భారతము రచింపగలరని నాకాతేజఃప్రసన్నత తెలివినది.” అనిరి.

ఇంతలో మహామంత్రి తిక్కనగారు లోపలకువచ్చిరి. అన్యోన్య అభివాదనలు జరిగినవి. అందరు తమ తమ ఆసనములందు తిరిగి కూర్చుండిరి. మహామంత్రి తిక్కనగారు మహారాజులవారిని ప్రసన్నమధురముగా వీక్షించుచు “అంధ్ర మహాభారతరచనా భారమును స్వీకరించుటకు తలపోసినాము.” అనిరి. మహారాజులవారు “మహాప్రసాదం” అని చేతులు జోడించి ఆనందబాష్పములు కురిసిరి. సమావిష్టులైన మంత్రులు హర్ష ధ్వనిములు చేసిరి.

మహామంత్రి తిక్కనగారు మహారాజుల వారిని చూచుచు “ఐతే మహాభారతరచనకు రెండు విషయములున్నవి. ఈ మహాభారమును నిర్విఘ్నముగా నిర్వహించుటకు కావలసిన ఆత్మ శక్తిని సంపాదించుకొనవలెను. అనగా దయా ఔంతి అన సూయా శౌచ అనాయాస మాంగల్య అకార్యణ్య అస్పృహదులైన ఆత్మగుణములను బలవత్తరము చేసికొనవలెను. అందులకై త్రయీనిర్దేశితములైన యజ్ఞ కార్యములను నిర్వహింపవలెను. సప్తపాకయజ్ఞములను సమాప్తిచేసి, సప్తహవిస్సంస్థలను పూర్తిచేసి, అగ్నిష్టోమ, అత్యగ్నిష్టోమ, ఉక్థ్యోషోడశీ, వాజపేయ, అతిరాత్రి అష్టోర్యామాదులైన సోమయజ్ఞములను పూర్తిచేసి, సర్వతోముఖ, సర్వపుష్టాగ్నిచయన పౌండరీకాంతము సర్వక్రతువులను సర్వజిద్యాగమును యథావిధిగా

నిర్వహింపవలెను. అయితే హవిస్సంస్థలను పూర్తిచేసి సోమ యజ్ఞములందు అగ్నిష్టోమము పూర్తిచేసిన వెంటనే సోమ యాజియై భారతరచనప్రారంభించి త్రులందు నిర్వహింప వచ్చును.” అనిరి. మహారాజులవారు “గురునాథా! మహా మంత్రులవారి సర్వక్రతునిర్వహణకు సన్నాహములు చేయించు” అనిరి. గురునాథుడు “చిత్తం చిత్తం” అని మహారాజులవారితో అంజలి బంధించి చెప్పెను. మహామంత్రిగారి నొకసారి చూచి- మరల మహారాజులవారిని చూచుచు “మహామాత్యపాదుల వారు వాజపేయక్రతువు పూర్తిచేసినప్పుడు మహాప్రభువుల వారు శ్వేతచ్ఛత్రంపట్టి గౌరవింపవలసియున్నది. ఆనాడు శ్వేత ఛత్రవాహకునిగా నన్ను నియమింపుడని ప్రార్థించుచున్నాను. గురుస్వరూపులైన గురుపుత్రులను నేవించుకొనే భాగ్యం నాకు ప్రసాదించండి” అని ప్రాథేయపూర్వకమైన విన్నపముచేసెను. మహారాజులవారు మందస్థితులై అనుకూల శిరఃకంపనముచేసిరి.

ఇంతలో మహాకవి తిక్కనగారు “మరియొక క్లిష్టపరిస్థితి కలదు.” అని మహారాజులవారిని చూచిరి. మహారాజులవారు చలించి “ఏమిటన్న” అందోళనాదృష్టులను చూచిరి. అప్పుడు మహాకవిగారు “మహాభారతరచన ఆవేశపూరితమైనది. తగిన లేఖకులు లభించినచో ఆవేశభంగము జరుగకుండా సాగుటకు వీలున్నది. సోమయజ్ఞములందు రెండవది ప్రారంభమైన నాటి నుండి సాయంకాలానుష్ఠానమును ముగించుకొని రచనకు కూర్చుని నడిరాత్రివరకు రచనసాగింపవలెను. ఈ అన్నిక్రతు

వులు యథాక్రమముగ పూర్తియగుటకు సంవత్సరమునకు తక్కువకాని కాలముపట్టును. ఆలోగా మహాభారతరచన పూర్తికావలెను. అందుచేత సాహిత్యావేశమున కన్నులు మూసికొని పద్యములు పలుకుచున్నంత వేగమున - లేఖకుడు నిరాఘాటముగ ఘంటము నిలుపుచేయక వ్రాయవలెను. అట్టి లేఖకుడు లభింపవలెను.” అని మహారాజులవారిని మిగిలిన వారిని కలయజూచిరి.

ఖడ్గతిక్కనగా రండుకొని “వేదవ్యాసమహర్షికి గణనాథుడు లభించినట్లు” అనిరి. మహారాజులవారు “ఔను. అట్టి లేఖకోత్తముడు - సంస్కృతాంధ్రోభయ భాషావేత్త - లభించుట దుర్లభమే” అని సంశయమును వెల్లడించిరి. ఖడ్గతిక్కన గారు “సాహిత్యసమాధిలో ఆవేశభరితులై గాంగనిర్భరసదృక్ ధారాశవాధారతో పద్యములు ప్రవహించు సమయమున - అంతవేగముతో ఘంటము నిలువక వ్రాయగల లేఖకులుండుట విశ్వసనీయమేనా?” అనిరి. భవ్యభారతి బయ్యన్నగారు “ఉంటేవారు గణనాథవరప్రసాదలబ్ధశక్తి సమన్వితులు కావాలి” అనిరి. ప్రబంధాంకం అన్నంభట్టు - “నూరు పద్యములవరకు అయితే విన్నవాటిని ధారణవృత్తి వ్రాయవచ్చును. కాని మహామాత్యులవారు చెప్పుచున్నది అతీతముగా నున్నది” అనెను.

మహారాజులవారు “అయినా యజ్ఞసన్నాహములు జరుపవలెను. ఆలోగా వరప్రసాదుడైన లేఖకోత్తముని వెదకి

తీసికొనివచ్చెదము” అని. గురునాథుడు లేచి చేతులు జోడించి “ఏలినవారికి, మహామాత్యపాదులకు ఒక విన్నపం మనవిచేసు కుంటాను” అని ప్రాథేయపూర్వకముగా చూచెను. వారిద్దరు ప్రశ్నార్థక శిరఃకంపనము చేసిరి.

గురునాథుడు అంజలిబంధించి వినయముతోపగా “మహా కవులు అనర్గళముగా పద్యములు పలుకునప్పుడు నే నంతవేగ ముతో ఘంటము నిలుపకుండ వ్రాయగలను. సారకవితాభి రాములైన భాస్కరామాత్యులవారి కుమారులు సాంగవేద వేది కొమ్మనామాత్యపాదులవారు నాకు సంస్కృతాంధ్రభాషా జ్ఞానమును అనుగ్రహించిరి. ఈనాడు మహామాత్యపాదులవారి సేవ నాకు గురుసేవాభాగ్యమే. నాజన్మచరితార్థ మౌతుంది. ఆంధ్రసరస్వతిని నేవించుకునే మహాభాగ్యాన్ని నాకు అను గ్రహించండి” అని మనవి చేసెను.

మహారాజులవా రతనిని చూచుచు “గురునాథా! నీవు సమర్థుడవే లెమ్ము. కాని మహామాత్యులవారిని వేదవ్యాస భట్టారకులవారు, నన్నయభట్టారకులవారు ఆవేశించియున్నారు. ఆదివ్యావేశబలముతో, అనర్గళముగా - ధారాప్రవాహము వలె వారు పద్యములను పలుకునప్పుడు నీ వావేగమును అను సరించి ఘంటము నిలుపకుండ వ్రాయగలవా ? అనిరి.

గురునాథుడు మహామంత్రిగారి దిక్కై ‘మహామాత్య పాదులవారు నన్ను అనుగ్రహిస్తారని ప్రార్థించుచున్నాను’ అనెను. మహామంత్రిగారు గురునాథుని చూచుచు “గురు

నాథా! నీవు సమర్థుడవే. నీవు మాపితృపాదుల అంతేవాసివి. నీశక్తిని నేను శంకించుటెట్లు? కాని నీవు మహారాజులవారి ప్రశ్నకు సమాధానము చెప్పుకొనలేదు. అది సభామర్యాద” అనిరి. గురునాథుడు మహామంత్రి గారిని చూచి, మహారాజుల వారి దిక్కుగా తిరిగి “నా ఇష్టదేవతయైన ప్రసన్నవిఘ్నేశ్వర స్వామివారి కృపావిశేషమువలన, నాగురుదైవమైన సాంగ వేదవేది కొమ్మన దండనాథులవారి కటాక్షమువలన నీ నీభారమును నిర్వహించగలను. ఐనా మహారాజులవారి ప్రశ్నను మహాకవులు ఉద్ధరించిరి కావున మనవి చేయుచుంటిని. సాహిత్య దివ్యావేశమున మహాకవులు చెప్పినంత వేగముతో నేను ఘంటమును నిలువకుండా వ్రాయలేకపోయినచో నేను నా దక్షిణ హస్తాన్ని ఖండించుకుంటాను” అని ఆవేశముతో చెప్పి అందరను చూచెను.

మనుమసిద్ధి మహారాజు “గురునాథా చాల తొందరపడి నావు. తగినంత కారణములు లేకుండా అంతటి ప్రతిజ్ఞలు పనికిరావు.” అని మందలించిరి. ఇంతలో ఖడ్గతిక్కనగారు సంభ్రమచకితులై ఆవేశపూరితముగా “గురునాథా! నీప్రతిజ్ఞ పౌరుషవంతముగా వీరపురుషోచితముగా నున్నది. కాని సాహిత్య నేపకునకు అవసరమగు వినయమును విద్యమానము చేయుట లేదు. గురుస్వరూపులైన గురుపుత్రులందు గౌరవమును వెల్లడించుట లేదు. మహామంత్రిగారు నీకు గురుపుత్రుడు. వేదవ్యాసభట్టారకులవారి అవతారము. రెండవ నన్నయ

భట్టారకులు. వ్రాయుటకు పూనుకొనినది ఆర్వేయమైన పంచమ వేదము. పుంభావసరస్వతియై, ఆవేశభరితముగా, అనర్గళ ధారావేగముతో పద్యములను కలుకునప్పుడు అంత వాగ్వే గానికి తుల్యముగా ఘంటమును నడిపింపగలననే ప్రతిజ్ఞా హంకారము మంచిది కాదు. అసమంజసముగా నున్నది. నీఘంటముతో సమానముగా ఆయన వాగ్ధాటి ఉండక పోవచ్చునను ధ్వనికూడ విద్యమానమగుచున్నది. అది నిజ మైతే - శ్రీమద్రామాయణ మహాకావ్యనిర్మాణధురంధరులైన భాస్కరామాత్యులవారి పాత్రుడు, సాంగవేదవేది కొమ్మ నామాత్యులవారి పుత్రుడు విక్రమసింహపురమహారాజ్య భాగ్యధౌరేయుడు - తన వాగ్ధాటి కుంటుపడితే తన జిహ్వను ఖండించుకంటాడు.” అని ప్రతిజ్ఞ చేసిరి.

మహారాజులవారు చకితులై “నేనాపతులవారు తొందర పడిరి. ఇంత ఉగ్వేగం - ఆవేశపూరితమైన ప్రతిజ్ఞలు సాహిత్య రంగమున ఉచితము కావు.” అని మందలించుచు చూచిరి. ఖడ్గతిక్కనగారు పశ్చాత్తప్తశిరఃకంపనము చేసిరి. గురునాథుడు కూడ పశ్చాత్తాపముతో “నన్ను మన్నించండి. నాతొందర పాటువలననే యిదంతా జరిగినది. మహాప్రభువులవారు, మహామాత్యులవారు, మహానేనాపతులవారు నన్ను మన్నింప వలెను.” అని చేతులు జోడించెను.

మహామంత్రి తిక్కనగారు గురునాథుని వంకచూచుచు “నీదోషము లేదు. మాతండ్రిగారి అంతేవాసివైన నిన్ను

లేఖకునిగా స్వీకరించుటకంటె సంతోషము మరొకటి లేదు. సేనాపతులవారు నాకు అన్నగారు. వారు శాసించినవిధముగా నేను ప్రతిజ్ఞానిర్వహణము చేయుట కర్తవ్యమై యున్నది. సేనాపతులవారి ప్రతిజ్ఞాశాసనములోనే గురునాథుని లేఖకునిగా స్వీకరించుట యున్నది.” అనిరి. గురునాథుడు “మహా ప్రసాదం” అని అంజలి బంధించి శరము వంచెను.

మహారాజులవారు మహామంత్రిగారి వంకచూచుచు “ఐతే క్రతువు లెప్పుడు ప్రారంభించెదరు” అనిరి. మహామంత్రిగారు “రేపటి దశమినాడే” అని గురునాథుని చూచుచు “పశ్చిమపాకనాటిలో తిరుపతిక్షేత్రమునకు పదేనుక్రోశుల దూరమున పెరుంగండ్లూరు అగ్రహారమున్నది. దాని నిప్పుడు కోడూరని పిలుచుచున్నారు. ఆ బ్రాహ్మణాగ్రహారమున చతుర్వేదవేత్తలు పాండరీకాంత శ్రేతులు, ధర్మశాస్త్రవేత్తలు కలరు. క్రతునిర్వహణమునకు వారిని ఆహ్వానించు” అని ఆదేశించిరి.

16

ఎఱ్ఱగడ్డపాటి ప్రభువులు యాదవకుల రాజచంద్రులైన కాటమరాజులవారు తమ పశుగణమును విక్రమసింహపుర రాజ్యమున అరణ్యప్రాంతములలోని పచ్చికపట్టులందు మేపుకొనుచుండిరి. సేనాభటవర్గముతో, సహచరవర్గముతో ఆయన స్వయముగావెళ్లి పశుగణమును కాపాడుకొనుచుండెను.

పశువులను మేపుకొనుచున్న పట్టులందు పచ్చిక సమృద్ధిగా నున్నది. తృణజలకాష్ఠ సమృద్ధికలప్రాంతమది. పశువుల కాపరులకు కూడ సౌకర్యముగా నున్నది. పశువులు బాగుగా కోలుకొనినవి. వాటికి రోగములుగాని బాధలుగాని లేవు. తమ ప్రాంతమునుండి మంచివార్తలు రాకపోవడమువలన వారింకా ఉండవలసివచ్చినది. గుడారములను నిర్మించుకొని వారు నివసించుచుండిరి.

కాటమరాజుగారికి పినతండ్రి ప్రోలమరాజు. అతని కుమారుడు కరియావులరాజు. కాటమరాజుగారికి ఆపుడైన అంగరక్షకుడు కరియావులరాజు. కాటమరాజుగారు శాంత స్వభావుడు. కరియావులరాజు చాల తొందరపనిపి.

యాదవులు పశువులను మేపుకొనుచున్న అడవుల చుట్టు పల్లెలుకలవు. అవి పాడిపంటలతో సుభిక్షముగా నున్నవి. ఒకనా డొకపల్లెలోని రైతులు కొంతమంది ఆవులను తోలుకొని యాదవుల గుడారములకు వచ్చిరి. ఆరైతులలో ముఖ్యుడు గుడారముల కడనున్న కరియావులరాజుతో “కాటమ రాజెవరయ్యా” అని ప్రశ్నించెను. కరియావులరాజు “మర్యాదగా మాట్లాడుట తెలియదా?” అని దూకుడుగా సమాధానము చెప్పెను. ఆరైతులపెద్ద “పశుకాపరులముఖములకు మర్యాదకావలెనా?” అని గద్దించెను. కరియావుల రాజు “నోర్తుయ్” అని మీదకు లంఘించుచుండ, కాటమ రాజు వెనుకనుండివచ్చి పట్టుకొని వారించి “తొందరపనికిరాదు.

వారు అమాయకులైన గ్రామీణులు. మనకు రాజమర్యాదలు కావలెనని వారికెట్లు తెలియును” అని మందలించి ఆరైతుల వంకచూచుచు “మీకేమి కావలెనో చెప్పండి. నేనే కాటమ రాజును” అని చెప్పెను.

ఆరైతుపెద్ద “మాప్రభువులవారు మీరు పశువులను అడవులలో మేపుకొనుటకు అనుమతించిరిగాని మాపంటచేలను మేపుకొమ్మనలేదు కదా!” అని ప్రశ్నించెను. కరియావులరాజు దూకుడుగా ‘ఐతే’ అని హుంకరించెను. ఇంతలో యాదవుల భటవర్గము రైతుజనమును చుట్టుముట్టినది. రైతుపెద్ద “మరి మీఆవులనుపంటచేలలోని కెందుకుతోలినారు” అని గద్దించెను. కరియావులరాజు “పంటచేలలోని కెవరు తోలుతారు? నీవు చూడు బుద్ధిలేక మా మహారాజువారిని అమర్యాదగా మాటాడినావు. అట్లే పశువులుకూడ బుద్ధిలేక పంటచేలపైకి పోయియుండవచ్చును.” అని యెగతాళించెను. రైతుపెద్ద “నాకు బుద్ధిలేదంటావా? నన్ను పశువు అంటావా?” అని గద్దించెను. కరియావులరాజు “ఔనాను” అనెను. చుట్టుకొని యున్న యాదవభటవర్గము బిగ్గరగా నవ్వి ఈలలుకొట్టి గోల చేసిరి. రైతులు ఆగ్రహమును నిలువత్రొక్కుకొనుచు, చేయునదిలేక దూకుడుగా వెళ్లిపోయిరి.

ఆమరునాడు అప్రాంతముల చెంచుగూడెముల చెంచు దొరలు కొందరు చచ్చినలేడి నొకదానిని తీసికొనివచ్చిరి. దానికి బాణమొకటి గ్రుచ్చుకొనియున్నది. ఆ బాణమునకు యాదవుల

గుర్తులున్నవి. చెంచుదొరలనాయకుడు యాదవుల గుడారముల కడకువచ్చి “ఆలమందలను మేపుతున్న పశుపాలకులు మీరేనా?” అని ప్రశ్నించెను. కరియావులరాజు ‘బౌను’ అనెను. చెంచుదొర “పశుపాలకులకు మెకాలతో సంబంధమేమిటయ్యా” అనెను. కరియావులరాజు ధిక్కారముగా “పశుపాలనలో పశుసంరక్షణ ఉండనే ఉన్నది. అడవి మృగముల బారినుండి మాపశువులను రక్షించుకొనే హక్కు మాకుకలదు. మాపశువులపైకివచ్చే వన్యమృగములను మేము సంహరింపవచ్చు” అనెను.

చెంచుదొర వెటకారముగా “లేళ్లు మీ ఆవులను భక్షించడానికి ప్రయత్నించినవటయ్యా! పచ్చికమేసి బ్రతుకు చున్న లేళ్లు జింకలు మీపశువుల కేమి హానిచేసినవి?” అనెను. కరియావులరాజు “ఒకటి రెండు బాణములు పారపాటుగా యీమాదిరి జంతువులకు తగిలియుండవచ్చును.” అని సమాధానము చెప్పెను. చెంచుదొర “పారపాటేమిటి? మీభటుడు గురిచూచి యీలేడిని కొట్టుతుంటే మేము గద్దొసగా - లేడిని వదలిపెట్టి ఉడాయించాడు. మీభటులు అనేక సాధుజంతువులను వేటాడుతున్నారు! మీభటుడు చంపిన లేడిని మేము తీసి కొనిపోయేటంత పౌరుషహీనులంకాము. మీరే తీసికోండి” అని లేడిని క్రిందపడవేయించి మరల కరియావులరాజుతో “మీరు కంటికి కనబడిన అడవిజంతువు లన్నిటినీ చంపుతుంటే అడవిలో జంతువులే మిగులవు. అడవి జంతువులమీద ఆధార

షడు మావంటివారి నోటికడ కూడు తీసివేస్తున్నారు.” అని గద్దించెను.

కరియావులరాజు “నీవు అధికప్రసంగము చేయనక్కర లేదు. చాలించు. మేమును మాంసాహారులము. అడవిలో నున్నప్పుడు అడవిజంతువులను వేటాడి ఆహారమును సంపాదించుకొనుటలో అసందర్భము కాని, తప్పగాని, అధర్మంగాని లేదు. ఇది కావనగలవాల్లేవరు?” అని రెట్టించెను. చెంచుదొర “ఎవరా? మామహారాజులవారు!” అని హెచ్చుస్థాయిలోనే సమాధానము చెప్పెను. కరియావులరాజు “మీమహారాజు మీకే మహారాజుగాని మాకుకాదు. మమ్ము శాసించే హక్కు ఆయనకు లేదు. ఆయన మమ్మేమీ చెయ్యలేడు.” అని ధీమాగా చెప్పెను. చెంచుదొర “ఐతే మామహారాజులవారినే ధిక్కరిస్తావన్నమాట. నీసంగతి చూడగలం” అని దూకుడుగా వెళ్లిపోయెను. చెంచులు వాళ్లదొరను అనుసరించిరి.

17

నిర్వచనోత్తరరామాయణమును కృతి స్వీకరించిన నాటి నుండి మనుమసిద్ధి మహారాజులవారు వేశ్యావాటికకుపోలేదు. సంవత్సరములుగా నిత్యము వేంచేయుచున్న మహారాజుల వారు అకస్మాత్తుగా రాకపోవడమునకు కారణమేమిటో కుండమాదేవికి తెలియలేదు. ఆమెను చిన్నతనములోనే మనుమసిద్ధి మహారాజులవారు వలచి చేరతీసిరి. అప్పు డాయన యువరాజు.

ఆమె సంగీతనాట్యములందు విశేషకృషి చేసినది. ఆమె తల్లి శ్రీరంగనాథస్వామివారి ఆలయమున దేవదాసి. కుమార్తెకు నాట్యశిక్షణపూర్తికాగా శ్రీరంగనాథస్వామివారి కళ్యాణోత్సవములలో తొలిసారి నాట్యము చేయించినది. ఆప్రదర్శనమును తిలకించుటకు వచ్చిన మనుసుసిద్ధి యువరాజులను కుందమాదేవి ఆకర్షించినది.

యువరాజులకు అక్కన బయ్యనలు పిన్నతండ్రి పుత్రులు. వారాయనకు స్నేహితులు. వారికి వేశ్యావాటిక విహారభూమి. వారెరుగని వేశ్యాగృహములేదు. వారు విటచక్రవర్తులు. రాజధానిలోని వేశ్యల అందచందములు, సంగీత నాట్య చాతుర్యములు వారికి ధ్యానశ్లోకములే.

యువరాజులవారు కుందమాదేవిపై తనకుగల వలపును వారికి చెప్పిరి. వారు రాయబారమును నడపిరి. మరునాడే యువరాజులవారిని కుందమాదేవి శయనమందిరమునకు చేర్చిరి. తరువాత వివాహమైనను యువరాజులవారు కుందమాదేవిని విడువలేదు. ఆమెను ప్రతిదినము నేవించుచుండిరి. మహారాజైన తర్వాత కూడ పట్టపురాణి ముఖము చూడలేదు. కుందమాదేవిని విడనాడలేదు. ఇది పూర్వస్థితి.

అట్టి మహారాజులవారు అకస్మాత్తుగావచ్చుట మాని నప్పుడు కుందమాదేవికి పిడుగుపాటువలెనున్నది. రాజకార్యముల తొందరవలన రాకపోయియుండవచ్చునని, త్వరలో రావచ్చునని కుందమాదేవి తలపోసినది. మహారాజులవారు

వచ్చుట మానుకొని దినములు, వారములైనవి. నెలలైనవి. సంవత్సరము లైనవి. కుండమాదేవి కేమియు పాలుపోలేదు. ఆమెయు ఆమె తల్లియు పరిపరివిధముల నాలోచించిరి. అన్ని దేవతలకు మ్రొక్కిరి. శాంతులు చేయించిరి. జ్యోతిషులను సంప్రతించిరి. మాంత్రికులను భూతవైద్యులను దర్శించిరి. వారోసగిన రక్షలను కుండమాదేవి ధరించినది. ఏమి జరిపినను ఫలములేదు. వేశ్యమాత అక్కన బయ్యనలను ఆశ్రయించినది.

మనుమసిద్ధిమహారాజు పట్టాభిషేకము చేసికొని సింహాసన మెక్కిననాటినుండి అక్కన బయ్యనలను దగ్గరకు రాసీయలేదు. వారు రెండు మూడు పర్యాయములు మహారాజుల వారి సన్నిధికిపోవుటకు ప్రయత్నించిరి. వీలుపడలేదు. వారికి రాజసభాప్రవేశమే లేకుండచేయబడినది. దానినిబట్టి నగరమున వారి పలుకుబడి తగ్గినది. వారిని లెక్కచేయువారు నగరమున లేకుండపోయిరి. ఆపరిస్థితిలో వారు వేశ్యమాతకు చేయగలిగిన సాయమేమియు లేదు.

వేశ్యమాత కుమార్తెను ప్రతిదినము శ్రీరంగనాథ స్వామివారి దర్శనమునకు తీసికొనివెళ్లుచున్నది. స్వామివారి అనుగ్రహము కలుగలేదు. కళ్యాణోత్సవములలో మహారాజుల దర్శనము కావచ్చునని ఆశపడిరి. మహారాజులవారు కళ్యాణోత్సవములలో మహారాణీవారితో కలిసివచ్చి స్వామి దర్శనముచేసి వెళ్లుచుండిరని, అప్పుడు దేవాలయములోనికి మరెవ్వరిని రానిచ్చుటలేదని, మహారాజులవారు నాట్య-

ములకు సంగీత కచేరీలకు వచ్చుటలేదని తెలిసికొని ఆశాభంగము పొందిరి. మరల మహారాజదర్శనమే లభింపదని కుండమాదేవి దుఃఖించినది. కాని వేశ్యమాత ఆశను విడనాడలేదు.

శ్రీశైలమునకు అష్టదిక్కులందు అష్టశివాలయములు ప్రసిద్ధములు. అందు సిద్ధవటములోని సిద్ధవటేశ్వరాలయమొకటి. యాత్రికులు పెక్కుమంది నిత్యము వెళ్లుచుందురు. సిద్ధవటేశ్వరుని నేవించివచ్చుని వేశ్యమాత 'కెవ్వరో' చెప్పిరి.

ఆశ్చర్యమున కొందరు భటులను రక్షకపరివారముగా నియమించుకొని, తానును కుమార్తెయు మేనాలో ప్రయాణించుచు, విక్రమసింహపురమునుండి సిద్ధవటమునకు బయలుదేరినది. ప్రయాణము సజలీలుగా సాగుచున్నది.

తల్లి కుమార్తెలతోపాటు మేనాలో పెంపుడు చిలుక పంజరమున్నది. దానితో వాకికి కొంత కాలక్షేమము.

అడవిలో ప్రయాణము జరుగుచున్నది. బోయాలు దాహమగుచున్నదనిరి. దూరమున గుడారములు కన్పింపగా - అచ్చట దాహమునకు నీరు లభించునని మేనా నొక చెట్టునీడను దింపి బోయాలు గుడారముల కడకుపోయిరి. పరివారభటులు కూడ కొందరు దాహమునకు పోయిరి.

కుండమాదేవియు, ఆమెతల్లియు మేనానుండి బయటకు దిగి అడవిని చూచిరి. అడవి రమణీయముగా నున్నది. గుడారము లున్న దెసలో సమీపమున చెరువున్నట్లే తోచుచున్నది.

అన్నిప్రక్కల కొండలు. అవిశ్రామములములై మనోహరముగా నున్నవి. కొండలపైన పచ్చికలు మేయుచున్న ఆలమందలు. అనుందరదృశ్యమును చూచి కుందమాదేవి సంతోషించినది. ఆప్రదేశము వాసయోగ్యముగా నున్నదని, మరునాటివరకు మజ్జీ చేయుదమని కుందమాదేవి తల్లికి చెప్పినది. తల్లి అడవి మధ్యలో మకాము టేమము కాదని నిరుత్సాహపరచినది. అడవిమధ్యకాదు. గుడారము లున్నవి. అవి జననివాస గృహములే. ఆలమందలున్నవి. భయపడవలసిన పనిలేదు. అని కుందమాదేవి. “అదికాదు తల్లీ! సిద్ధపటమింకా వారమునాళ్ల ప్రయాణముకదా! మధ్యలో జాగు దేనికి?” అన్నది వేశ్యమాత. “మనకేమి తొందరవచ్చినది. నాలుగురోజు లాలస్యముగా సిద్ధపటము చేరినచో మనకు నష్టమేమి? మన మచ్చట కొన్నిదినములు సేవలు చేయుటేకదా!” అని కుందమాదేవి. పెంపుడు చిలుక సంజరమునుండి “ఔను ఔను” అనుచున్నది.

వేశ్యమాత మెత్తపడినది. “ఆగుడారములపైన రాజచిహ్నములతో పతాకము లున్నవి. మృగయావినోదమునకు వచ్చిన రాజపురుషులు కావచ్చును. మనమహారాజులై తే యెంత అదృష్టము!” అని వేశ్యమాత సంతోషము వెల్లుబిచ్చి “అక్కడ వారిదగ్గరే మజ్జీ చేద్దాము.” అని అభిప్రాయము చెప్పినది.

బోయాలు తిరిగివచ్చిన తరువాత వేశ్యమాత మేనాను గుడారములవద్దకు తీసికొనివెళ్ళినది. అక్కడ తల్లి కూతురు

మేనానుండిదిగిరి. ఎదురుగా పెద్దగుడారము ముందు కాటమ రాజు కరియాపులరాజు ఆసీనులైయుండిరి.

వేశ్యమాత కాటమరాజును చూచి “మహాప్రభువులు. తమ రెవరో మాకు తెలియదు. మాది విక్రమసింహపురం. మేము సిద్ధనటయాత్రకు వెళ్లుచున్నాము. రేపటివరకు యిక్కడ మకాము చేయాలని ఉన్నది. అనుమతి యిప్పించండి.” అని చేతులు జోడించి చెప్పినది. కాటమరాజు “అట్లాగే ఉండండమ్మా! అభ్యంతరమేమీలేదు. పాపం అడవి ప్రయాణంలో ఏమీ కష్టాలుపడ్డారో! ఇక్కడ మా ఆతిథ్యాన్నీ స్వీకరించండి.” అని కరియాపులరాజుతో “ఖాళీగా ఉన్న బెబయ్యగారి గుడారం వీళ్లకు చూపు. అక్కడ ఉంటారు. వాళ్లకు కావలసిన సదుపాయాలు చూడు” అనెను.

వేశ్యమాత కృతజ్ఞతతో ‘చిత్తం చిత్తం’ అనినది. కుండమాదేని కాటమరాజును తొప్పవాల్చుకుండా చూచుచున్నది. అత డామెను గమనింపనేలేదు. అతని సౌందర్యమామెను ఆకర్షించినది. ఆమె మోహపరవశ అయినది. ఆమె కాటమరాజుతో “తమ దయకు కృతజ్ఞులము.” అని ‘ఇంతకు ప్రభువులవా రెవ్వరో మాకు తెలియలేదు’ అని అన్నది. ఆ అనుట పరవశత్వసూచకంగా మోహనరాగములో వీణ తంత్రులు మ్రోయించినట్లున్నది. కరియాపులరాజు ‘వీరు యాదవకులరాజుచంద్రులు. కారుణ్యరఘురాములు. కాటమ రాజప్రభువులవారు’ అని చెప్పెను.

వేశ్యమాత కుండమాదేవి అచ్చెరువు పడిరి. కాటమ రాజునకు నమస్కరించిరి. కరియాపులరాజు వారికి వసతి గుడారము చూపుటకు తోడ్పొనిపోయెను.

వారిని గుడారమును చేర్చి భటులు బోయాలు చెరువు కడకు స్నానమునకుపోయిరి. తల్లియు కూతురును మిగిలిరి. కుండమాదేవి తల్లితో "అమ్మా! కాటమరాజెంత మనోహరుడు. అభినవభీమసేనునివలె నున్నవిగ్రహము." అనినది. వేశ్యమాత "అదేమిటి తల్లీ! అప్పుడే మనుమసిద్ధి మహారాజులవారిని మరచితివి" అని ఆశ్చర్యముచు ప్రకటించినది. కుండమాదేవి "ఔనమ్మా కాటమరాజచంద్రులవంటి సౌందర్యమూర్తిని ఏస్త్రీ కామించదమ్మా!" అన్నది. వేశ్యమాత "తల్లీ! కాటమరాజు గారు అభినవరఘురాములట. ఏకపత్నివ్రతస్థులేమో" అనినది. కుండమాదేవి "ఇది కలియుగమమ్మా! కలియుగము. రామచంద్రులు సోమచంద్రులు కలియుగంవాళ్లు కాదమ్మా" అనినది.

ఇంతలో గాలి రివ్వన విసరినది. గుడారమున కొయ్యకు తగిలించిన పంజరము క్రిందపడి శబ్దముచేసినది. తల్లి కుమార్తెలటు చూచిరి. క్రిందపడుటలో పంజరము తెరచుకొన్నది. దానిలోని చిలుక బయటపడి 'ఔను ఔను' అనుచు తుట్టుమన్నది. దానిని పట్టుకొనుటకు వేశ్యమాత దానివెంటపడినది. వేశ్యమాతకు చిలుక దొరకలేదు. దూరదూరముగా పోవుచున్నది. వేశ్యమాతను దగ్గరకురానిచ్చి తుట్టుమని దూరముగా పోవుచున్నది. దానివెంట వేశ్యమాత పరువులెత్తుచున్నది.

కుండమాదేవి కూడ గుడారము వెలుపలకువచ్చి పరువు లెత్తుచున్న తల్లిని కొంతసేపు చూచినది. తరువాత రెండవ ప్రక్కచూడగా కాటమరాజు తన గుడారము ముందు వకాంతముగా కూర్చొనియుండెను. అతడు వేరొకప్రక్క చూచుచుండెను. ఆమె అడుగులందు అడుగులు వేసికొనుచు మెల్లిగా కాటమరాజును సమీపించి నన్నని మధురస్వరముతో “కాటమరాజచంద్రా” అనినది.

కాటమరాజు ఉలిక్కిపడి తేరుకొని - ఆమెను చూచి “ఏమమ్మా” అని లేచి నిలువబడెను. కాటమరాజును ఆమె మోహవేశముతో కలికి చూపులతో ముంచెత్తివేయుచు “అమ్మా! అనెదరేమి రాజచంద్రా? నేను కులవృత్తిచేయుచున్న వారకాంతను!” అని అతనిని బాహువులలో పట్టుటకు సమీపించినది. కాటమరాజు “ఆగు! నీవు ఎవరేదా? కాటమరాజు రఘురామునివలె ఏకపక్షీప్రతస్తుడు.” అని గద్దించెను. ఆమె అనునయింపుగా “రఘురాముడు శ్రేతాయుగమువాడు. ఇది కలియుగము. అంతేగాక ఆరఘురాముని తండ్రి కెంతమంది భార్యలో తెలుసునా? మీరు యాదవకుల రాజచంద్రులు గాని సూర్యవంశక్షత్రియులు కారుకదా! మీవంశ పురుషుడు గోపీజనవల్లభుడైన శ్రీకృష్ణుడు. ఆయన తరుణీమన్దభుడు. ఆయన కెంతమంది పట్టమహిషులు, భార్యలు, గోపికలు! విక్రమ సింహపురరాజ్యమునందెల్ల సౌందర్యవతిని పేరు పొందిన కుండమాదేవిని నేను. మూర్ధాభిషిక్తులైన మండలేశ్వరులను

నిరాకరించిన దానను. ^{తెలుగు}నా అంతట నేను వలచివచ్చితిని. నీరి రామోకాలడ్డు పెట్టుట తగదు.” అని చెప్పుచు కాటమరాజును కాగలించుకొనపోయినది. ఆమె కతడు దొరుకలేదు. ఇంతలో కరియాపులరాజు కొంతమంది భటులతో దగ్గరకు వచ్చెను.

అందకపరువు లెత్తుచున్న చిలుకను వెంబడించుచు వేశ్య మాత దూరముపోయినది. చిలుక ఆలమందను దాటినది. ఒక వృక్షముక్రింద ప్రసవవేదనపడుచున్న గోవు కొమ్ములమీద వ్రాలి ‘ఔను ఔను’ అనుచున్నది. దగ్గరలో నిలువబడిన ప్రోలమ రాజు దానిని బెదిరింపగా చిలుక పై కెగిరినది. కాని ప్రోలమరాజు ప్రక్కకు తిరుగగా మరల గోవుకొమ్ములపైన వ్రాలినది. ఈ విధముగా నాలుగైదు పర్యాయము లైనది.

ప్రోలమరాజు విసిగిపోయి తాళిపెల్ల గురిచూచికొట్టెను. అది తగిలి చిలుక క్రిందపడి గిలగిలకొట్టుకొని చనిపోయినది. ఇంతలో వేశ్యమాత పరువు లెత్తుకొనివచ్చి, చచ్చిన చిలుకను చూచి విలవిలలాడిపోయి ప్రోలమరాజుతో “ఎంత ఘోర అన్యాయం చేశావురా ! కరాతుడా ! ముద్దులు మూట కట్టుచున్న పెంపుడు చిలుకను చంపుటకు చేతు లెట్లువచ్చినవిరా! రాక్షసుడా!” అన్నది. ఆమాటలకు ప్రోలమరాజు గ్రుడయ్యెను. ఆమెస్త్రీయగుటవలన తమాయించుకొని “నీవు స్త్రీవి అగుటవలన ఆమాటలు చెప్పి బ్రతికిఉన్నావు ! నాగరకస్త్రీ వలె ఉండి గ్రామ్యభాషణం చేయుచున్నావే ? అది నీపెంపుడు చిలుకా ? అది చిలుకకారు. మాయారాక్షసి. అవతలచూడు.

ఆవు మహావేదనపడుచున్నది. నీరాక్షసచిలుక దానిని రొట్టె పెట్టినది. ఎన్నిసార్లు బెదిరించినా అది ఆవు కొమ్ములను విడవ లేదు. చివరకు విసిగి చిన్నరాతిపెల్ల పిసిరితే చచ్చిపోయింది” అని చెప్పెను.

వేశ్యమాత “చాలఘనకార్యము చేసితివి. పిచ్చుకమీద బ్రహ్మస్త్రమును వేసితివి. మూలనున్న ముసలమ్మను కొట్టువాడు నీకన్నపరాక్రమవంతుడు.” అనినది. ప్రోలమరాజు “నోర్తయ్” అని హుంకరించెను. ఆమె “లేకపోతే ఏంచేస్తావు? చిలుకను చంపడంకాదు! తెలిసిందా?” అని గదమాయించినది. ప్రోలమరాజు రౌద్రంగా “ఆడుదానివై పోయావు. లేకపోతే ఎప్పుడో యమపురిలో ఊడిగంచేస్తూండే దానివి” అనెను. ఆమె “యమపురికి నిన్ను పంపుతాను. నే నెవరో తెలుసా? విక్రమసింహపురమహాప్రభువులు మనుమసిద్ధిమహారాజులవారి ప్రియురాలు కుందమాదేవి తల్లిని నేను. ఈమహాఘోర ఉదంతాన్ని మామహారాజులవారికి మనవిచేసి నిన్నేమిచేస్తానో చూడు! నీశిరస్సు నీకు దక్కకుండా చేస్తాను” అని కేకలు వేయుచు గుడారములవైపు పరువులతో వెళ్ళినది.

18

సహజమంత్రి తిక్కనగారు పినాకినీనపిఠీరమున విక్రమ సింహపురమునకు రెండుక్రోశుల దూరమున పాటూరు అగ్రహారసమీపమున యజ్ఞశాలను నిర్మించుకొని క్రతువులను

ప్రారంభించిరి. అనుకొనిన ప్రకారము పాకసంస్థలు, హవి
సంస్థలు ముగిసినవి. సోమసంస్థలందు అగ్నిష్టోమము పూర్తి
చేయబడినది. మహామంత్రి గారు సోమయాజియై కుండలీంద్రు
డైనారు. సోమసంస్థలందు రెండవది ప్రారంభించిన నాడే రాత్రి
పూట మహాభారతగచన ప్రారంభింపబడినది. యజ్ఞశాలలో
తగినంత పరిచారకబృందమున్నది. యజ్ఞశాలారక్షణకు తగినంత
రక్షకభటవర్గమున్నది. కావలసిన వస్తుసంభారము సదుపాయ
ములు సమకూర్చుటకు మహారాజులవారు యేర్పాట్లుకావించిరి.
భవ్యభారత బిరుదాంకితుడైన బయ్యనగారు మహారాజుల
వారికి ప్రతినిధిగానుండి పర్యవేక్షణ చేయుచుండెను.

యజ్ఞశాలనుండి వార్తలను మహారాజులవారు ప్రతి
దినము తెప్పించుకొనుచుండిరి. రాత్రివేళలందు జరుగుచున్న
ఆంధ్రమహాభారతకావ్యరచనకు మరునాడే పెక్కుప్రతులు
తయారుచేయబడి అన్నిప్రాంతములకు పోవుచున్నవి. మహా
రాజులవారు, రాజధానిలోని సాహిత్యభావుకులు, విద్వాం
సులు—ఆంధ్రదేశమునం దన్నిప్రాంతములవారు మోదము
పొందుచుండిరి. ఆనందపరవశులగుచుండిరి. శరవేగముతో
శతాధికముగా ప్రతులు తయారగుచున్నవి. ఆంధ్రదేశమున
నలుమూలలకు వేగముగా ప్రయాణముచేయుచున్నవి. ఆంధ్రా
వళి మోదభరితమై తరువాత భాగములకై వేచి చూచు
చున్నది.

మహారాజులవారు మాత్రము మహామంత్రిలవారి క్రతువులన్నియు పూర్తియై ఆంధ్రమహాభారతరచన మంగళాంతము అగువరకు మహామంత్రిలవారికి రాజకీయపు వార్తలు తెలుపరాదని ఆశ్చర్యపువార్తలు, బంధువరివారజనుల తేమాతేమవార్తలు వారినిచేరకూడదని కట్టడిచేసిరి. మహామంత్రిగారి సన్నిధానమున వారి ధర్మపత్నిగాక కుమారుడు మాత్రముండెను.

మహామంత్రి తిక్కనగారి మహాభారతరచనావిధానము అద్భుతముగా నున్నదని జనులలో చెప్పుకొనుచుండిరి. వారు సాయంకాలానుష్ఠానము ముగించుకొని యజ్ఞశాలలో పద్మాసన స్థలై కూర్చుని నారాయణ నరసరస్వతీవ్యాసులప్రార్థనము చేసి, హరిహరనాథుని ధ్యానించి కనులు మూసికొందురట. సాహిత్యసమాధినిచేరి కనులుమూసికొనియే—అనర్గళముగా పద్యములు గద్యములు పలుకుచుందురట. ఆపలుకుట శ్రీరాగ ఫణితిలో నాతిమందముగ మంద్రస్వరము నందుండునట.

గురునాథుడు పవలు చాలభాగమువిఘ్నేశ్వరధ్యానము చేయుచుండనట. అతనికి మహాభారతమును వ్రాయునప్పుడు స్మృతియున్నట్లు కన్పించదట. ఏదో దివ్యశక్తి తన్ను ఆవేశించినట్లు—ఆకన్నులు తేజఃపుంజములవలె వెలుగుచుండగా—అతడు అతిలోకమైన వ్యక్తివలె ఘంటమును నడిపించునట.

మహాకవి తిక్కనగారు గురునాథుడు మహాభారతమును పరిపూర్ణము చేయుచున్నపద్ధతి చూడగా—వారు వేదవ్యాస

భట్టారకుల, గణనాథుల అంశావతారములుగ నుండిరని చూపరులకు తోచుచున్నదట. ఆదివ్యదృశ్యమును కనులార చూచినవారు తాము పునీతులమైతిమని భావించుకొనుచుండిరి. మహాకవి తిక్కనగారి వాక్కు కుంటుపడుట లేదు. గురునాథుని ఘంటము నిలువబడుట లేదు.

XX

XX

XX

కాటమరాజు పశుపాలకబృందమువారి ఆగడములు మితిమీరుచున్నవని మహారాజులవారికి ప్రతిదినము వర్తమానములు వచ్చుచున్నవి. రైతులువచ్చి విన్నపములు చేసికొనిరి. చెంచులువచ్చి చెప్పకొనిరి.

వేశ్యమాత స్వయముగా రాజసభకువచ్చి “మహా ప్రభువుల రాజ్యమున మహాప్రభువులవారి ముఖ్యాశ్రీతులమైన మావంటివారికి కూడా కాటమరాజు దుశ్చర్యలవలన కక్షణలేకుండా పోయిన”దని మొరపెట్టుకొనినది. అన్నంభట్టు వేశ్యమాతతో “మహారాజులవారు నీవిన్నపమును ఆలకించిరి. అమానుషముగా స్రవర్తించిన దుండగీళ్లపై తగిన చర్యలను తీసికొందురు.” అని చెప్పిపంపెను.

యాదవులను గురించి తీసికొనవలసిన చర్యను గురించి మహారాజులవారు ఆలోచనలను జరిపిరి యాదవులను హెచ్చరింపవలసియున్నదని సేనాపతులు మంత్రులు అభిప్రాయపడిరి. కార్యమును సామ్యముగా సాధింపవలసియున్నదని మహారాజులవారు భావించిరి. సేనాపతులు ఖడ్గతిక్కనగారితో

మహారాజులవారు “కాటమరాజు మీకు శిష్యుడు. గురుభక్తి కలవాడు. మీరు కష్టవ్రాసీ హెచ్చరింపుడు” అనిరి.

కాటమరాజుగారి మకాములో ఆయన తన పరివార జనముతో ఆలోచనలు జరుపుచుండెను. ఆ ప్రాంతపురైతులతో, చెంచులతో తన తొందరపాటువలన తగవులు వచ్చినవని కరియాపులరాజు సత్పాతాపమునుచెంది - ఆరైతులు చెంచులు తమకు ఆహారధాన్యములు, ఇతర వస్తుసంభారములు అమ్ముట లేదని, అందుచేత పశుపాలకులకు ఆహారమును సమకూర్చుట కష్టముగా నున్నదని కాటమరాజుగారికి విన్నవించెను.

చెంచులు ఘోరమైన దురంతములు చేయుచుండిరిని అడవిజంతువులను వేటాడు నెపముతో ప్రతిదినము కొంత పశుగణమును సంహరించుచుండిరిని, ఆదినము పదియావులను చంపిరిని ప్రాంతరాజు చెప్పెను.

అది తమగడ్డ కాకపోవుటవలన రైతులతోగాని, చెంచులతోగాని తగవులు పెంచుకొనుట సమంజసము కాదని, తాము కొంత యోషిక పట్టవలసియున్నదని కాటమరాజు వారికి నచ్చచెప్పెను.

అంతలో విక్రమసింహపురరాజభటుడు వచ్చి “జయం జయం యాదవకులరాజచంద్రులకు” అని అభివాదనము చేసెను. “నీ వెవరి బంటువయ్యా” అని కరియాపులరాజు ప్రశ్నించెను. తాను విక్రమసింహపురరాజభటుడనని వాడు చెప్పికొని - సేనాపతులు ఖడ్గతిక్కనగారు కష్ట పంపిరినిచెప్పి.

లేఖనుతీసి కరియాపులరాజు చేతికిచ్చెను. కరియాపులరాజు లేఖను స్వీకరించుచుండగా కాటమరాజు దానిని చదువుమనెను. కరియాపులరాజు లేఖను విప్పివఱించెను.

“విక్రమసింహపురరాజ్యసర్వసేనాధ్యక్షులు కొట్టరుపు ఖడ్గతిక్కనామాత్యులవారు తమ ప్రియశిష్యుడైన యాదవ రాజచంద్రకాటమరాజును ఆశీర్వాదించి వ్రాయించిపంపిన గమనిక.

ఇదివరలో మీ అభ్యర్థనమును మన్నించి మా మహారాజులవారు మీగోగణమును మారాజ్యములోని పచ్చిక పట్లలో మేపుకొనుటకు అనుమతించిరి. కాని పంటచేలు మేపుకొన్నవలేదు. మీపశుగణరక్షణకై దుష్టవన్యమృగములను అదుపులో నుంచవచ్చును గాని సాధువులైన జంతుజాలములను సంహరించరాదు. అరణ్యములందు మీరు గుడారములం దుండవచ్చును గాని బాటసారులైన పాంథజనమును వీడింపరాదు. ఇది మా మహారాజులవారి ఆజ్ఞ మేరకు చేసిన హెచ్చరిక. ఇట్లు - ఖడ్గతిక్కన.”

ఉత్తరమును చదువుట ముగించి కరియాపులరాజు కాటమరాజును చూచుచు “తమవంటి రాజచంద్రులకు వ్రాయవలసిన లేఖ కాదిది” అని ఆగ్రహముతో పలికెను. కాటమరాజు విక్రమసింహపురరాజభటుని చూచి “మీ లేఖను తీసికొంటమని చెప్ప” అనెను. అత డభివాదనముచేసి నిష్క్రమించెను. తరువాత కాటమరాజు కరియాపులరాజుతో

“తమ్ముడూ తొందరపడకూడదు” అనెను. కరియావులరాజు
“అదికాదు మహారాజా! ఖడ్గతిక్కనగారు మనకు ఖడ్గవిద్యా
గురువులైన మాట వాస్తవమే. వా రీలేఖను మనకు గురువు
లుగా వ్రాయలేదు. మనుమసిద్ధి మహారాజులవారి సేనాపతు
లుగా రాచకార్యములమీద వ్రాయబడినది. కావున మన
మర్యాదలు మనకు చూపవలెను కదా!” అని విమర్శించెను.

ఇక నాసీమలో జాగుచేయుట తమకుగాని తమ సగు
గణమునకుగాని ఊహము కాదని కాటమరాజు అందోళన
పడుచుండెను. ఆసాయంకాలమే ప్రోలమరాజు యెఱ్ఱగడ్డ
సాటినుండి తీరిగివచ్చి శుభవర్తమానము తెచ్చితి ననెను. అతడు
సుఖాసీనుడైన తరువాత కాటమరాజు తమ గ్రామమున బంధు
మిత్రపరివారజనముల ఊహసమాచారము లడిగెను.

ప్రోలమరాజు సంతోషముతో “నేను మన ఊరు సుఖ
ప్రయాణమున చేరితిని. అక్కడ మనవారందరు ఊహము,
పద్మనైదునాళ్లకి తము నాలుగు దినములు మన సీమలో కుంభ
వృష్టికురిసినది. సెలయేళ్లు పారినవి. చెరువులు నిండినవి.
పచ్చికలు పట్టినవి. చేలు పద్మనైనవి. మనవారు విత్తనములు
చల్లరి. ఇక మన మిచ్చట నుండవలసిన పనిలేదు” అని చెప్పి
హర్షమును ప్రకటించెను. అందరు సంతోషపడిరి. కాటమరాజు
ఆజ్ఞలతో ఆసాయంకాలమే గుడారములు షీకివేయబడినవి.
ఆలమందలు కదలినవి.

ఆరెండవనాడు మనుమనీధి మహారాజులవారు ఆలోచనా మందిరమునందుండ, ఉదయగిరిదుర్గపాలకుని దగ్గరనుండి ఆశ్విక భటుకు ముఖ్యవైన సమాచారమును తెచ్చెను.

కాటమరాజు తన పరివారముతో పశుగణమును తోలు కొనిపోయెనని, విక్రమసింహపురరాజ్యపు పెల్లలు దాటపోయె నని - మహారాజులవారి ఉత్తర్వులు లేక అతనిని నిరోధింప లేదని, ఉదయగిరిపాలకుని విన్నవము - ఆవర్తమానమును విని ఖడ్గతీక్కనగారు “అనుకొనిన నిబంధనలప్రకారము మనకు రావలసిన పుల్లరిని మనము రాబట్టుకొనవలసినదే. లేకపోతే మనము అపహాస్యము సాల్పై పోగలము.” అనిరి. మహారాజుల వారు నిజమేనని అన్నంభట్టుతో “మీరు వెంటనే బయలుదేరి వెళ్లి కాటమరాజును కలుసుకొనండి. మన పుల్లరిని మనకు చెల్లింపుమని నిలువదీసి అడగండి” అని ఆజ్ఞాపించిరి.

ఖడ్గతీక్కనగారు అన్నంభట్టుతో “పుల్లరిని నేను వాగము దినములలోగా చెల్లింపకపోయిన యుద్ధము తప్పదని హెచ్చరించండి” అనిరి. మరల “మీరు సముచితమైన పరివార మును తీసికొనివెళ్లండి” అనిచెప్పిరి. అన్నంభట్టు ‘చిత్తం చిత్తం’ అని శిరమువంచి సమాధానము చెప్పెను.

ఆసాయంకాలమే సముచితపరివారముతో అన్నంభట్టు బయలుదేరెను. కాటమరాజు స్వగ్రామమును చేరిన మూడవ నాడే అన్నంభట్టు కూడ యెఱ్ఱగడ్డపాడు చేరెను.

అన్నంభట్టు కాటమరాజును దర్శించి “జయమస్తు బ్రహ్మ యురస్తు విశ్వరూపమస్తు కళ్యాణమస్తు కుశలమస్తు” అని కై వారములు చేసెను. కాటమరాజు తనిని సుఖాసీనుని చేసి “అయ్యా భట్టుగారు! తమ కై వారమునకు కృతజ్ఞుడను. తమ నామధేయమేమి? తమ దేయూరు? ఏరాజ్యములోని వారు? నావలన కావలసిన పనియేమి?” అని ప్రశ్నించెను.

అన్నంభట్టు వినయముగా నిట్లు చెప్పెను “నేను భట్టు దేవరకులజుడను. అన్నంభట్టు నా నామధేయము. నేను విక్రమసింహపుర మహారాజులవారి కొలువులోనివాడను. మహారాజులవారు పంపగా వచ్చితిని. మా మహారాజులవారు తమకు చెప్పమనిన మాటలివి. “కాటమరాజా! మారాజ్యములోని పచ్చికపట్లయందు గోగణమును మేపుకొనుటకు మావలన ఉత్తర్వులనుపొంది అందుకుగాను పుల్లరిగా మీరు మీ ఆలమందలు మారాజ్యమునందండగా జన్మించిన కోడెలను మాకిచ్చుట కంగీకరించియుండిరి. మీ రామాటను నిలుపుకొనక మీ ఆలమందలను తోలుకొనిపోయితిరి. మీరు మా కివ్వవలసిన పుల్లరికోడెలను వెంటనే మాకు తోలింపవలసినదిగా డాచ్చరించుచున్నాము.” అని అన్నంభట్టు చెప్పగా కరియాపులరాజు “కోడెలను తోలింపనిచో?” అని ధీమాగా ప్రశ్నించెను.

ఆమాటకు సమాధానముగా అన్నంభట్టు “మాకు కావలసిన పుల్లరికోడెలు మాకు వారము దినములలో చేరని

యెడల మా వీరభటులు మీ యావత్ గోగణమును తరలించు కొనివచ్చుటకు ఆజ్ఞలను పొందియున్నారు” అనెను.

కరియాపులరాజు “ఐతే చూస్తాం! విక్రమసింహపుర భటులెంత విక్రమవంతులో” అని అపహాస్యముచేసెను. అన్నం భట్టు “యాదవరాజా! మావీరభటులు ముందే రావలసిన వారు. నేనే మా మహారాజులవారికి మనవిచేసితిని. గోటితో చేయవలసిన పనికి గొడ్డలిదేనికని. గొల్లమీది పుల్లరిగోగుమీద బచ్చలి మెల్లనకోయవలెనని చెప్పివచ్చితిని. మీమాట మీరు నిలుపుకొనుట మీకు ఊము” అనెను.

కాటమరాజు “అన్నంభట్టుగారు, మాకు మా ఊముము తెలియును. మాపశుగణం మీరాజ్యమందుండగా సంరక్షణము లేక చాల నశించినది. మీరైతులవలన, చెంచులవలన, మేము, మాపశుపాలకులు, పశుగణము బాధలుపడినాము. మీ రాజ్యమందుండగా మాపశుగణమునకు రక్షణకల్పింపలేని మీ మహారాజులకు పుల్లరితీసికొనే హక్కులేదు” అనెను.

అన్నంభట్టు “యాదవరాజచంద్రా! మందలలోని పశువులు మరణింపకుండునా? మృత్యువువచ్చిన వేళ - అన్ని జీవులు మరణింపవలసినదే. ఏప్రదేశము నందున్నప్పటికి మృత్యువు తప్పదు. కాలము వాతపడి మరణింపని జీవమేమున్నది? మా రాజ్యమునందుండగా మరణించెనని చెప్పటదేనికి? రక్షణ కల్పింపలేదని దానివలన పుల్లరినిచ్చేది లేదని చెప్పవలసిన దీనాడా?” అని హెచ్చరించెను.

కరియావులరాజు దూకుడుగా అందుకొని చాలింప వయ్యా భట్టా! నీ తెలివి తేటలు. మేము కోడెలనివ్వము. పుల్లరి నివ్వమని అడిగినప్పుడు కదా మేమివ్వమని చెప్పవలసినది” అని విసురుగా చెప్పెను. అన్నంభట్టు కాటమరాజును చూచి “అంతే నా కాటమరాజ చంద్రా!” అనెను. కరియావులరాజు “ముమ్మా టికి అంతేనయ్యా” అని గట్టిగా రెట్టించి చెప్పెను. అన్నంభట్టు “మీరాజుగారి సమాధానమును వాంఛించుచున్నానయ్యా!” అనెను. కరియావులరాజు “మా మహారాజులవారి యెదుట చెప్పబడుచున్న దేకదా యీసమాధానం! దానిని వారు కాదనక మానంతో అంగీకారం చూపుతున్నప్పుడు అది వారి సమాధానమే అవుతుందని నీకు తెలియదా? రాజసభామర్యాదలట్టివే కదా!” అని రెట్టించెను.

అన్నంభట్టు “ఐతే మీరు లోకోక్తిని పాటించుచుంటి రన్నమాట. వేపకాయంత వెట్టిని పోగొట్టుకొనలేదన్నమాట. పుల్లరి కోడెలకోసము సర్వనాశనము తెచ్చే యుద్ధానికి పూను కుంటున్నారన్నమాట.” అనగా కరియావులరాజు “మే మెప్పుడు యుద్ధమునకు సిద్ధమే. యుద్ధంపేరుచెప్పి మమ్మల్ని భయపెట్టి కోడెల్ని తోలుకుపోగలమని మీరనుకుంటే వేప కాయంతవెట్టి మీకే.” అని యీసడించెను. అన్నంభట్టు “విక్రమసింహపురవీరభటులు రణరంగంలో వీరవిహారము చేస్తున్నప్పుడు వేపకాయంతవెట్టి యెవరికో తెలుసుంది.” అనుచు లేచి వెళ్లిపోయెను.

కాటమరాజు యుద్ధప్రయత్నములకు పూనుకొనెను. తనకు బంధువులు మిత్రులు అగు వారికడకు ప్రోలమరాజును కరియాపులరాజును పంపి సాయము కోరెను. పల్నాటిప్రభువు పద్మనాయడు, పల్లికొండప్రభువు చల్లపిన్నమనాయడు, దొన కొండ అయితమరాజు, భట్టాపులరాజు ఎఱ్ఱయ్య, వల్లభన్న నాళకూళ్లనాయడు, నేతి ముద్దయ్యనాయడు, పాచయ్య నాయడు, ముమ్మయ్యనాయడు, పుత్తమరాజు మొదలైన యోధ వరులు సహాయము వచ్చుటకు బాస చేసిరి.

కాటమరాజు తమ కులదైవమైన పల్లికొండ గంగమ్మకు తిరునాళ్లు చేయించి తమకు జయము ప్రసాదింపుమని ప్రార్థించెను.

కాటమరాజు తల్లి పెద్దిమాదేవి. భార్య గంగమాదేవి. వారిరువురు “జయాపజయములు నై వాఢీనములు. సామ ముతో కార్యసాధన చేసియున్న బాగుండెడిది” అని అభిప్రాయములు తెలిపిరి. కాటమరాజు వారలతో “రాచకార్యములలోని ధర్తాధర్తములు మీకు తెలియవు. ధర్తము మన పక్షమున లేనప్పుడు మేము యుద్ధమునకేల దిగుదుము. మన కులదేవత పల్లికొండ గంగమ్మతల్లి మనలను చల్లగా రక్షింప గలదు” అని చెప్పి సమాధానపరచెను.

అన్నంభట్టు విక్రమసింహపురమునకు తిరిగివచ్చి మహారాజులవారికి యాదవుల సమాచారము నివేదించెను. యాదవుల గర్వమాణుటకు యుద్ధము తప్ప మరియొక మార్గము లేదని

చిన్నవించెను. సేనాపతులు ఖడ్గతిక్కనగారు “ఐతే ఆజ్ఞయి యిప్పించండి మహారాజా! మన ఆశ్వికదళమువారిని వంద మందిని కాల్బలమువారిని రెండు వందల మందిని తీసికొని వెళ్లి యాదవులను శిక్షించి వచ్చెదను” అని అభ్యర్థించిరి. అన్నంభట్టు “సేనాపతులవారు యాదవయోధుల సామర్థ్యముల నెరుగుదురు. పల్నాటి పద్మనాయడు, పల్లికొండప్రభువు చల్లపిన్నమనాయుడు దొనకొండ అయితమరాజు కరియావుల రాజు కాటమరాజు మహాపరాక్రమవంతులు. వారందరు తమ వద్దనే ఖడ్గవిద్యాభ్యాసముచేసిన యోధశిఖామణులు. కాటమ రాజు చల్లపిన్నమనాయుడు తమ శిష్యులందరిలోను ఖడ్గవిద్య యందు అసమానులైన మహాబలాధ్యులని ప్రసిద్ధినిపొందిన వారు. వారికి మహామాంత్రికుడు సర్వప్రయోగదక్షుడు ఐన పండితారాధ్యుల బ్రహ్మరుద్రయ్యగారి మంత్రశక్తితోడుగా నున్నది. మనము అధికమైన బలముతోవెళ్లుట యుక్త మేమో?” అని మనవిచేసెను.

ఖడ్గతిక్కనగారు ఆగ్రహముతో “అన్నంభట్టా! విక్రమ సింహపురవీరభటుల ప్రతాపాన్నే శంకిస్తున్నావా? పిఱికి మాటలుమాట్లాడతావేం” అని గర్జింపగా అన్నంభట్టు మౌనము వహించెను.

మనుమసిద్ధి మహారాజులవారు “ఒకసారి మహామంత్రుల వారితో సంప్రతించివచ్చినచో?” అనిరి. ఖడ్గతిక్కనగారు

“ఈస్వల్పవిషయమునకై ఆయన క్రతుదీక్షకు మహాభారత రచనావ్యాసంగమునకు అంతరాయము కలిగించుట సముచితమా?” అనిరి, మరల “నాతమ్ములు దోహత్తనారాయణుడు చినభాస్కరుడు నగరరక్షణచేయుదురు. నాకు అంగరక్షక బలములోని నారైన తిరునామాల తిప్పరాజు, శ్రీకంఠరాజు, పెదవేగిచొక్కరాజు, పెదవరదరాజు, ఆదివన్నెమాదిరాజు, గయికొండ గంగరాజు చెన్నపట్టణము చంద్రశేఖరుడు, పట్టకోట బసవరాజు నాతో వచ్చెదరు. వీరందరు అప్రతిమానులైన మహాయోధులని మహాప్రభువులకు తెలిసిన విషయమే. అనుజ్ఞ యిప్పించండి.” అని చేతులు బోడించి అభ్యర్థింపగా మహారాజులవారు ‘అట్లే కానివ్వండి’ అనిరి.

19

యాదవుల యుద్ధప్రయత్నములు పూర్తి అయినవి. భార్యతోకలిసి కాటమరాజు తమ కులదేవతయగు పల్లికొండ గంగమ్మను అర్పించి దండప్రణామములు చేసెను. ఖడ్గమును ఆమె ముందుంచి పూజించి కన్నుల కద్దకొని గ్రహించెను.

ఖడ్గమును ధరించి ఆలయమునుండి బయటకువచ్చి కాటమరాజు ఆలయమువైపు తిరిగి నమస్కరించి దూరమున చెట్టుకడనున్న తన గుఱ్ఱము కడకుపోయెను. గుఱ్ఱమును అధిరోహింపబోయి తన ఖడ్గమును పరీక్షింపవలెనను కుతూహలము కలుగగా చెట్టుకడకుపోయి ఖడ్గమును దూసి—

కన్నుల కద్దుకొని—బాహుబలముతో చెట్టుకొండమును సరికెను. ఆమహావృక్షము కుప్పకూలిపోగా తృప్తిపడి తన ఖడ్గమును కన్నుల కద్దుకొనెను.

అప్పుడే వెనుకనుంచి వచ్చిన చల్లపిన్నమనాయడు “బావా! నీబలప్రదర్శనము అద్భుతముగా నున్నదయ్యా! మహాబలా” అనెను. కాటమరాజు చకితుడై “ఇది బలప్రదర్శనమే కాని ఖడ్గవిద్యాప్రదర్శనము కాదా?” అనెను. పిన్నమనాయడు “ఖడ్గవిద్యాప్రదర్శనము చూడవలయునని యున్నదా?” అనుచు నేలకొరిగిన వృక్షముకడకు పోయి—యెడమచేతితో ఆకుకోసి పైకెగురవేసెను. అది క్రిందపడుచుండగా—దాని వంక చూడకుండ—దానిని కుడిచేతనున్న కత్తితో ఈనవెంట రెండు సమభాగములుగా చీల్చెను. క్రిందపడిన రెండు ముక్కలను పరిశీలించి కాటమరాజు ఆశ్చర్యచ్యుతుడయ్యెను.

కాటమరాజు పిన్నమనాయకుని ఆలింగనము చేసికొని “బావా! నీవు ఖడ్గతిక్కనగారికి నిజమైన శిష్యుడవు. ఖడ్గవిద్యలో ఆయనకు నీవేసాటి. మన సేనలకు నీన్నే సేనాపతిగా అభిషేకిస్తాను” అని అతనిని ఆలయములోనికి గొనిపోయి సేనాపతిగా అభిషేకించెను.

ఇంతలో ప్రోలమరాజు కరియాపులరాజు పరువులెత్తుచు వచ్చిరి. ఖడ్గతిక్కనగారు సైన్యములతో బయలుదేరి వచ్చుచుండిరని వారిని పంచలింగముల కొండదగ్గర తలపడుట

సముచితముగానుండునని మనవిచేసిరి. సైన్యములను పంచ లింగములకడకు కదలుటకు కాటమరాజు పిన్నమనాయడు ఆజ్ఞలిచ్చిరి.

కాటమరాజును రణరంగమునకు రావలదని, అతనికి అంగరక్షకునిగా ప్రోలమరాజును నియమించి, యోధవరులతో పిన్నమనాయడు పంచలింగముల కొండకు చేరెను.

ఉభయసైన్యములు తలపడినవి. ఘోరమైన యుద్ధము ప్రారంభమైనది. ఉభయసైన్యములలోని మహాయోధులు విక్రమించిరి. సేనాపతులైన ఖడ్గతిక్కనగారు మహాసేనానియైన కుమారస్వామివలె విజృంభించిరి. యాదవసైన్యములు ఊణించు చున్నవి. యాదవమహాయోధులలో చాలమంది వీరమరణమును పొందిరి. రణరంగవార్తలను కాటమరాజునకు తెలుపుటకు పిన్నమనాయడు కరియాపులరాజును పంపెను.

ప్రోలమరాజుతో, తనతల్లి భార్యలతో కాటమరాజు గంగవ్వును ప్రార్థించుచుండగా కరియాపులరాజు వచ్చెను. ఖడ్గతిక్కనగారు రణరంగమున ప్రళయకాల రుద్రునివలె పరాక్రమించుచుండిరని, తమసేనలు నిలువలేక పోవుచున్నవని కరియాపులరాజు వార్తలు వినిపించెను. పొంగుచున్న ఖడ్గ తిక్కనగారి పరాక్రమ మహాప్రవాహమునకు తాత్కాలికముగా పిన్నమనాయడు అడ్డుకట్టగా నిలచినాడని చెప్పెను. కాటమరాజు తాను కూడ రణరంగమునకు పోవ నుద్వేగము

తిక్కన సోమయాజి, శారిత్రక నవల.

కాగా ప్రోలమరాజు వారించి “నాయనా! మనము బాహు బలశౌర్యములతో ఖడ్గతిక్కనగారిని జయింపలేము. ఆయనను జయించుటకు మంత్రబలము కావలెను. మనకు గురువులైన పండితారాధ్యుల బ్రహ్మరుద్రయ్యగారి కడకుపోయి వారి ఆశీర్వాదమును పొందివచ్చుట మంచిది” అనిచెప్పి కాటమరాజును బ్రహ్మరుద్రయ్యగారి ఆశ్రమమునకు తోడ్కొనిపోయెను. త్రోవలో వారి ఆలమందలున్నవి. అవి కాటమరాజును చూచి సంతోషపడి చుట్టుముట్టినవి. అతని వెంటనంటి నడచినవి.

ప్రోలమరాజుతో - వెంటనంటి వచ్చుచున్న సహస్రాధిక గోగణముతో - కాటమరాజు బ్రహ్మరుద్రయ్యగారి ఆశ్రమమును చేరెను. ఆశ్రమము ముందు గోగణము నిలచినది. కాటమరాజు గోగణము మధ్యనుండి ముందుభాగమునకు వచ్చెను.

ఇంతలో బ్రహ్మరుద్రయ్యగారు మాధ్యాహ్నికమును ముగించుకొని బయటకు వచ్చుచుండగా ఆలమందలతో కాటమరాజు ప్రోలమరాజు కనుపించిరి. ఆయన బయటకురాగా ప్రణామములనుచేసిరి. బ్రహ్మరుద్రయ్యగారు కుశలప్రశ్నాదికముచేసి ఆలమందలతో వచ్చిన కారణమేమి టనిరి.

ప్రోలమరాజు వివరములు మనవిచేసెను. పుల్లరి తగాదా వచ్చినదని, ఖడ్గతిక్కనగారు నేనవతోవచ్చి వీరవిహారముచేయుచుకడిరని, యాదవులు మహాప్రమాదమునడి పోయిరనిమనవి

చేసెను. బాహుబలముతో ఖడ్గతిక్కనగారిని జయింపజాలమని, ఆయనఆశీర్వలము అనుగ్రహింపవలెనని ప్రాధేయపడెను. ఇరువురు చేతులు జోడించిరి.

బ్రహ్మరుద్రయ్యగారు “మీరు తొందరపడినారు. చిల్లర విషయమైన పుల్లరి తగాదాతో మహాయద్ధం తెచ్చి పెట్టుకున్నారు.” అని నిస్పృహవెల్లడించిరి. కాటమరాజు అంజలిబంధించి “మీపాదములను ఆశ్రయించినాము. పాల ముంచినా మీరే నీటముంచినా మీరే” అని విన్నవించెను. బ్రహ్మరుద్రయ్యగారు “సరే—యుద్ధాన్ని కోరి తెచ్చు కున్నప్పుడు కాకపోయినా ప్రమాదంలోనైనా జ్ఞాపకం ఉంచు కున్నారు.” అనిరి. యాదవులిద్దరు “మన్నించండి మన్నించండి” అనిరి.

బ్రహ్మరుద్రయ్యగారు మూడుక్షణములు కనులు మూసి కొని మరల తెరిచిచూడగా. ఆలమంద లెదురుగా కన్పించినవి. ఆయన కొక ఆలోచన తోచినది. ఆయనముందుకువచ్చి ఆవులను చూచుచు “దుర్గా, మహాకాళి, దుందుభి, సౌమిత్రి, జాంబవతి, సౌభద్రుదేవి, కాసల్య, రేవతి, కాళింది, ధర్మదేవత, చంద్ర తగమతిదేవి” అని ఆవులను గంభీరస్వరములతో పిలచిరి. ఆవు లొక్కటొక్కటే బుసలుకొట్టుచు, కాళ్లుదువ్వుచు, ముందునకు వచ్చినవి. బ్రహ్మరుద్రయ్యగారు “జయజయ రుద్ర, మహారౌద్ర, భద్రావతార, మహాభైరవ, కాలభైరవ, కల్పాంత

భైరవ ఓం క్లీం గ్రిం వీరభద్ర జయజయ నమ స్వాహా” అని మహావీరభద్రుని ఆహ్వానించి ఆవులపై ఆవహింపచేసిరి. ఆవులు రుద్రాకృతులై పరవళ్లుపోయినవి. బ్రహ్మరుద్రయ్యగారు “ఓ మహాప్రమథగణసేవిత మహారుద్రా! వీరభద్రా! విజృంభించు! దక్షయజ్ఞమును ధ్వంసము చేసినట్లు ఖడ్గతిక్కన సేనాబలాన్ని ధ్వంసం చెయ్యండి! ;” అని చేతులు చాపి ఆదేశించెను.

ఆవులు కల్పాంతకాల సముద్రతరంగములు విజృంభించి నట్లు, దావా నలజ్వాలలు ముందునకు ప్రాకినట్లు, ప్రళయ తాండవ వేళా రుద్రతార్తీయాకజ్వాలా జ్వాలికలవలె పరువు లెత్తినవి.

ధూళిమేఘములను కట్టుచు దూరమునుండి పరువులెత్తి వచ్చుచున్న ఆలమందలను రణరంగమందున్న ఖడ్గతిక్కనగారి సైనికులు చూచిరి. ఆవుల గిట్టలు రేపిన ధూళి మేఘములు ప్రళయకాల సీరంధ్రజీమూతములవలె వ్యాపించినవి. బ్రద్దలైన అగ్నిపర్వతపు పొగలు వ్యాపించినట్లు వ్యాపించినవి. పరుగెత్తు చున్న ఆవులగిట్టల చప్పుళ్లు కల్పాంతకాలవర్ష పాతధ్వనులవలె, గంగాది సర్వజీవనదుల జలపాతసమిష్టిధ్వనులవలె వినిపించినవి. పొంగుచున్న సముద్రపుఘోషవలె - కాలాహివిషజ్వాలా సహితమైన బుసలవలె ఆవులు బుసకొట్టుచున్నవి. ఏదో మహా భూతము ఆలమందను ఆవహించినట్లు ఆవులమంద మహాభయం కరముగా నున్నది.

పరువు లెత్తుకొనివచ్చుచున్న ఆవుల మందను చూచి యాదవవీరులు ఆనందముతో రణరంగమునుండి తప్పికొనిరి. మహాభీభత్సరసాకృతిగా వచ్చుచున్న గోగణమును చూచి ఖడ్గతిక్కనగారి సైనికులు కర్తవ్యమేమిటని యాలోచించిరి. గోగణమును నివారించుట కాని పని యని తెలిసి విస్తుపోయిరి. గోహత్య మహాపాతకము. భారతీయులకు గోవు తల్లివంటిది. పరమపూజ్య. గోహత్యచేయనేరాదు. మరి చేయవలసినదేమి? వీరపురుషులకు రణరంగమునుండి నిష్క్రమించు ప్రసక్తిలేనే లేదు. ఆమహాయోధులు గోవులపై కత్తుల నెత్తకూడదని ప్రాణత్యాగమునకు సిద్ధపడిరి. రణరంగమధ్యమమున వీరస్తంభములవలె నిశ్చేష్టితులై నిలచిపోయిరి. ఖడ్గములను వాటి యొరలందుంచిరి. చేతులు కట్టుకొనిరి. కన్నులు మూసికొనిరి. ఇష్టదేవతాధ్యానము చేయుచుండిరి.

ఆవులు సైనికులను చుట్టుముట్టినవి. ముక్ఖలతో నేలకు త్రొసినవి. గిట్టలతో త్రొక్కినవి. కొమ్మలతో చీల్చి చెండాడినవి. ఒక్క సైనికుడుకూడ రణరంగమును విడచి పారిపోలేదు. ఒక్క సైనికుని కూడ ఆవులు మిగల్చలేదు. అదరు రణభూమినివ్రాలిపోయిరి. శరీరములను ఆవుల గిట్టలతో త్రొక్కించుకొనిరి. కొమ్మలతో చీల్చించుకొనిరి. గోవులయందు తమకుగల భక్తికి నిదర్శనముగా ప్రాణములను బలిపెట్టిరి. కత్తియొత్తిన యోధుడుగాని, కదలిన యోధుడుగాని, కన్నులు తెరచిన యోధుడుగాని లేడు. గోవుల రౌద్రాగ్నికి వారు ఆహుతి

అయిరి. అందరు సైనికులు విగతప్రాణులు కాగా ఆవులు శాంతించినవి. ఆవులు పరమసాధువులై-శాంతమూర్తులై-పచ్చిక బయళ్లనుండి సాయంవేళ గ్రామమునకు తిరిగివచ్చుచున్న మందలవలె-బారులుకట్టి - శాంతసాధుసుందరములుగా తిరోగమించినవి. ఆరొద్రమేమైపోయినదో - సాధువులైన గోవుల కామహాభయంకరాకారమెట్లువచ్చినదో చూపరులకు అచ్చెరువైనది.

ఖడ్గతిక్కనగారు తమ సైనికులందరివలె తాము కూడ కత్తిని యొరలో పెట్టి చేతులుకట్టుకొని, కన్నులు మూసికొని నిశ్చేష్టితులై, స్తంభాకృతిగా-శివధ్యానము చేయుచు నిలువబడియుండిరి. ప్రక్కన జరుగుచున్న భీభత్సదృశ్యము లాయన చూచుటలేదు. గోవుల స్వైరవిహారమాయన చూచుటలేదు. సైనికుల హాహాకారములు, గోవుల బుసలు, గిట్టల చప్పుళ్లు వినుచుండిరి. ఏమి జరుగుచున్నదియు ఆయనకు తెలియలేదు. చిత్రముగా ఆవు లాయనను స్పృశింపలేదు. ఆయన దాపునకు పోలేదు. ఆయనకు హాని జరుగలేదు. ఆవులు శాంతమూర్తులై సాధువులుగా తిరోగమించిన తరువాత కూడ ఆయన అట్లే నిలచియుండెను. రణరంగమధ్యమున జయ స్తంభాకృతిగా నిలచియుండెను.

ఆవులు తిరోగమించిన తరువాత దూరమునుండి పిన్నమనాయ డాయనను చూచి సమీపించి నమస్కరించి పిలిచెను.

ఖడ్గతిక్కనగారు కన్నులు తెరచి జరిగిన భీభత్సమును చూచిరి. షరమదైన్యస్థితినిపొంది, ఊణములో తేరికొని కత్తిమాసి పిన్నమనాయని యుద్ధమున కాహ్వానించిరి.

పిన్నమనాయడు మరల నమస్కరించి చేతులు జోడించి “మీరు మాకు గురువులు. భూసురులు. రణరంగమునం దేకా కిగా నున్నారు. మేము మీశిష్యులము. బలసమన్వితముగా నున్నాము. ఈస్థితిలో మీతో యుద్ధము మాకు పాడికాదు. మేముచేయము. రణధర్మ వేత్తలైన మీకు తెలియనిదేమున్నది! వెల్లిరండు” అని మనవిచేసెను. రణనీతినెరిగిన ఖడ్గతిక్కనగారికి పిన్నమనాయని మాటలలోని ధర్మము తెలిసినది. తమ సైన్యము నామరూపములు లేనట్లు హతమైనదని దుఃఖించిరి. రణభూమి పైన విగతజీవులైపడియున్న తన ఆప్తవీరయోధులను చూచి కన్నీటిధారలను ప్రవహించిరి. ఆవీరయోధుల కొక్కొక్కరికి యాదవసైనికుల సహాయముతో రణభూమియందే అంతిమ సంస్కారములు నిర్వహించిరి.

అవజయము మూర్తికట్టి నడచివచ్చుచున్నట్లు - దైన్య దేవత భూమిపై అవతరించినట్లు-అవమానరాక్షసుడు భక్షించిన మానవుని యెముకల గూడు కదలివచ్చినట్లు - తలవంచుకొని-కాల్గిడ్చుకొనుచు-సిగ్గుతో తల మున్నగుచు, ఖడ్గతిక్కన గారు విక్రమసింహపురమునకు తిరిగివచ్చిరి. ఆయన గుఱ్ఱమాయన వెంట నడచి వచ్చినది.

20

ఖడ్గతిక్కనగారు యుద్ధమున అపజయమును పొందిరని, సర్వనైన్యమును పోగొట్టుకొనిరని వార్తలు ఆయనకంటె ముందుగా విక్రమసింహపురమును చేరినవి. రణరంగమున కల్పాంతరుద్రుడని పేరుపొందిన రణతిక్కనగారు అపజయమును పొందుట నగరములోని ఆబాలగోపాలమునకు అచ్చెరువుగా నున్నది. సాధుజంతువులైన గోవులు క్రూరమృగములవలె విజృంభించి రణరంగమున అభూతవిహారముచు చేసెనన్నవార్త ప్రజలకు నమ్మశక్యముగాలేదు. సంవత్సరములుగా ప్రతి యుద్ధమునందు విజయలక్ష్మీనిచేపట్టి పురప్రవేశముచేయుచు - పురజనులు విజయగానములతో మంగళవాద్యములతో జయ జయధ్వానములతో స్వాగతము చెప్పుచుండగా - అర్థిజనులు వైతాళికులు బిరుదు గద్యలు చదువుచుండగా, బ్రాహ్మణులు ఆశీస్సులు చెప్పుచుండగా, పౌరంధ్రీజనమునేసలు చల్లుచుండగా, మహారాజులవా రెదురువచ్చి స్వాగతములు పలుకుచుండగా రాజలాంఛనములతో పురప్రవేశముచేయుటకు అలవాటుపడిన ఖడ్గతిక్కనగారు-ఏకాకిగా, వంచిన శిరస్సుతో, అవమానభారమును భరింపలేక-సిగ్గుచేత శరీరము దహించుకొనిపోవుచుండగా-సాయంవేళ మసకచీకట్లతో పురప్రవేశముచేసెను. ఎదురైన వారిని తలయెత్తి చూడలేదు. సరాసరి గృహమునకు వెళ్లెను. త్రోవలో శిరస్సుపైకెత్తనే లేదు.

ఇంటి గుమ్మములో తండ్రి సిద్ధన్నగారు నిలచియుండిరి. ఆయనమోమును ఖడ్గతిక్కనగారు చూడలేకపోయెను. చలించి పోయెను. కుమారుని మోము చూడలేని తండ్రి ప్రక్కకు తిరిగి కుమారుడు వినునట్లు “కడుపు చెటుపబుట్టినాడు! యుద్ధమున చావక పారిపోయి వచ్చుటెందులకు” అని చీదరించుకొనెను. ఖడ్గతిక్కనగారు సిగ్గుతో వెలవెలపోయి లోనికివెళ్లిరి.

ఎదురుగా భార్య చానమ్మవచ్చి ఖడ్గమును తీసికొని గోడకు తగిలించినది. “అలసిపోయి వచ్చితిరి! స్నానము చేయుడు” అనుచు దొడ్డిలోనికి త్రోవతీసినది. ఖడ్గతిక్కనగారు రామె ననుసరించిరి. దొడ్డిలో మరుగుగానున్నస్థలమున కామె తీసికొనిపోయినది. అక్కడ నులకమంచముమీద చీరెవేసి అడ్డుపెట్టియుండగా - లోపల నీటిబిందె పసపుముద్ద యున్నవి. స్త్రీలు స్నానముచేయుట కమర్పబడినట్లున్నది. ఖడ్గతిక్కనగారు సిగ్గుతో చలించి కన్నీరు ధారగా కురిసిరి. పెద్దచానమ్మ “వగటకు వెన్నిచ్చినచో, నగరే నిను మగతనంపు నాయకు లందుకొ, ముగురాడువారమైతిమి, వగవేటికి స్నానమాడ వచ్చినచోటన్” అని సన్నగా పలికినది. ఖడ్గతిక్కనగారు దుఃఖమును భరింపలేకపోయిరి.

దుఃఖము దహించుచుండగా స్నానమును ముగించిరి. లోపలకువెళ్లి భోజనమునకు కూర్చుండిరి. తల్లి ప్రోలాంబ వడ్డించినది. ఖడ్గతిక్కనగారు అసంతృప్తిగా భోజనముచేసి

ముగింపు ఘట్టమునకు వచ్చిరి. తల్లి విరిగిన మజ్జిగ పోసినది. ఆయన “అమ్మా విరిగినట్లున్నది” అనెను. తల్లి మెత్తని స్వరముతో “అసద్భవముగ నరివీరుల పసమీరగ గెలువలేక పందక్రియన్ నీవనివైచి టిగివచ్చిన పసులున్ విరిగినవి నింక పాలున్ విరిగెన్” అనినది. ఖడ్గతిక్కనగారికి కర్ణరంధ్రము లందు శూలము గ్రుచ్చినట్లయినది. చటుక్కున లేచి చేతులు కడుగుకొనెను. మరల యుద్ధభూమికి పోవుటకై కవచము శిరస్త్రాణము ధరించుటకు పూనుకొనెను. తలితండ్రులు భార్యయొ సమీపించిరి.

ఖడ్గతిక్కనగారు వారిని చూచి “నేను రణభూమినుండి వెన్నిచ్చి పారిపోయిరా లేదు. ఓడిపోయిరా లేదు. యాదవుల గోవులు మంత్రబలముతో విజృంభించి మన సైనికులందరను పొడిచి చంపినవి. గోహత్యాపాతకమునకు పెరచి మన యోధులు గోగణముపై కత్తి దూయలేదు. ఆవులు కొమ్మలతో పొడిచిచంపగా రణభూమిపై వీరమరణమేగాదు దివ్యమరణమే పొందిరి. ఆవులు నన్ను తాకలేదు. పవిత్రమైన గోగణముపై నేను ఖడ్గప్రయోగము చేయలేదు. ఆవులు విజృంభింపగా యాదవులు రణభూమినుండి నిష్క్రమించిరి. తిరిగి వారు రణభూమికి రాలేదు. నే నెవ్వరితో యుద్ధము చేయవలెను? తిరిగివచ్చితిని. మరల రణభూమిని ప్రవేశించుచున్నాను” అని తలితండ్రులకు పాదాభివందనము చేసిరి.

తలితండ్రులు అశ్రుధారతో ఆయన శిరస్సును తడిపిరి. తండ్రి “నాయనా! నీశౌర్యము నాకు తెలియదా! మాట లంటిమని బాధపడకు.” అనెను. తల్లి “నాయనా! లోకోత్తర వీరుడైన నిన్ను కని నేను చరితార్థత పొందితిని. రణభూమిలో విజయమును పొంది తిరిగిరా!” అని దీవించినది.

పెద్దచానమ్మ ఆయన పాదములపైన వ్రాలి “నన్ను మన్నింపుడు. వీరపత్ని నన్నదురహంకారమున నే నన్నమాట లను ఊమింపుడు” అనెను. ఆమెను లేవనెత్తి ఖడ్గతిక్కనగారు పూజామందిరమునకు వెళ్లిరి. ఆమె అనుసరించినది. ఆయన ఖడ్గమును తీసికొని అప్పువారి ముందుంచి పసపు కుంకుమ పుష్ప ములతో అక్షతలతో, గంధముతో ఆమె అర్చించినది. మంగళ హారతి పట్టినది. నైవేద్యము పెట్టినది. భర్తకు తీర్థప్రసాదము లిచ్చి హారతి పట్టినది. తరువాత ఖడ్గముచుతీసి తాను కన్నుల కడ్డుకొని భర్తకిచ్చినది. ఆయన కన్నుల కడ్డుకొని ధరించెను.

కుమారుడు రాగా చిబుకమును స్పృశించి ముద్దాడిరి. కుమారుని వెంట నడిపించుకొనుచు ఖడ్గతిక్కనగారు వెలు పలకు వచ్చిరి. భార్య ఆయన వెంటవచ్చినది. తలితండ్రులు కూడ వెలుపలకువచ్చిరి. బయట గుట్టము సిద్ధముగా నున్నది. ఆయనను చూచి గుట్టము విజయధ్వనిగా సకిలించినది. ఆయన మరల తలితండ్రులకు నమస్కరించి, భార్యను కుమారుని సార్థముగా చూచి, అశ్వ మధిరోహించిరి.

ఇంతలో ప్రబంధాంకం అన్నంభట్టు పరువు లెత్తుకొనుచు వచ్చి చేయెత్తి - “దైర్యంబు నీమేన తగిలియుండుటజేసి చలియించి మందరాచలము తిరిగె, గాంభీర్యమెల్ల నీకడనయుండుటజేసి కాకుత్స్థుచే వార్ధి కట్టుపడియె, జయలక్ష్మి నీయురస్థలిని యుండుటజేసి హరి పోయి బలిదానమడుగుకొనియె. ఆకారమెల్ల నీకడనయుండుటజేసి మరుడు చిచ్చునబడి మడసించనియె.” అని గంభీరరమణీయముగ కైవారము చేయునప్పటికి, ఖడ్గ తిక్కనగారు “అన్నంభట్టు! కైవారము బాగున్నది. నే నీ అశ్వమునుండి దిరుగుటకు వీలులేదు. రణభూమినుండి తిరిగివచ్చి బహుమానమిచ్చెదను” అని గుఱ్ఱమును దాడు తీయించిరి.

ఖడ్గతిక్కనగారు మహారాజులవారి దర్శనమునకు వెల్లిరి. మహారాజులవారెదురువచ్చి లోపలకు తోడ్కొనిపోయిరి. మహారాజులవారు “మేము అంతా విన్నాము. బ్రహ్మ రుద్రయ్యగారి మంత్రశక్తిచేత గోవులు రాద్రావేశముతో రణభూమికివచ్చి గోహత్యాపాతకమునకు వెరచి నిశ్చేష్టితులై యున్న మనసై నికులను కొమ్ములతో చీల్చి చంపినవని మేము తెలిసికొంటిమి. మంత్రశక్తిముందు మానవశక్తి నిలువలేక పోయినది. అది మన వీరభటుల దోషం కాదు. లోపము కాదు. గోహత్యాపాతకమునకు పాల్పడక ప్రాణత్యాగము చేయుటే ధర్మమైన పని. ఇది అపజయము కాదు. మీరు పౌరుషశక్తితో రణవిహారము చేయు మహానేనానులు కాని మంత్రతంత్రవేత్తలుకారు. మీరు ధర్మయుద్ధము చేసిరి.

ఇంద్రజిత్తుచేతిలో రామలక్ష్మణులు పాశబద్ధులై నంతమాత్రమున - అతడు వారిని మించిన వీరుడు కాలేదు. ధర్మవీరుడు కాలేదు. జయలక్ష్మి అతనిని వరింపలేదు. తమ విషయము రామలక్ష్మణుల విషయమువంటిదే. భేదము పొందకండి. మన మహామాత్యులవారు సర్వమంత్రవేత్తలు. మనము వారిని సంప్రతించి వారి మంత్రబలముతో శత్రువులను జయింప వచ్చును.” అని అనునయించిరి.

ఖడ్గతిక్కనగారు కృతజ్ఞత, దైన్యము, పౌరుషము సన్నిభితమైన దృష్టులతో మహారాజులవారిని చూచుచు చేతులు జోడించి “ఏలినవారు నన్ను మన్నింపవలెను. మహామంత్రుల వారు మహాభారతరచనాదీక్షితులై యున్నారు. మహాభారతము పంచమవేదము అది యావదాంధ్రమునకు, సర్వకాలముల వారికి కావలసిన ధర్మస్వరూపము. భవిష్యత్తున ఏలినవారి యశస్సునకుకూడా ఆమహాకావ్యము నిత్యజయపతాకవంటిది. ఈనాడు మనకు వచ్చిన అత్యల్పసమస్యలకోసము మహామంత్రుల వారి మహాభారతరచనాదీక్షికు అంతరాయమును కల్పించుట సమంజసము కాదని విన్నవించుకొనుచున్నాను” అనిరి.

మహారాజులవారికి ఖడ్గతిక్కనగారి అభిప్రాయమేమిటో అవగాహనకాలేదు. “ఐలే మన కిప్పుడు కర్తవ్యమేమిటి?” అనిరి. ఖడ్గతిక్కనగారు చేతులు జోడించి “మనవి చేయుచున్నాను. తిరిగి నేను రణభూమిని ప్రవేశించుచున్నాను. వీరయోధాగ్రేసరులైన కాళహస్తి పాపతిమ్మరాజు, వెలకంచి

వెంగళపతిరాజు, ప్రభుగిరిపట్టణము పద్మశేఖరుడు నాతో వచ్చుచున్నారు. మూలబలములను తరలించుకొనిపోవుచుంటిని. అపజయ మెరుగని నాఖడ్గము వీరవిహారముచేసి ఈ అపజయ పంకిలమును కడగివేయవలెను. శత్రువులను నిశ్శేషముగా హతముచేసి, జయలక్ష్మిని స్వీకరించిగాని ఖడ్గతిక్కన తిరిగి వలినవారి దర్శనమునకు రాడు. జయము లభింపనియెడల ప్రాణములున్నంతవరకు పోరాడి వీరస్వర్గమునకు పోగలడు. అప్రతిహతము, దృఢతరము అయిన నాశివపదాబ్జధ్యానము నాకు అపజయము లేకుండా నన్ను రక్షింపగలదని విశ్వసించుచున్నాను. మాయిలువేల్పులైన జ్ఞానప్రసూనాంబికా శ్రీకాళహస్తీశ్వరులు నాఖడ్గమును కాపాడుచుందురని విశ్వసించుచున్నాను. నాకు అనుజ్ఞ దయచేయించండి” అని శిరస్సువంచి ప్రాణేయపడిరి.

మహారాజులవారు “మీరు మానసికముగా చాల బాధపడుచున్నారు. మీకు కలిగిన అపజయములేదు. మీరు పట్టుదలగా నుండిరి. కావున నేను కాదనుట లేదు. ప్రతాపశౌర్యసాహసములలో ధైర్యములో మీతో తుల్కుడైన యోధాగ్రణి శాతవాహనుల కాలమునుండి ఆంధ్రభూమిపైన అవతరింపలేదు. ఖడ్గవిద్యలో మిమ్ము మించిన యోధుడు త్రికాలములందు లేడు. వేడిన అర్థాధిని వృథపుచ్చుని దానము మీది. రణరంగమున యమధర్మరాజునైనా ఢీకొని పోరాడగల శౌర్యము మీది. శరణుజొచ్చిన శత్రువునైనా రక్షించు

కరుణ మీది. పాండవజ్యేష్ఠుడైన ధర్మరాజుకంటే మీరు సత్య వ్రతములో గొప్పవారు. మీ ప్రతాపమునకు, శీలమునకు తగిన విజయమును మీకు ప్రసాదింపుడని మాయిలు వేల్పులైన శ్రీరంగనాథస్వామివారివి ప్రార్థించుచున్నాము” అని ఆనతి నిచ్చిరి.

ఖడ్గతిక్కనగారు కృతజ్ఞతామయమైన దృష్టులతో శిరస్సువంచి, అంజలి బంధించి నమస్కరించి “మహాప్రసాదం”, అనిరి. మరల “ఏలినవారు నావిన్నపమును అవధరింపవలెను. యుద్ధమున జయాపజయములు దైవాధీనములు. నేను వీర స్వర్గమునకు వెళ్లిపోయి నగరమునకు తిరిగి రాకపోవచ్చును. నాకెట్టి విపత్తు వచ్చినను మహామంత్రిలవారి మహాభారతరచనా దీక్షకు అంతరాయము కలిగింపరాదు. నావిన్నపమును మన్నించి మాకుటుంబము వారందరు రాజాజ్ఞగా పాలించునట్లు ఉత్తర్వులు చేయవలెను” అని ప్రార్థేయపడిరి. మహారాజుల వారు “మీ అభీష్టము” అని అనుకూలశిరఃకంఠము చేసిరి. ఖడ్గ తిక్కనగారు జయజయారావములతో రణభేరి మ్రోయించి బయలుదేరిరి.

21

యాదవులు విజయోత్సవములు చేసికొనుచుండిరి. పాలేటియొద్దన గంగమ్మకు పొంగళ్లు పెట్టుకొనుచుండిరి. ఆబాలవృద్ధము ఆనందోత్సాహభరితమై ఆలమందల నలంకరించి

కులూచితమైన ఉత్సవవిశేషకార్యకలాపములలో నిమగ్నులై యుండిరి.

ఇంతలో హఠాత్తుగ ఖడ్గతిక్కనగారి సేనలువచ్చి మీద పడినవి. విజయోత్సవములు చిందరవందరలైనవి. బాలస్త్రీ వృద్ధులు పలాయనులైరి. మిగిలిన మగవారందరు ఖడ్గములను పట్టి యెదిరించిరి. ప్రస్తుతమైన యాదవబృందమును ఖడ్గ తిక్కనగారి యోధులు ఊచకోతగా నరకిరి. ఖడ్గతిక్కనగారి విజృంభణము అపూర్వముగా నున్నది. అశ్వమును విచిత్ర వల్గనములతో లాఘవముగా లంఘింపచేసి శిరస్సులను ఖండించిరి. ఆగుఱ్ఱము నేలమీద సంచరించుచున్నట్లు లేదు. భూమిపై కొంతయెత్తున విచిత్రగమనము చేయుచున్నట్లున్నది. ఆయన అశ్వహృదయ మెరిగినవాడు. ఆయన వాంఛప్రకారము గుఱ్ఱము లంఘించుచున్నది. పరువులెత్తుచున్నది. తొలగుచున్నది. వలయములు చుట్టుచున్నది. రెండుకాళ్లతో - నాల్గుకాళ్లతో విచిత్రసంచారము చేయుచున్నది. ఆయనకు అశ్వహృదయము తెలియుటమాత్రమేకాదు. అశ్వమున కాయన హృదయము, అభిప్రాయము తెలిసినట్లు—దాని కూడ రణరంగపరిస్థితులు తెలిసినట్లు తోచుచున్నది. ఆయన అవక్రవిక్రమముతో పరాక్రమించెను. యాదవులు శక్తివంఛనలేనట్లు కత్తులతో, కటారులతో, శూలములతో, బల్లెములతో, చేతికందిన దానితో ఖడ్గతిక్కనగారి సైన్యమును చీకాకుచేసిరి. యుద్ధము భయం

కరముగా నున్నది. ఉభయవర్గములందు ఆసంఖ్యాకముగ వీరభటులు నేలకూలిరి.

కాటమరాజు దూరముగా మామిడితోపులో తల్లితో భార్యతోకలసి గంగమ్మకు పొంగళ్లు పెట్టించుచుండెను. ప్రోలమరాజు గుండెలు బాదుకొనుచువచ్చి “నాయనా మహా విపత్తు వచ్చినది. ఖడ్గతిక్కనగారు మహాబలములతో వచ్చిరి. విజయోత్సవములలో ప్రమత్తులైయున్న మనవారిపై పడిరి. ఊచకోతగా శిరఃఖండన కేళిచేయుచున్నారు. స్త్రీబాలవృద్ధులు మాత్రము బయటపడిరి. కరియావులరాజు వీరమరణము పొందెను. ఇక మిగిలిన మహాయోధుడు పిన్నమనాయ డొక్కడు” అని చెప్పెను.

కాటమరాజు “ఐతే పద. నేనుకూడ కత్తి తీసికొనివచ్చు చున్నాను.” అని దూకుడుగా వెళ్లబోయెను. ప్రోలమరాజు “నాయనా! మనము బాహుబలముతో ఖడ్గతిక్కనగారిని జయింపలేము. ఆయన మహాసేనాని ఆవతారమే. బ్రహ్మరుద్రయ్య గారి మంత్రబలమే మనకు రక్ష. నీవు వెళ్లి ఆయనను ఆశ్రయించు. నేను రాణివాసమువారిని రక్షించుచు ఉంటాను” అని ఉద్బోధించెను.

ఇంతలో కాటమరాజు భార్యవచ్చి దీనముగా భర్తను సమీపించి కన్నీరు కార్చినది. కాటమరాజు అనునయింపుగా చూచెను. ఆమె “ప్రభూ! నాకు రాత్రి నాలుగవర్షామున భయంకరమైన స్వప్నము వచ్చినది. మీరు విజృంభించుచున్న

దావాగ్నిమధ్యమున విపత్తులో నున్నారట. మన కులదేవత గంగాభవానీదేవి విష్ణుల్ని రక్షించడానికి ప్రయత్నించి విఫలమైనదట. అంతులేని దుఃఖము పొంగివచ్చినది. ఆదుఃఖములో మెలకువ వచ్చినది. చూడగా తెలవారుచున్నది. మనవారు విజయోత్సవాలలో నున్నారు. కలలో కలిగిన భయోత్పాతమునకు హేతువు లేదని సమాధానపరచుకుంటిని. ఇప్పుడివార్త నాకు కలవరము కలిగించుచున్నది. ఏదో విపత్తు ముంచుకొని వచ్చినట్లున్నది.” అని కన్నీరు కార్చినది.

ఆమెను సముదాయించుచు కాటమరాజు “కలలు నిజముకావు. కాని నీవు గంగాభవాని బిడ్డవు. నీకు ఆందోళన కలిగినచో తగిన హేతువు కలదన్నమాట. ఐనా కాగలదానికి విచారించి లాభములేదు. మన కులదేవత గంగాభవానిపై భారమువేసి మనస్సమాధానము చేసికోవలెను” అనెను. ఆమె కన్నులు తుడుచుకొని భర్తకు హఠాత్పట్టి కత్తిని తెచ్చియిచ్చినది. “నావిన్నప మొకటి మన్నింపవలయును” అన్నదామె. కాటమరాజు ‘ఊరి’ అనెను. ఆమె “మీకు బ్రాహ్మణులపైన కత్తి యెత్తని ప్రతిజ్ఞకదా! ఖడ్గతిక్కనగారు బ్రాహ్మణులు. వైగా మీకు ఖడ్గవిద్యాగురువులు. యోధాగ్రేసరుడైన ఆయన యుద్ధమునకు వచ్చినప్పుడు మీరు కత్తిపట్టకపోతే యెట్లు?” అనినది. కాటమరాజు ప్రసన్నముగా “నీభయ మీదా! ఆయన గురువు. గురుద్రోహ మెట్లాచేయమంటావు?” అనెను. ఆమె “ఈవిపత్తునకు కారణము మన కరియావులరాజు తొందర

పాఠే. పుల్లరితగాదాను సౌమ్యముగా పరిష్కరించుకున్న రక్తపాతం జరిగియుండెడిది కాదు. అప్పుడు మీరు ధర్మాధర్మ విచక్షణ చేయలేదు. ఇప్పుడు బ్రాహ్మణునిపై న గురువుపై న కత్తి యెత్తనని భీష్టించుకొని కూర్చొనవద్దు.” అని ప్రాథేయపడినది. కాటమరాజు “ఖడ్గతిక్కనగారి సేనలు మహాయోధబలసంపన్న ములై యుండి కూడా గోగణమును సంహరింపకూడదను నియమమును పాటించి ప్రాణములను బలిచేయలేదా? గోవులు రణ భూమికి వెళ్లుట ధర్మమా? అట్లే బ్రాహ్మణుడు యుద్ధరంగము నకు వచ్చుటకూడ. విక్రమసింహపురమైనది కులు గోహత్యచెయ్య లేదు. యాదవులు బ్రహ్మహత్యచేయరు. ఐతే నేను ప్రాణరక్షణకు మాత్రము ప్రయత్నము చేయగలను. ఆయనతో యుద్ధము వచ్చినచో నన్ను నేను కాపాడుకొందునేగాని ఆయనను గాయపరచను. ఇది నీ కోరికను మన్నించుటకు. ఇది నాగురుభక్తికి అగ్నిపరీక్ష” అని నిట్టూర్చెను.

అమె “అర్జునుడు ద్రోణాచార్యులవారితో యుద్ధము చేయలేదా?” అనినది. కాటమరాజు “ద్రోణాచార్యులవారు అర్జునునికి అనుమతినిచ్చిరి. విజయుని విజయమును ద్రోణుల వారు ఆకాంక్షించిరి. ఇక్కడ పరిస్థితి అటువంటిది కాదు. మనము యాదవులము. యాదవకులశ్రేష్ఠుడు శ్రీకృష్ణపరమాత్మ. ఆయన గురుభక్తి అద్వితీయమైనది. మృత్యువునే జయించి గురుసాందీపుని కుమారుని తీసికొని వచ్చారాయన. మేము కారుణ్యరఘురాములము. శ్రీరామచంద్రులవారు అరణ్య

వాసము చేయునప్పుడు స పరి మండలమునందున్న నక్షత్రరూప
వశిష్టమహర్షికి తన్ను పుష్పభాగం యొక్క డ్రాక్ష కనుపడుతుందో నని
అపచారము జరిగిపోవచ్చునని - తల్లడిల్లిపోయారట. మాకు
శ్రీకృష్ణులు, శ్రీరాములు ఆదర్శపురుషులు. ఇంతకు నీవు భయ
పడనక్కరలేదు. అంతయు ధర్మ బద్ధముగా జరుగును" అని చెప్పి
బ్రహ్మరుద్రయ్యగారి ఆశ్రమమునకు బయలుదేరెను.

ఖడ్గతిక్కనగారు రణరంగమున వీరవిహారముచేసి
యాదవ సేనలను రూపుమాపిరి. పిన్నమనాయడు గాయపడి
అశ్వమునుండి నేలకొరిగి కాలుచేతులు కదలక నిశ్చేష్టితు
డయ్యెను. ఖడ్గతిక్కనగారు రణభూమి మధ్యమున నైనికులను
సమావేశపరచి యుద్ధభూమిని పర్యాలోకించి చూచిరి. కాటమ
రాజు యుద్ధభూమికి రాలేదని యోధులు చెప్పిరి. శత్రురాజు
బ్రతికియండగా శత్రునిశ్శేషము కాదనియు కాటమరాజును
వధించిగాని పోకూడదనియు ఆయన భావించెను. కాటమరాజు
బ్రహ్మరుద్రయ్యగారి ఆశ్రమమునకు పోయియుండవచ్చునని
తోచినది. సేనలను దళపతులందరను రాజభానికివెళ్లి మహా
రాజులవారికి విజయవృత్తాంతము నివేదింపుడని పంపి తాము
అశ్వారూఢులై ఖడ్గమాత్రసహాయులై వీరోత్సాహము
పుక్కిలింతలగుచుండ బ్రహ్మరుద్రయ్యగారి ఆశ్రమమునకు
ఖడ్గతిక్కనగారు గుఱ్ఱమును పరువెత్తించిరి.

ఖడ్గతిక్కనగారు బ్రహ్మరుద్రయ్యగారి ఆశ్రమము
సమీపించు సమయమునకు కొంచెము ముందు కాటమరాజు

చేరియుండెను. అప్పుడు బ్రహ్మరుద్రయ్యగారు మాథ్యాపిన్నిక అనుష్ఠానము చేయుచుండిరి. ఆయన ఆశ్రమము ముందు చిన్న అరుగుపైన కూర్చుని ధ్యానములో నుండిరి. దర్భాసనము పరచుకొని పద్మాసనస్థులై యుండిరి. ఆయనను కలుకరించుటకు వీలులేక ప్రణామములుచేసి చేతులు కట్టుకొని కాటమరాజు నిలువబడియుండెను. ఆయన కనులు తెరచిన తరువాత నివేదింప వచ్చునని భావించెను.

ఇంతలో వేగముగా వచ్చుచున్న గుఱ్ఱపు డెక్కల చప్పుడు వినవచ్చినది. కాటమరాజు తన గుఱ్ఱమును కొలది దూరమున చెట్టునకుకట్టి వచ్చెను. అది ప్రమాదమును సూచించుచు సకలించినది. తా నక్కడనేయున్న వచ్చుచున్న యోధుడచ్చటకే రావచ్చునని - బ్రహ్మరుద్రయ్యగారికి ధ్యానభంగము కావచ్చునని శంకించి కాటమరాజు ఆశ్రమమునుండి బయటకు వచ్చెను.

ఖడ్గతిక్కనగారు అశ్వముమీద మహావేగముతో ఆశ్రమమును సమీపించిరి. అప్పటికే కాటమరాజు గుఱ్ఱమును దాటివచ్చిరి. కాటమరాజు తన గుఱ్ఱము కడకుపోవుటకు ఖడ్గతిక్కనగా రడ్డువచ్చియుండిరి. ఆయన కాటమరాజును చూచుటే తడవుగ కత్తిదూసి గుఱ్ఱమును త్రిస్తరేఖాసంచారము చేయించి కాటమరాజు పైకివచ్చిరి.

కాటమరాజు పాదచారి. ఖడ్గతిక్కనగా రశ్వాసూతులు. నేలపైనున్న కాటమరాజు శిరస్సు ఖడ్గతిక్కనగారి ఖడ్గచేఖలో

నున్నది. కాటమరాజు ఆయనను గాయపరచెడు. ఆయన ఖడ్గమునుండి తాను తప్పుకొనుటే చేయదలచెను. కాటమరాజు ఖడ్గతిక్కనగారికి నమస్కరించి కత్తిపుచ్చుకొని నిలువబడెను.

ఖడ్గతిక్కనగారి ఖడ్గచాలనము కాటమరాజును కదలించ లేదు. కత్తిని కత్తితో నిలుపుట - శిరముపైకివచ్చు అసిఠారను. శిరశ్చలనమువలన తప్పించుకొనుట - పాదములపైకివచ్చు ధారను విచిత్రముగా లంఘించి తప్పించుకొనుటవంటి సర్వ ప్రయత్నములతో కాటమరాజు ఖడ్గతిక్కనగారి అసిఠారా జలములో తడియలేదు. ఖడ్గతిక్కనగారి మెప్పుదల పొందు విద్యానైపుణ్యమును ప్రదర్శించుచుండెను.

ఈ విచిత్రమైన ద్వంద్వయుద్ధము ఘడియకాలము జరిగి నది. ఖడ్గతిక్కనగారికి గాయములు తగులలేదుగాని - కాటమ రాజు కత్తివాదర ఖడ్గతిక్కనగారి గుఱ్ఱమును గాయపరచు చునేయున్నది. దానికి బలమైన గాయములే తగిలినవి.

ఒకరు పాదచారిగా మరియొకరు అశ్వారూఢులై చేయుచున్న కత్తియుద్ధము సామీచీన్యము కాదు. కాటమ రాజు పట్టిన వ్రతమువలన అతనికి అననుకూలముగానున్నది.

శ్రీరామచంద్రునికి బాణమువలె, శ్రీకృష్ణునికి చక్ర యుధమువలె - ఖడ్గతిక్కనగారికి ఖడ్గము సహజముగా అప్రతి మానమైన ఆయుధము. దానిని ప్రయోగించుటలో ఆయనకు తెలియని రహస్యములు లేవు. అనంతుడు సహస్రఫణులతో బుసలు కొట్టినట్లు, శరభవిహగేంద్రుడు ముక్కుతో పట్టుకొని

నట్లు - శతకోటిప్రయోగమట్లు - వర్ష ధారాపాతమువలె - గదా ఘాతమువలె, చక్రచాలనమువలె - ఆయన ఖడ్గమును ప్రయోగింపగలడు.

కాటమరాజు తన పాదములపైకి వచ్చుచున్న కత్తి పాటును తప్పించుకొనుటకు లంఘింపగా కనురెప్పపాటులో అతని శిరస్సు విచిత్రముగా ఖండింపబడి నేలపై పడినది. కాటమరాజు గుఱ్ఱము అతిదీనముగా దుఃఖోద్విగ్నత వెల్లివిరియగా ఘోషించినది.

ప్రతియోధుడు రాజపురుషు డగుటవలన, తన శిష్యు డగుటవలన, అది ద్వంద్వయుద్ధ మగుటవలన, ఖడ్గతిక్కనగారు గుఱ్ఱమును దిగి కాటమరాజు శరీరమును శిరస్సును యేకత్ర సమావేశపరచి - దానిపై అతని శిరోవేష్టనమును కప్పి - తన శిష్యుని తానే వధించితినిని భేదపడి - తిరిగి గుఱ్ఱము నెక్కిరి.

ఈ జరిగిన యుద్ధములో కత్తులసంఘర్షణల భవనలకు, గుఱ్ఱముల సకలింపులకు బ్రహ్మరుద్రయ్యగారికి ధ్యానభంగమైనది. ఆయన కన్నులు తెరచిచూడగా కాటమరాజు నేలపడి యుండగా ఖడ్గతిక్కనగా రాశరీరమునకు గౌరవము నెరపుట కన్నించినది. బ్రహ్మరుద్రయ్యగారికి విషయమంతయు అవగాహన అయినది. అశ్వారూఢులై వెల్లిపోవుచున్న ఖడ్గతిక్కనగారిని బ్రహ్మరుద్రయ్యగారు తప్పట్లుచరచి పిలచిరి. గుఱ్ఱముపైనుండి ఖడ్గతిక్కనగా రాయన వంకచూచిరి. బ్రహ్మరుద్రయ్యగారు పద్మాసనమున కూర్చుని చూచుచుండిరి. ఖడ్గతిక్కనగా వంక తీక్షణముగ

చూచుచు బ్రహ్మరుద్రయ్యగారు “కాటమరాజచంద్రుల గురువును నేనుండగా మీకు శత్రుశేషమున్నట్లే. నేను మిగిలియుండగా మీవిజయము సంపూర్ణముకాదు. విజయమును సంపూర్ణముచేసికొనక వెళ్లిపోవుచున్నారే?” అని ప్రశ్నించిరి.

ఖడ్గతిక్కనగారు గుఱ్ఱముపైనుండి “ఐతే ద్వంద్వయుద్ధమునకు రా” అని గద్దించిరి. బ్రహ్మరుద్రయ్యగారు “మితోయుద్ధము చేయుటకు నేను ఆసనభంగము చేసికొనుట కూడనా?” అని తాము కూర్చున్న దర్భాసనమునుండి దర్భును తీసి మంత్రించి విసిరిరి. అది పెద్దత్రిశూలమై ఖడ్గతిక్కనగారి మీదకు వచ్చినది.

వచ్చుచున్న మాయాత్రిశూలమును గుఱ్ఱముపైనుండి ఖడ్గతిక్కనగారు చూచిరి. అశ్వమును వలయములుగా, చిత్రగమనములుగా లంఘింపజేసి త్రిశూలమును తప్పించుకొనుటకు ప్రయత్నించిరి. కాని అది విడచిపోలేదు.

ఖడ్గతిక్కనగారికి తెలిసిపోయినది. మంత్రశక్తితోనున్న ఆ త్రిశూలమును తప్పించుకొనుశక్తి తనకు లేదు. దానివలన తన మృత్యువు తప్పదు. దానితో పోరాడిలాభము లేదు. ఆయన నిశ్చయమునకు వచ్చి బ్రహ్మరుద్రయ్యగారితో “బ్రహ్మరుద్రయ్యా! ఇది అధర్మయుద్ధము. రణభూమిలో చూపవలసినది పౌరుషపరాక్రమముగాని మంత్రబలము కాదు. రణధర్మవిరుద్ధమైన నీయత్నము జయంతము కారాదు. నేను యుద్ధధర్మమును అతిక్రమింపని వీరుడనైతే - నేను సత్యవ్రతుడ

నైతే - నాతలితండ్రులను దైవముగా సేవించువాడ నైతే నా ఖడ్గము నిన్ను సంహరించును గాక” అనుచు తన ఖడ్గమును బ్రహ్మరుద్రయ్యగారి శిరస్సుపైకి విసరెను. మంత్రశక్తితో వచ్చుచున్న త్రిశూలమునకు శిరస్సుతో నమస్కరించుచు కనులు మూసికొని ‘హరహరమహాదేవ శంభో’ అనుచుండగా ఖడ్గతిక్కనగారి ఖడ్గము బ్రహ్మరుద్రయ్యగారి శిరమును ఖండించి నది. అదేసమయమున ఖడ్గముచేతియందులేని ఖడ్గతిక్కనగారి శిరమును మంత్రత్రిశూలము ఛేదించుకొని - ఆశిరములో గ్రుచ్చుకొని ఆకాశములోనికి వెళ్లిపోయినది.

ఖడ్గతిక్కనగారి శరీరము శిరోవిహీనమై గుఱ్ఱముపై నల్లే కూర్చునియున్నది. వామహస్తముతో గుఱ్ఱము పగ్గములను పట్టుకొనియున్నది. కుడిచేయి కత్తి విసరుచున్నట్లుగా నిలచి పోయినది. ఆ గుఱ్ఱమునకు జరిగిన విషయము తెలిసినది. దీనముగా ఘోషించినది. ఆశరీరముతో గుఱ్ఱము విక్రమసింహ పురమునకు దాడు తీసినది.

22

రణభూమిలో విజయము తమ పీఠులను వరించినదని, యాదవులు నిశ్చేషులై నారని, విక్రమసింహపురమున వార్తలు తెలిసినవి. ప్రజలు సంతోషపడిరి. మహారాజులవారు ఆనందించిరి. ఖడ్గతిక్కనగారి గృహమునకు విజయవార్త చేరునప్పటికి ఆయన భార్య పెద్దచానమ్మ గౌరీ పూజలో నున్నది. ఖడ్గతిక్కన

గారి తలితండ్రులు విజయవార్తకు సంతసించిరి. పెద్దచానమ్మ గౌరీ పూజనుండి లేవనే లేదు. ఆమెకు వార్తను వినిపించుటకు వీలుపడనేలేదు.

యుద్ధభూమినుండి తిరిగివచ్చుచున్న వీరయోధులకు స్వాగతములు చెప్పి విజయోత్సవములు చేయుటకు మహారాజులవారు సన్నాహములు చేసిరి. నగరములోని జనమందఱు మహోత్సాహభరితులై యుండిరి. విజయలక్ష్మిని చేపట్టి విక్రమసింహపురమునకు తిరిగివచ్చుచున్న మహాసేనాపతులవారికి - వారి అనుచరవీరయోధులకు స్వాగతములు చెప్పటకు జనులు తండోపతండములుగ బయలుదేరి వచ్చుచుండిరి.

యాదవులు మంత్రశక్తితో గోవులచేత సేనలమ రణభూమిలో నిర్మూలంపచేయగా - అవమానభారముతో క్రుంగిన విక్రమసింహపురము, ఆయాదవులే తమనై నికులచేతిలో నిశ్శేషముగా నిర్మూలంపబడిరని తెలిసికొని ఉత్సాహముతో కట్టలు తెంపుకొన్నది.

రణభూమినుండి విజయధ్వనములతో తిరిగి వచ్చుచున్న సేనలకు స్వాగతములు చెప్పటకు మహారాజులవారు స్వయముగా బయలుదేరిరి.

తిరిగివచ్చుచున్న సేనలను చూచి జనము హర్షధ్వనములు చేసినది. సేన మహారాజులవారిని సమీపించి జయజయారావములతో అభివాదములు చేసినది. సేనాముఖము నందు సేనాపతులవారు లేకుండుట చూచి మహారాజులవారు

“సేనాపతుల వారెక్కడ” అని ప్రశ్నించిరి. తిరిగివచ్చుచున్న సేనలకు నాయకుడుగా వ్యవహరించుచున్న కాళహస్తి పాప తిమ్మరాజు మహారాజులవారికి నమస్కరించి, అంజలి బంధముతో “యుద్ధమున యాదవవీరులందరు మడిసిపోయినా కాటమరాజు రణభూమికి రానేలేదు. బ్రహ్మరుద్రయ్యగారి ఆశ్రమమునకు పోయియుండునని. మరల నేదో మంత్రప్రయోగమునకు పన్నాగము జరుపుచుండవచ్చునని తోచినది. మమ్మందరను విక్రమసింహపురమునకు వెళ్లుడని ఆజ్ఞాపించి సేనాపతులవారు అశ్వారూఢులై కాటమరాజును వెదకికొనుచు వెళ్లిరి.” అని విన్నవించెను. వెలకంచి వెంగళపతిరాజు అంజలి బంధించి “ఈపాటికి సేనాపతులవారు కాటమరాజును జయించి తిరిగివచ్చుచుందురు” అనెను.

బ్రహ్మరుద్రయ్యగారి పేరుచెప్పగా మహారాజులవారి శరీరమంతయు వణికిపోయినది. తెలియని భయమేదో మనస్సును ఆవహించినది. విజయమును పొందివచ్చుచున్న సేనాపతుల వారు తిరిగిరాకపోవుట మహారాజులవారికి నిరుత్సాహముగా నున్నది.

ఎంతో సంరంభముతో, ఉత్సాహముతో స్వాగత గౌరవములు జరుపుటకు వచ్చిన మహారాజులవారి పరిస్థితి నీరుకారి పోయినట్లున్నది. కాని నిరుత్సాహమునకు హేతువు లేదని మనస్సు సమాధానపరచుకొనిరి. ఐనా మనస్సునందు శంక యొకటి స్థావరము చేసికొనినది. ఆశంకయొక్క రూప

మింకను పూర్తిగా యేర్పాటుకాలేదు. ఆశంకకు తగినంత హేతువు కన్పింపలేదు. ఆనందర్థములో తాము నిరుత్సాహ పడినచో రణభూమినుండి తిరిగివచ్చుచున్న వీరయోధులు బాధపడిపోవుదురని మహారాజులవారు భావించిరి. ఆవీర యోధు లందరను సముచితముగ గౌరవించిరి. ఆదరముగా స్వాగతసత్కారవాక్యములనుచెప్పి సంతోషపెట్టిరి. జయజయ ఘోషములతో విజయలాంఛనములను సమర్పించిరి.

తిరిగివచ్చుచున్న వీరయోధులను పురప్రవేశము చేయించుటకు అనుజ్ఞనిచ్చిరి. తాము మాత్రము సేనాపతుల వారు తిరిగివచ్చునంతవరకు బహిర్వనములోనుండుటకు నిశ్చయించుకొంటిమని చెప్పిరి.

మహారాజులవారు సేనాపతులు ఖడ్గతిక్కనగారు రణ భూమినుండి తిరిగి వచ్చునంతవరకు బహిర్వనమునందే వేచి యుండెదమని చెప్పగా - సేనలోని దండనాథులకు, దళపతులకు, యోధులకు వెంటనే లోపమొక్కటి తోచినది. సేనాపతుల వారు - ఈ అపూర్వవిజయమును స్వయముగా పొందిన సేనాపతులవారు - తిరిగి రాకమునుపు తాము పురప్రవేశము చేయుట అనుచితమని వారు గ్రహించిరి. ఏకకంఠముతో వారందరు మహారాజులవారితో తాము కూడ సేనాపతుల వారు వచ్చినతరువాతనే పురప్రవేశము చేయుదుమని వారు తిరిగివచ్చువరకు వేచియుండుమని మనవి చేసిరి.

సేనాపతులవారు లేక సేన తిరిగివచ్చిన దన్నవార్త శరవేగ వాయువేగ మనోవేగములతో ప్రయాణించి సేనా పతుల గృహము చేరినది. సిద్ధన్న గారు బయట నిలచియుండగా వార్తవచ్చినది. అశు భమేదో రూపుకట్టుచున్నట్లు తోచినది. ఇంతలో ప్రోలాంబ సమీపింపగా ఆమెకు తెలిపిరి. ఆనా ర్తకు ఆమె గజగజలాడిపోయినది. ఆమె కన్నులనుండి జలజల నీరు కారి నది. ఆమెను చూడగా సిద్ధన్న గారికి కూడ కన్నులనుండి నీరు ప్రవహించినది. ఇరువురును ధీరులు కావున దుఃఖమును భరించి అదుపులోనికి తెచ్చికొనిరి. ఈ వార్తను కోడలు పెద్ద చానమ్మకు చెప్పటకు ప్రోలాంబ లోనికి వెళ్లినది. పెద్దచానమ్మ గౌరీదేవిముందు కూర్చుని ధ్యానము చేయుచునే యున్నది. ఆమె కన్నులు మూసికొని నిశ్చేష్టితముగా కూర్చునినది. అప్రియమైన వార్తను చెప్పటకై ఆమెను పలుకరించుటకు ప్రోలాంబకు మనస్కరింపలేదు. బయటకు వచ్చినది.

బహిర్వనములో మహారాజులవారు, దండనాథులు, దళ పతులు, యోధులు, జనసందోహము, మంగళవాద్యములతో వేచియుండిరి. దూరమున గుఱ్ఱపుడెక్కల చప్పుడు వినిపించినది. ఆచప్పుడు సమీపించుచున్న పద్ధతి చూడగా గుఱ్ఱము మహా వేగముతో వచ్చుచున్నట్లు తోచినది. సైనికుల ముఖములు విప్పారినవి. జనసందోహము జయజయారావములు చేసిరి. కాని అశ్వహృదయమెరిగిన దండనాథులకు మాత్ర మావేగ ములో మానవాతీతమైన దేదో కలదని తోచి మహారాజుల

వారి దెసచూచిరి. ఆయన వారి భావమును గ్రహించి దానికి గల హేతువును గుర్తించి వెలవెల లాడిపోయెను.

గుఱ్ఱము మహావేగముతో వచ్చుచుండగా తాము సంతోషపడుటయు, కాని దండనాథులు మహారాజులవారు దైన్యము చూపుటయు సామాన్యజనులను చకితులనిచేసి - వారిని కూడ ఆలోచనావ్యగులను చేసినవి.

వచ్చుచున్న గుఱ్ఱము సకిలింపినది. ఆసకిలింపు విజయోత్సాహములో ఉత్తమజాతి అశ్వముచేయు సకిలింపువలె లేదు. ఏదో అనుల్లంఘనీయమైన మహావిపత్తులో పడిపోయిన ఉత్తమాశ్వము చేయుచున్న ఆక్రందనమువలె నున్నది. వీరయోధులై నిత్యము అశ్వములను పాలించుచున్న వారందరకు అశ్వములు ఆనందముతో, ఉత్సాహముతో, భయముతో, దైన్యముతో, ఆకలితో, దాహముతో, ఆయాసముతో, శరీరబాధతోచేయు సకిలింపుల లేడాలు తెలియును. ఆవచ్చుచున్న గుఱ్ఱము సకిలింపునకు, మహారాజులవారు, దండనాథులు, దళపతులు, వీరయోధులు కళవళపడిరి. నగరమున సేనాపతులెంత ప్రసిద్ధులో వారి పంచకళ్యాణి అశ్వముకూడ నంత ప్రసిద్ధమైనది. దానిహేషలు నగరము వారందరకు పరిచితములే. వచ్చుచున్న గుఱ్ఱ మెవ్వరిదో వారందరకు నిర్ధారణగా తెలిసినది.

గుఱ్ఱము రానేవచ్చినది. జనులను చూచి గుఱ్ఱము వేగమును తగ్గించి మందగమనమున వచ్చుచున్నది. అందరకు జేలిసి పోయినది. తలలేని ఖడ్గతిక్కనగారి మొండెము రికాబులలో

కాళ్ళ పెట్టుకొని, గుట్టముమీద కూర్చొని, పగ్గములు పూసి, వచ్చినది. అందరు హాహాకారములు చేసిరి. గొల్లుమనిరి. ఆజన దుఃఖమునకు అవధులు లేకపోయినవి. మహారాజులవారు, దండనాథులు, దళపతులు, సామాన్యజనము కలసి రోదించిరి. తమతమ తండ్రులను పోగొట్టుకొనినట్లు రోదించిరి. యుద్ధరంగ మున వీరవిహారముచేసి భయమన్న దెరుగని వీరపురుషులు స్త్రీల వలె ఆక్రందనముచేసిరి. వారిని అనునయించువారు లేక పోయిరి.

గుట్టము మహారాజులవారిని సమీపించి నిలువలేదు. నగరమునకు మార్గమునుబట్టి మందగమనమున ప్రయాణము చేయుచున్నది. అప్పుడు మహారాజులవారికి, మిగిలినవారికి కర్తవ్యము బోధపడ్డది.

మహారాజులవారు తేరుకొని, వీరయోధులను సమీకరించి, ఖడ్గతిక్కన్నగారి కళేబరమునకు సర్వరాజలాంఛనములతో గౌరవములు నెరపుతూ పురప్రవేశముచేయుటకు ఆసక్తులిచ్చిరి. తదుచితమైన పూజారచననుచేసి సైనికులు గుట్టముతో నడిచిరి.

అశ్వమునకు ముందు ఆశ్వికదళము బారులు కట్టి నడచినది. వెనుక పదాతిదళము శిరములువంచి నడచినది. దండనాథులు, దళపతులు గుట్టమును పరివేష్టించినడచిరి. మహారాజులవారు స్వయముగా కళేబరమునకు క్షేత్రచక్రముపట్టి గుట్టము కంటనడచిరి. గుట్టమురీవిగా, మందగమనముతో,

ముందు మంగళవాద్యములు మ్రోయుచుండగా పురప్రవేశము చేసినది.

రాజమర్యాదలతో వచ్చుచున్న కళేబరము గుఱ్ఱము మీద కదలకుండ కూర్చుని ఉన్నది. వామహస్తమున పగ్గములు పట్టుకొని యున్నది. కుడిచేయి కత్తి విసురుతున్న వైఖరిగా నున్నది. కాళ్లు రికాబులందు త్రొక్కుకొని యున్నవి.

ఖడ్గతిక్కనగారి గుఱ్ఱము ఆయన కళేబరమును మోసి కొనివచ్చిన దన్నవార్త మహావిపద్ధుఃఖాకారంతో ప్రయాణించినది. సాయంవేళలందు చీకటి నీడలు వ్యాపించినట్లు వ్యాపించినది. ఆకాశము మేఘావృతము కాగా లోకమును ఆవరించు తమస్సంచితమువలె వ్యాపించినది. దాని ఆఘాతమునకు ఖడ్గతిక్కనగారిగృహము కదలాడిపోయినది. తండ్రి సిద్ధనగారు, తల్లి ప్రోలాంబ, కుమారుడు చాలసేపటినుండి వార్తకోసమై వేచియుండిరి. ఆవార్త అశనిపాతమువలె వచ్చినది. వారక్కడనే కుప్పకూలిపోయిరి.

ఇంతలో ఖడ్గతిక్కనగారి గుఱ్ఱము వారిగృహము ముందునకువచ్చి చేరినది. నేనలువచ్చి చేరినవి. జనసందోహము వచ్చిచేరినది. పరివేష్టించి వచ్చుచున్నదండనాథులు దళపతులు వచ్చిచేరిరి. శ్వేతచక్రమును పూనియున్న మహారాజులవారు వచ్చిచేరిరి. ఇంటిముందు గుఱ్ఱము నిలవగా శ్వేతచక్రమును భటునకిచ్చి మహారాజులవారు గుఱ్ఱము ముందునకు వచ్చిరి.

కాళహస్తి పాపతిమ్మరాజు, మహారాజులవారు పట్టుకొని కళేబరమును గుట్టము మీదనుంచి దింపి చేతులమీద మోసి కొని ముందువాకిటకు తెచ్చిరి. దండనాథులు శీఘ్రముగా నమర్చిన ప్రక్కపై పరుండబెట్టిరి. దానిపై నేనాపతుల విజయ పతాకమును మహారాజులవారు కప్పిరి. అంత దుఃఖములో జనము, నేనలు జయజయ ధ్యానములు చేసెను. ఖడ్గతిక్కన గారి తలితండ్రులు కుమారుడు లేచివచ్చి కళేబరమునకు ప్రక్కగా కూర్చొనిరి. ఖడ్గతిక్కనగారి అశ్వరాజము పడుకొనియున్న కళేబరమును సమీపించి పాదములను ముట్టెతో స్పృశించి - తలపైకెత్తి శ్రుశయగర్జగా సకిలించినది. అంతలో చిత్రముగా ఆమహాశ్వము ఆ కళేబరము పాదముల సమీపమున నేలమీదపడి ప్రాణములు వదలినది.

చూడగా గుట్టమునకు బలమైన గాయములు తగిలి యున్నవని, అంతదూరము ప్రయాణము చేసివచ్చుట ఆశ్చర్య కరముగా నున్నదని జనులు చెప్పుకొనిరి. ఆ కళేబరము, ఆ గుట్టము, ఏశక్తివలన సంతదూరము వచ్చినవి? ఖడ్గతిక్కన గారి సత్యవ్రతమాహాత్మ్యమా? దానశీలత్వమా? ఆయన దివ్యశౌర్యగుణప్రాభవమాహాత్మ్యమా? ఆయన పితృభక్తి మాహాత్మ్యమా? ఆయన తలితండ్రుల పుత్రవాత్సల్యబలమా? ఆయన భార్య పెద్దచాణక్యగారి పాతివ్రత్యమాహాత్మ్యమా? ఆరాజ్యమేలు ప్రభువుల ధర్మగుణమాహాత్మ్యమా? ఆనగరవాసుల సాధుశీలత్వమా?

అట్టి అతిలోకమైన దివ్యశక్తియొక్క మాహాత్మ్యపు బలమువలననే మరణించిన కళేబరము కల్లెమునుపట్టుకొని గుట్టమును నడిపించు కొనివచ్చినది. జీవన్మరణముల మధ్యనున్న గుట్టము శరవేగముతో అంతదూరము ప్రయాణముచేసినది. అక్కడనున్న వారందరకు ఆసన్నివేశదివ్యత్వము అవగాహనకు వచ్చినది. కాని ఆదివ్యశక్తి యేదో వారికి తెలియలేదు. అందరును సంభ్రమాశ్చర్యచకితులై దుఃఖపు తెరలను తొలగించుకొని మరణించిన అశ్వరాజమును తిలకించిరి.

ఆశ్వికదళాధిపతినిపిలచి, ఆమహాశ్వకళేబరమును రాజమర్యాదలతో తీసికొనివెళ్లి అంత్యక్రియలను జరుపవలసినదిగా మహారాజులవారు ఉత్తర్వులిచ్చిరి. ఆప్రకారము జరిగినది.

ఖడ్గతిక్కనగారి తలితండ్రులను కుమారుని సమీపించి మహారాజులవారు అనునయవాక్యములను పలికిరి. వారు తలలు వంచి కన్నీటిధారలతో నుండిరి. వీరయోధులు, దండనాథులు, ప్రజలు - నిలువబడియుండిరి. ఖడ్గతిక్కనగారి దానశీలమును, సత్యవ్రతమును, పితృభక్తిని, ప్రభుభక్తిని, సాహసధైర్యశౌర్యములను ప్రశంసించుచు మహారాజులవారు కన్నీరు కార్చుచు మెల్లిగా మాటాడిరి. సిద్ధన్నగారు, ప్రోలాంబ, ఖడ్గతిక్కనగారి కుమారుడు, జనసందోహమంతయు, తలలువంచి కన్నీరుధారలు కురియగా మహారాజులవారి మాటలను వినుచుండిరి.

ఇంతలో ప్రబంధాంశం అన్నంభట్టు పరుచెత్తుకొని వచ్చెను. ఖడ్గతిక్కనగారిని యుద్ధమునకు పంపినప్పటినుండి అతని కారోగ్యము సరిగాలేదు. తన కైవారము పూర్తికాకమునుపే ఖడ్గతిక్కనగారు వెల్లిపోయిరని బాధపడెను. అప్పటినుండి నిరాశాముగ గృహములో కూర్చొని, ఆకైవారపు పద్యమునే మరల మరల మననముచేసికొనుచుండెను. నిద్రపోలేదు. విశ్రమింపలేదు. మానసికబాధపడుచుండెను. తిరిగివచ్చుచున్న సేనలకు స్వాగతము చెప్పటకుపోలేదు. ఖడ్గతిక్కనగారి కళేబరము గుఱ్ఱమును స్వారిచేయుచు వచ్చినదన్నవార్త అన్నంభట్టునకు ఆలస్యముగా తెలిసినది. తెలిసిన వెంటనే పరువులతో వచ్చెను.

వచ్చిన అన్నంభట్టు ఖడ్గతిక్కనగారి కళేబరము పాదములకు నమస్కరించి రోదించెను. తన్ను తాను సంభాళించుకొనెను. సిద్ధన్నగారికి నమస్కరించెను. ఖడ్గతిక్కనగారి కుమారుని శిరము స్పృశించి కన్నీరు కురిసెను. ప్రాణాంబను చూచి బాపురుమనెను. ఒకసారి మహారాజులవారిని వీరయోధులను చూచి, గొంతు సవరించుకొని ముఖారిరాగఘణితిలో—
“ధైర్యంబు నీమేన తగిలియుండుటజేసి చలియించి మందరాచలము తిరిగె, గాంభీర్యమెల్ల నీకడనయుండుటజేసి కాకుత్స్థుచే వార్ధి కట్టుబడియె, జయలక్ష్మీ నీయురస్థలి నె యుండుటజేసి హరిపోయి బలిదానమడుగుకొనియె, ఆకారమెల్ల నీయందె యుండుటజేసి మరుడుచిచ్చునబడి మడసిచనియె, తిక్కదండ నాథ దేవేంద్రపురికి నీవరుగుతురిగి నగము తిరుగుటుడుగు

అభిక్టవిడచు, అచ్యుతుకొదమాను, మునుడూ మరల గలుగు
మగలరాజ! నందిని బుత్తెంచె నిందుకేఖరుడు నీవన్నయే తెమ్ము
తారాద్రికడకు, గరుడుని బుత్తెంచె నరహరి రావయ్యవడి సిద్ధ
తిక్క కైవల్యమునకు, హంసను బుత్తెంచె నజుడు నీకడకు
సుభయకుల మిత్ర రాబ్రహ్మసభకు, విరావతముబంపె నమ
రేంద్రు డిప్పుడు దివమున కే తెమ్ము తిక్కయోధ, అనుచు వేటు
వేటనర్థితో బిలువంగ వారు వీరుగూడ వచ్చివచ్చి, దివ్యయోగి
యైన తిక్కనామాత్యుడు సూర్యమండలంబు జొచ్చిపోయె”
అని కైవారమునుచేసెను. జయ జయారావములు మిన్ను
ముట్టినవి.

అన్నంభట్టు కైవారము పూర్తియగుచుండగా ఖడ్గ
తిక్కనగారి కుమారుడు లేచి తండ్రిగారి కళేబరము చేతుల
నుండి సింహతలాటవ్ర కంకణములను తీసికొని రెండుచేతులతో
పట్టుకొని అన్నంభట్టు కడకువచ్చి నిలచి అతనితో “భట్టు
కవీంద్ర! మొదటిపద్యములోని మొదటిభాగమునకే మాతండ్రి
గారు మీకు పారితోషికమిచ్చెదమనిరి. అందుకుగాను మాస్తా
కంకణమొకటి. ఆపద్యమున రెండవభాగమునకు రెండవ మాస్తా
కంకణము. మీరుచెప్పిన రెండవపద్యమునకు నాకంతకళారము
స్వీకరించండి” అని అందివ్వబోయెను.

అన్నంభట్టు “నాయనా! మాతండ్రిగారు మహావీరుడు,
ఆంధ్రమహావిష్ణువు, శకకర్తయైన శాలివాహనుడువంటి
యోధాగ్రేసరుడు మాతండ్రిగారు. ఆయనకీర్తి ఆంధ్రజాతి

యున్నంతకాలము పరిమళించుచుండును. ఆయనను కీర్తించుట ఆంధ్రకవుల బాధ్యత, విధ్యుక్తధర్మము. నావిధి నేను నిర్వహింపగా నాకు పారితోషికమేమిటి? ఈమహాదుఃఖపరిస్థితులలో పారితోషికమా” అని బావురుమనెను.

సిద్ధన్నగారు లేచి “భట్టుకవీ! నావంశమునకు రత్నమైన నాకుమారుని కీర్తించి నీవు నావంశకీర్తిని సుస్థిరముచేసితివి. ఆంధ్రజాతియున్నంతకాలము, ఆంధ్రభాషయున్నంతకాలము ఖడ్గతిక్కన యశస్వంద్రికలు ప్రకాశించునట్లున్నది నీసాహిత్యము. అటువంటి చక్కని సాహిత్యమునకు తగిన పారితోషికమును ముట్టజెప్పలేకపోయిరన్న అప్రతిష్ఠను మాకు కలిగించుట నీకు ధర్మమా?” అని దైన్యావేశముతో ప్రాణేయపడిరి.

అన్నంభట్టు సిద్ధన్నగారివంశ చూచుచు “నేను బాల్యమునుండి మీపాదములను నేవించినవాణ్ణి. నాకు మీ ఆజ్ఞలను శిరసావహించుట ధర్మమే తెలియును. ఈశిరస్సు సిద్ధన మహామాత్యులవారి ఆజ్ఞాభారవినయమైనది. ఈ మహాదుఃఖనయమున మీమాటకు అడ్డుచెప్పి మీకు బాధ కలిగించుట నాకీష్టములేదు. నేను మీ ఆజ్ఞాబద్ధుడను” అని శిరము వంచెను.

ఖడ్గతిక్కనగారి కుమారుడు హస్తాకంకణములను అన్నంభట్టు చేతులకు తొడిగి తన కంఠహారమును అతని మెడలో వేసెను. జనము జయజయధ్వనములు చేసిరి.

మహారాజులవారు సిద్ధన్నగారిని సమీపించి “అమ్మగారి కీవార్త తెలుపలేదు” అనెను. సిద్ధన్నగారు, ప్రోలాంబ, లోపలకు త్రోవతీయగా మహారాజులవారు అనుగమించి లోపలకు వెళ్లిరి.

లోపల పెద్దచానమ్మ గారీదేవి ముందు కూర్చుని ధ్యాన సమాధియందున్నది. వీరుమువ్వురువెళ్లి ప్రక్కలందు నిలచిరి. అత్తమామలు కుడిప్రక్కనిలువగా మహారాజులవారు రెండవ ప్రక్క నిలువబడిరి. ఆమె తపస్సమాధియందున్నట్లుగా నున్నది. ఖడ్గతిక్కినగారు రెండవపర్యాయము యుద్ధమునకు వెళ్లినప్పటి నుంచి ఆమె అట్లే ధ్యానసమాధియందున్నదని, ఆమెకీవార్తలు తెలియవని, సిద్ధన్నగారు చేతిసంజ్ఞలతో మహారాజులవారికి చెప్పెను.

ఖడ్గతిక్కినగారి మృతకశేబరము గుఱ్ఱముమీద స్వారి చేయుచు రాగలుగుటకు, మరణోన్ముఖమైన అశ్వరాజము అంతదూరము ప్రయాణము చేయగలుగుటకు పెద్దచానమ్మగారి పాతివ్రత్యమే కారణమని మహారాజులవారికి గోచరించినది. ఆభావము తోచుటతో ఆమెయందు మహారాజులవారికి అపూర్వమైన భక్తి కలిగినది. ఆమహాపతివ్రతకు రాకూడని. ఆపద వచ్చినదని మహారాజులవారికి దుఃఖము వెల్లువలుగా వచ్చినది. దుఃఖమును నిలుపుకొనలేక మహారాజులవారు వెక్కి వెక్కియేడ్చిరి. ఆయన దుఃఖమునకు సిద్ధన్నగారికి.

ప్రేలాంబకు కూడా దుఃఖము పొంగివచ్చినది. వారుమువ్వురు బావురుమని బిగ్గరగా రోదించిరి.

పెద్దచానమ్మకు ధ్యానభంగమైనది. ఆమె కనులు తెరచినది. వెనుకకు తిరిగి అత్తమామలను మహారాజులవారిని చూచినది. ఆమెకు విషయమంతయు తెలిసినది. కన్నులవెంట నీరు కాలువలు కట్టినది. మామగారితో “నాకు తెలిసినది. సాగుమానమునకు యేర్పాట్లు చేయింపుడు” అనినది. మరల దేవీవిగ్రహమువైపు తిరిగి కన్నులు మూసికొన్నది.

23

మహారాజులవారు ఖడ్గతిక్కనగారి దేహమునకు జరుగవలసిన దహనసంస్కారమునకు యేర్పాట్లను స్వయముగా చూచుచుండిరి. ఖడ్గతిక్కనగారి విన్నపమును సిద్ధన్నగారు మహారాజులవారికి మరల మరల జ్ఞాపకము చేసిరి. పొరపాటు చేతనైన మహామంత్రిలవారి మహాభారత రచనావ్యాసంగమునకు అంతరాయము కలిగింపరాదని-వారి కీవార్తలు తెలియకుండ కట్టుదిట్టములు చేయవలయునని - మహారాజులవారు తగిన జాగ్రత్తలు తీసికొనిరి.

ఖడ్గతిక్కనగారి కశేబరమునకు సంస్కారమునకు, ఆయన భార్య సహగమనమునకు కావలసిన యేర్పాట్లు పూర్తి అయినవి. నగరములో ప్రజలందరు వచ్చిరి. ఖడ్గతిక్కనగారి శరీరమునకు కుమారుడు వైదికసంస్కారములను జరిపెను. దేహమును కాడిమీద పరుండబెట్టిరి. బట్టకప్పిరి.

సిద్ధన్నగారు మహారాజులవారు లోపలకు వెళ్లి పెద్ద చానమ్మతో సన్నాహములు పూర్తి అయినట్లు చెప్పిరి. ఆమె దేవీవిగ్రహము ముందు పూర్వమువలెనే కూర్చుని యున్నది. అప్పటినుండి అదేవిధముగ కూర్చునియున్నదని, కన్నులు తెరువనే లేదని ప్రోలాంబ చెప్పినది. ఆమె ప్రకృతలోకమునందున్నట్లే లేదు. సిద్ధన్నగారు, మహారాజులవారు మరల మరల చెప్పగా లేచి నిలువబడినది. కాని కన్నులు తెరువలేదు. ఆమెను అత్తగారు ప్రోలాంబ గ్రుచ్చిపట్టుకొని నడిపించినది. ఆమె కనులు మూసికొనియే నడచినది. ఆమె బయటకురాగా, రాజధానినగరములో సువాసినీ జనము ఆమె చుట్టునుచేరి మంగళహారతులనుపట్టి ఆమె పాదములను పసపు కుంకుమతో అర్పించిరి.

ఖడ్గతిక్కనగారి అంతిమయాత్ర ప్రారంభమైనది. ముందు శత్రురంగబలాంగములు. మంగళవాద్యములు. తరువాత దళపతులు, దండనాథులు. వారివెనుక మహారాజులవారితో రాజకుటుంబమువారు. తరువాత అగ్నిహోత్రమును ధరించిన ఖడ్గతిక్కనగారి కుమారుడు. అతనిని పరివేష్టించి బ్రాహ్మణ్యము. తరువాత బ్రాహ్మణులు మ్రోయుచున్న శవము. దానివెనుక సువాసినీజనసందోహముతో పెద్దచానమ్మ. ముడువని కేశములతో, శరీరమునిండ పసపు కుంకుమలతో, దివ్యతేజస్సుతో ఆమె దేవతాస్త్రీవలె, పాతివ్రత్యము మూర్తికట్టివచ్చినట్లు - తపస్సమాధియందుండి నడచివచ్చుచున్నట్లు - ఆమె వచ్చు

చున్నది. ఆమెను పట్టుకొని బ్రాహ్మణముత్తైదువలు నడిపించుచున్నారు. ఆమెవెంట నగరములోని అన్నివర్ణముల సువాసినీ జనము వచ్చుచున్నది. వారు మంగళహారతులు పాడుచుండిరి. వారివెనుక పసపుకావిళ్లు - కుంకుమకావిళ్లు. నగరములోని ప్రతిగృహమువారు పసపుకావిడి యొకటి కుంకుమకావడి యొకటి, చీరె రవికలగుడ్డ తీసికొనివచ్చిరి.

ఊరేగింపు పొలికలను చేరినది. శవమున్న కాడి నేల మీద దింపబడినది. రాజలాంఛనములను తొలగించిరి. కళ్ళెలు పేర్చి అగ్నిహోత్రమును అంటించి - దేహమునకు చివరి మంత్రసంస్కారమును చేసిరి. ఇక పెద్దచానమ్మ భర్త శరీరమును చేతులలోనికి తీసికొని అగ్నిహోత్రమును ప్రవేశింపవలసి యున్నది. అప్పు డామె కనులు తెరచినది. చుట్టునున్న సువాసినీ జనమునకు నమస్కరించినది. ఖడ్గతిక్కనగారి దేహముకడకుపోయి - దానిని చేతులతో తీసికొనుటకు వైగుడ్డను తొలగించి-అట్లాగే సంభ్రమముతో నిలచిపోయినది. ఆదేహమునకు శిరస్సులేదని-అప్పుడుగాని ఆమెకు తెలియలేదు.

ఆమె మహారాజులవారి వంకచూచి “ప్రభువులవారికి తెలియును. శరీరమునకు శిరస్సుప్రధానము. కళేబరమునకు శిరము లేకపోయిన దహనసంస్కారము పరిపూర్ణముకాదు. శిరములేకుండా సాగుమానముచేసి ప్రయోజనములేదు. కావున సేనాపతులవారి శిరమును వెదకి తెప్పించి నన్ను అనుగ్రహించండి. ఆశిరస్సుకోసము నేను వేచిఉంటాను. అగ్ని

హోత్రమును అంతవరకు మండిస్తూ ఉంచండి. తోమ్మిదవరోజున నిత్యకర్త ప్రారంభింపకతప్పదు. అందుచేత యెనిమిదవనాటి శాయంకాలములోగా సాగుమానము పూర్తికావలెను. ఇప్పటి కప్పుడే మూడవదినము. ఎనిమిదవనాటి మధ్యాహ్నము లోపుగా సేనాపతులవారి శిరస్సునూ నాకు ప్రసాదించండి. మరణించిన మీసేనాపతుల వారిభార్యకు యీ అనుగ్రహాన్ని ప్రసాదించండి” అని అంజలి బంధించివది.

ఆమె అభ్యర్థనకు మహారాజులవారు సంచలించిపోయిరి. ఆమె కెదురుగా నిలువబడి మాటాడలేకపోయిరి. ఆమె మహా తేజస్సుతో ప్రకాశించుచున్నది. కైలాసగమనము చేయుచున్న పార్వతీదేవి అంశావతారముగా నున్నది. సౌభాగ్యము యొక్క మూర్తిభావముగా నున్నది. సర్వపతివ్రతా శిరోమణుల పావిత్ర్యము రూపుకట్టినట్లుగా నున్నది. మహారాజులవారుకంటి నీరుతో ఆమెకు పాదాభివందనముచేసి “తల్లీ నన్నుక్షమించు, మహాసేనాపతులవారి శిరస్సుకోసం మన యోధులు రణరంగములో వెదకి వచ్చారు. కనుపించలేదు. బ్రహ్మరుద్రయ్యగారి ఆశ్రమమునుంచి - మన రాజనగరమువరకు ఉన్న మార్గ ఘంతయు వెదకించితిమి. ప్రయోజనము కలుగలేదు. కాని మేము ప్రయత్నమును విరమించలేదు. దండనాథులను తిరిగి హెచ్చరించుచున్నాము. బ్రహ్మరుద్రయ్యగారి ఆశ్రమమునకు మరల యోధులను పంపుతున్నాము. విక్రమసింహపురరాజ్య మందున్న యోధులందరు నిరాహారముగ రాత్రులనక పవలనక

సేనాపతులవారి శిరస్సుకై అన్వేషణచేస్తూనే ఉంటారు. సేనా పతులవారి శిరస్సును వెదకితెచ్చిన వారికి అర్థరాజ్యమును సమర్పిస్తామని ప్రకటనచేయిస్తున్నాము” అని మనవిచేసిరి. దండనాథులతో - ముఖ్యయోధులతో అన్వేషణాప్రయత్నములు చేయుటకు వెళ్లిరి.

వెద్దచానమ్మగారు పాలికలలో అట్లే నిలువబడియున్నది. పుణ్యస్థీలు జట్లుజట్లుగా ఆమెను కనిపెట్టుకుని యుండిరి. కుమారుడు ఆమె దగ్గరలో నిలువబడియుంచెను. చితిలో అగ్ని హోత్రమట్లే మండింపబడుచున్నది. వీరయోధులు జట్లుజట్లుగా కాపలాకాయుచుండిరి. ఆ పాలికలకు నగరమంతయు వచ్చి యున్నది. రాత్రింబవళ్లు జనము నిశీతించుచునే యుండిరి. విక్రమసింహాపురరాజ్యమున దూరదూరములనుండి - అన్ని ప్రాంతములనుండి - జనము - ముఖ్యముగా పుణ్యస్థీ, శృంగములువచ్చి ఆమెకు మంగళహారతులు ఘట్టిపెనుపు కుంకుమలు అర్పించి పోవుచుండిరి. ఆమెను దర్శించి, ప్రదక్షిణకరించి, పాదాభివందనము చేసిపోవుచుండిరి. ఒకదివ్యచేవతానర్చనము లభించినప్పుడు జనసందోహమువచ్చి దర్శనములు చేసికొను నట్లు దర్శనమునకు వచ్చుచుండిరి.

మూడవరోజు వెళ్లిపోయినది. నాలుగవదినము వెళ్లి పోయినది. సేనాపతులవారి శిరస్సు లభింపలేదు. ఐదవదినము వెళ్లినది. ఆరవదినము వెళ్లినది. ఏడవదినము వెళ్లినది. ఎనిమిదవదినము వచ్చినది. సేనాపతుల వారిశిరము లభింపనేలేదు.

మహారాజులవారు చేయగలిగినదెల్ల చేసిరి. విక్రమసింహపుర రాజ్యమునందే గాక చుట్టుప్రక్కలవారందరు నేనాపతులవారి శిరస్సు దొరుకలేదని వాపోయిరి. కాని శిరస్సు లభింపలేదు. ఇక మానవప్రయత్నమువలన ప్రయోజనము లేదని మహారాజులవారు గ్రహించిరి. ఈసంకటపరిస్థితులలో మహారాజులవారి కేమియు తోచలేదు. విపత్కరసమస్యలను పరిష్కరింపగల మహామంత్రి తిక్కనగారి కడకుపోయి నివేదించుటకు వీలులేని ఆజ్ఞ. ఆయనకు త్రోవ తెలియలేదు.

మహారాజులవారు ఆమెకు పాథాభివందనముచేసి “అమ్మా!” అని దుఃఖమును ఆపుకొనలేక వెక్కిరిచెక్కిరియెడ్చి - సంబోధించుకొని “అమ్మా! ఇంతరాజ్యమునకు ప్రభువునై యుద్ధభూమిలో మహావిజయమును సాధించి వీరస్వర్గమునకు పోయిన మహానేనాపతుల శిరస్సును దొర ట్టుకొనలేకపోయితిని. నారాజ్యమును త ప్రతాపముచేత రక్షించిన మహా నేనాని ఋణమును తీర్చుకొనలేకపోయితిని. ఈ రాజ్యము నేలుటకు యోగ్యత నాకు లేదు” అని తన శిరస్సుపైయున్న కిరీటమును ఆమె పాదముల చెంతపెట్టి పాదాభివందనము చేసిరి. జనులు సాధుసాధురావములు చేసిరి.

ఆమె నిశ్చలముగా మహారాజులవారిని చూచుచు “మహారాజా! మీరు దుఃఖపడకండి. చింతించి ప్రయోజనము లేదు. దుఃఖమువలన కార్యసాధనము జరుగదు. మీశక్తి లోపము లేనట్లు మీరు ప్రయత్నము చేసితిరి. ‘యత్నే కృతే

న సిద్ధ్యతి కోత్రదోషః' అనిన కవికులగుచువు మాట మీకు తెలియనిది కాదు. మానవప్రయత్నమునకు నేనాపతులవారి శిరస్సు లభింపలేదు. అనగా శిరస్సు అదృశ్యమగుటకు మానవా తీతమైన కారణ మున్నదన్నమాట. మానవశక్తిని మించినట్టి శక్తి యేదో ప్రతికూలముగానుండి నేనాపతులవారి శిరస్సును అదృశ్యము చేసినదన్నమాట. మీరు ధర్మప్రభువులు. శిరస్సు లభింపనందువలన మీయందు ధర్మలోపములేదు. మీకు పరాభవము లేదు. మీరు ధర్మమార్గమున విక్రమసింహపురమహారాజ్యమును పాలించుచుంటే కదా నేనాపతులవారు రణరంగమునకు వెళ్లి ప్రాణత్యాగము చేసినది. ఆయన వాంఛప్రకారము మీరు రాజ్యమును పాలించుచుండవలసినదే. ఇది నేనాపతుల అభీష్టము. నావిన్నపము. మీరు కిరీటమును స్వీకరింపుడు." అని చెప్పగా జనులు హర్షధ్వానములు చేసిరి. మహారాజులవారు మరల కిరీటమును స్వీకరించిరి.

ఆమె మహారాజులవారిని చూచుచు "నేనాపతుల వారి శిరస్సును నేను తెప్పించుకుంటాను. మీరంతా ఖేదపడకండి" అని చీరకొంగు నడుమునకు బిగించి ముందునకువచ్చి భర్తగారి దేహమునకు ప్రదక్షిణముచేసి పాదములను స్పృశించి నమస్కరించి, లేచి, కన్నులుమూసికొని కొలదిసేపు ధ్యానించి, మరల కన్నులుతెరిచి—

“శ్రీలలరారశత్రువుల జెండితి వార్యులు మంత్రివర్యులార్యేలు
 ఘనుల్ నుతించిరలవేల్పుదొరల్ ముదమంది మెచ్చిరో

లాలితశౌర్యదైర్యజయలక్ష్మి ప్రియంబున నివ్వరించె నీ
 లీలలు హెచ్చె! తిక్కన కళేబరమా! యిక నిల్చియాడుమా”
 అని బిగ్గరగా పఠించినది.

వెంటనే యొక్కడనుంచి యోఖడ్గతిక్కనగారి శిరస్సువచ్చి
 కళేబరమునకు అతుక్కుపోయినది. ఆయన దేహము లేచి
 కూర్చున్నది. అక్కడనున్న జనసందోహము ఆనందాశ్రవులతో
 తబ్బిబ్బులై నది. ఆజనమంతా - ఎవరున్నచోట వారుండి ఆమెకు
 సాష్టాంగప్రణామముచేసిరి. పులకాంకితులైరి. తాము మానవా
 తీతమైన దివ్యశక్తిని దర్శించినట్లు గ్రహించినవారై పునీతుల
 మైతిమని భావించుకొని ఆర్ద్రహృదయములతో సాశ్రుపూరి
 తనయనములతో ఆమెకు అంజలించి నిలచిరి.

పుణ్యస్థీలు మరల ఆమెకు మంగళహారతులుపట్టిరి. ఆమె
 పావిత్ర్యమును పాతివ్రత్యమును రించు పాటలుపాడిరి.
 ఆమెపైన పసపు కుంకుమలతో పుష్పములతో వర్షము కురి
 పించిరి. ఒక్కొక్కరే పాదాభివందనము చేసిరి.

మహారాజులవారు ఆమెకు మరల పాదాభివందనము
 చేసి “అమ్మా! ఈనాటినుండి నీవు మాకులదేవతవు. ఈరాజ్య
 మును మీభర్తగారు నిలువబెట్టిరి. మీరు మరల నాకు ప్రసా
 దించిరి. నావంశము వారున్నంతకాలము విష్ణు కులదేవతగా
 కొలిచెదరు. ప్రతిసంవత్సరము మీకు పసపు కుంకుమ ఉత్సవ
 ములు చేయుదురు. మీభర్తగారు ఆంధ్రదేశమున్నంతకాలము
 కీర్తింపబడునట్లే - మీరును పూజింపబడుదురు. ఆయన ఆంధ్ర

తెక్కిన సోమయాజి, చారిత్రక నవల.

జాతాపొరుష శౌర్య ధైర్యసాహసములు మూర్తికట్టినవాడు. మీరు ఆంధ్రజాతి పాతివ్రత్యభావమునకు మూర్తిభావము. మా ఆంధ్రజాతిని ఆశీర్వదించు తల్లీ!" అని కన్నులవెంట ధారలుకురియగా నమస్కరించిరి. ఆమె నిశ్చలదృష్టితో మహా రాజులవారిని ఆశీర్వదించినది.

సువాసిని జనమును యేకత్రుసమావేశపరచి - వారందరకు సమిష్టిగా ఆమె ముమ్మారుప్రదక్షిణముచేసి సాష్టాంగ నమస్కారము చేసినది. అత్తమామలు పుత్రశోకమును భరింపలేక శ్మశానమునకు రాలేదు. పురమువైపు తిరిగి వారిని స్మరించి చేతులెత్తి నమస్కరించినది-భర్తగారి శరీరమునకు ప్రణామము చేసి దానిని చేతులలోనికి తీసికొన్నది. జనము అగ్నిహోత్రమును ప్రజ్వలింపచేసిరి. కుమారుడు తుదిసారి తల్లికి సాష్టాంగ ప్రణామముచేసెను. ఆమె భర్తగారి శరీరముతో అగ్నిహోత్రమునకు ప్రదక్షిణీకరించి. ఉత్తరదిక్కుగా అగ్నిప్రవేశము చేసినది. అగ్ని ఆమె తేజస్సును భరింపలేక వెల్లాల్చి పదింతలుగా మండినది.

ఆదృశ్యమును చూచుచున్న జనము హాహాకారములు చేసిరి. వారి హాహాకారముల ధ్వనులు స్వర్గలోకఃస్వంతము వ్యాపించినట్లు, దేవతలు పుష్పవృష్టి కురిసినట్లు, భారతమాత తన జాతీయైక్య పాత్ర్యమునకు మూలకందమైన పాతివ్రత్యమును ప్రదర్శించి ఫలకించినట్లు, సన్నని జల్లుపడినది.

24

మహామంత్రి తిక్కనగారు సంకల్పించిన విధముగా క్రతువులు జరుగుచున్నవి. సప్తపాకయజ్ఞములను సప్తహా విస్సంస్థలను పూర్తిచేసి సోమయజ్ఞములందు మొదటిది ముగిసిన నాడు మహాభారతరచనా ప్రారంభమైనది. అగ్నిష్టోమ అత్యగ్నిష్టోమ ఉక్థ్యపోడశీవాజపేయ అతిరాత్ర అప్తోర్యామసోమయజ్ఞములు పూర్తియగునప్పటికి విరాట ఉద్యోగ భీష్మద్రోణ కర్ణశల్య సౌప్తికపర్వములు పూర్తిచేయబడినవి.

వాజపేయ యజ్ఞము పూర్తి చేయబడినప్పుడు పూర్ణాహుతి సమయమున మూర్ధాభిషిక్తుడైన రాజువచ్చి శ్వేతచ్ఛత్రమును పట్టవలసియున్నది. మనుమసిద్ధిమహారాజులవారు స్వయముగావచ్చి శ్వేతచ్ఛత్రమును పట్టుదురని యజ్ఞశాలలోని వారందరు భావించిరి. మహామంత్రి తిక్కనగారు కూడనట్లే తలపోసిరి. కాని మహారాజులవారు రాలేదు. మూర్ధాభిషిక్తుడైన మండలేశ్వరుడు గంగయసాహిజివచ్చెను. అతడు శ్వేతచ్ఛత్రమును పట్టి గౌరవమర్యాదలను నిర్వహించెను. మహారాజులవారు అమితమైన కార్యభారముపై నరాలేకపోయిరని అతడు విన్నవించెను. మహారాజులవారు రాలేనని మనస్సునందు బాధపడుచున్న మహామంత్రులవారు గంగయసాహిజిచేసిన ఔషచారికభాషణమును పట్టించుకొనలేదు. మహారాజులవారు రాని వెలితివెలితిగానే యున్నదని యజ్ఞశాలలోని వారందరు భావించిరి.

మహారాజులవారికి మహామంత్రి తిక్కనగారిపైన అనన్యమైన గౌరవము. మహారాజులవారికి మహాభారతరచనము తమ పితృకార్యమన్నంత భక్తికలదు. అట్టిస్థితిలో మహారాజుల వారు స్వయముగా రాలేకపోవుట కేదో బలవత్తరమైన కారణమున్నదని మహామంత్రిలవారు చలించిపోయిరి. మహారాజుల వారి ఊమమును గురించి, సిద్ధన్నగారి ఊమమును గురించి ప్రోలాంబగారి ఊమములను గురించి పేరుపేరు వరుసనా గ్రుచ్చి గ్రుచ్చి గంగయసాహిణిని మహామంత్రిగారు ప్రశ్నించిరి. మధ్య వయస్కులై - మహాప్రతాపవంతులై, అసహాయశూరులైన ఖడ్గతిక్కనగారికి గాని ఆయన భార్యకుగాని ప్రమాదము జరుగ వచ్చునని మహామంత్రిగారు శంకింపలేదు. వారిని గురించి ప్రత్యేకముగా ప్రశ్నింపలేదు.

మహారాజులవారి ఆజ్ఞలను శిరసావహించివచ్చిన వృద్ధ సామంతమండలేశ్వరుడు గంగయసాహిణి మహామంత్రిలవారి ప్ర
 “చి త్తం చి త్తం” అని సమాధానముచెప్పి శిరమువంచి నిలువబడెను. మహామంత్రిగారి ప్రశ్నలకు తట్టు కోవడము చాలకష్టమైనది. అత డసత్యము చెప్పుటకు భయపడెను. అతని అదృష్టము కొలది మహామంత్రిలవారు ఖడ్గతిక్కనగారి ఊమములు ప్రత్యేకముగా ప్రశ్నింపలేదు. గంగయసాహిణి వృద్ధుడైనాడు. ఆశ్వికదళాధిపత్యమును నిర్వహింపలేక విరమణముచేసి స్వస్థానమునకు వెళ్లినవాడు. అచ్చట గంగయసాహిణి నామమాత్రమునకు సామంతప్రభువుగా

నుండెను. అతనికి సంతానము లేదు. సోదరులు లేరు. అతనిసోదరి చందలాంబ. ఆమె భర్త అంబయదేవుడు. అంబయదేవుడే గంగయసాహిణి తరపున రాజకార్యములు చూచుచుండెను. మహామంత్రిలవారికి వృద్ధుడైన గంగయసాహిణిని ప్రశ్నలతో బాధించుట అభిమతము కాదు. ఆకారణమువలన కొన్ని ప్రశ్నలు రూపుకట్టలేదు. గంగయసాహిణి మాత్రము బహు కష్టముమీద బయటపడగలిగితినిని భావించుకొనెను.

తరువాత పాండరీకాంతము క్రతువులు జరిగినవి. స్త్రీపర్వము, శాంతిపర్వము, అనుశాసనపర్వము, అశ్వమేధ పర్వము, ఆశ్రమవాసపర్వము, మౌనపర్వము, మహాప్రస్థానిక పర్వము, స్వర్గారోహణపర్వము వూర్తి అయినవి. ఆంధ్రమహా భారతము సంపూర్ణమైనది. ఆయా యజ్ఞాంతకాలములందు బ్రాహ్మణులకు భూరిదక్షిణలు లభించినవి. అందరకు సంతృప్తిగా సంతర్పణలు జరిగినవి.

చివరకు సర్వజిద్యాగము జరిగినది. మహామంత్రి గారు తనకున్న సర్వస్వమును అర్థిజనమునకు పంచిపెట్టిరి. ఆయన, ఆయనభార్య, కుమారుడు కట్టుపుట్టములతో మిగిలిరి. యజ్ఞములను నిర్వహించుటకు వచ్చినవారు, తిలకించుటకు వచ్చిన వారు సంతృప్తులై మహామంత్రిలవారి అనుజ్ఞలను తీసికొని వెడలిరి.

తాము షట్కర్తులయ్యును-షట్కర్తాన్యమైన రాజసేవ స్వీకరించి రాజపురుషోచితమైన కార్యమును వహించియుండుట

చేత మహామంత్రి గారికి సర్వజిద్యాగము చేయవలెనని తోచినది.

మహామంత్రి తిక్కనగారు, భార్యాపుత్రులు, శిష్యుడు కేతన, లేఖకుడు ఆత్మకూరి గురునాథుడు, పరివారవర్గము, పరివారనాయకుడు భవ్యభారతి బయ్యనగారు మిగిలియుండిరి. ఆమరునాడు ప్రాతఃకాలమున పురప్రవేశము చేయుటకు నిశ్చయింపబడెను.

ఆరాత్రి యిష్టాగోష్ఠిలో కేతన మహామంత్రి గారికి నమస్కరించి “తమరు అర్థిజనమును సంతృప్తిచేసిపంపిరి. అంతే వాసినైన నాకు మాత్రము చిన్నకోరిక మిగిలిపోయినది” అని మందస్థితము చేసెను. మహామంత్రి గారు నవ్వి “అదియేదో చెప్పు. నాకు సాధ్యమైతే తృప్తికలిగించుటకు ప్రయత్నము చేసెదను” అనిరి. కేతనమహామంత్రి గారికి పాదాభివందనము చేసి “తమరు మహాభారతరచన చేయుచున్న కాలమున నేను కొంత కవితావ్యాసంగమును చేసితిని. దండి విరచితమైన దశ కుమారచరిత్రను ఆంధ్రీకరించితిని. దానిని తమ పాదములకు సమర్పించి చరితార్థుడను కావలెనని అభిలాషగా ఉన్నది.” అని చేతిలోని గ్రంథమును మహామంత్రిల పాదసమీపమునం దుంచి మరల పాదాభివందనము చేసెను. “దీనికింతప్రార్థనము దేనికి అభినవదండీ!” అని ఆగ్రంథమును మహామంత్రి గారు స్వీకరించిరి.

ఇంతలో గురునాథుడు సమీపించి నమస్కరింపగా మహామంత్రి గారు మందస్థితముచేసి కూర్చుండ నియమించి కేతనవంక చూచిరి. కేతన లోపలకుపోయి శాసనశత్రు మొకటి తెచ్చి గురునాథున కిచ్చెను. ఆశాసనమును పఠించి గురునాథుడు కృతజ్ఞులౌభరితుడై లేచి అంజలి బంధించి “మహామాత్య పాదులవారు మహాభారతరచనాప్రారంభములోనే ఈశాసనాన్ని వ్రాయించారన్నమాట. గోపవరం మించుపల్లె గ్రామాలను నాకు అమరమాగాణముగా అనుగ్రహించిరి. దీనిని బ్రాహ్మీప్రసాదముగా శిరసావహించున్నాను. అని శాసనమును కన్నుల కద్దుకొని శిరమునందుంచుచుకొనెను. తిరిగి అంజలి బంధించి “నన్ను అనుగ్రహింపవలెను.” అనగా మహామంత్రి గారు ప్రశ్నార్థముగా చూచిరి.

అంజలిబంధించి గురునాథుడు మనవిచేసెను. “నాకు అయిదు సంవత్సరముల వయస్సులో అకస్మాత్తుగా రాత్రివేళ జరిగిన అగ్నిప్రమాదమున మాతల్లితండ్రులు గతించగా పరమదయాళురైన కొమ్మనామాత్యులవారు నన్ను చేరదీసిరి. అప్పుడు గారు అన్నమాంబాదేవిగారు నన్ను కన్నకుమారునివలె ఆదరించిరి. నాకు మాకులవిద్యను నేర్పక కొమ్మనామాత్యులవారు స్వయముగా సంస్కృతాంధ్రములు గణితము చెప్పిరి. వారు నాకు విఘ్నేశ్వరమంత్ర ముపదేశించిరి. ఆయన వీరమరణము పొందగా నావిద్య నిలచిపోయినది. అప్పటికి సాహిత్యము పూర్తిఅయినది. వైయాకరణికావలెనని, దార్శనికుడు కావలె

నని గ్రంథకర్త కావలెనని నాకు అభిలాషఉండేది. కొమ్మ నామాత్యులవారు స్వర్గస్థులు కాగా నావిద్యాభ్యాసము నిలిచి పోవడమే గాక నేను కష్టపడి జీవనోపాధి వెదకికొనవలసివచ్చినది. నాకు గణితజ్ఞానమువలన నాకు కొలువు వారికినది. సిద్ధ నామాత్యులవారి అనుగ్రహమువలన నాగణితవిద్యరాణించి నాకు కోశాధిపత్యము లభించినది. కాని గ్రంథకర్త కావలె నన్న నాకోరిక నన్ను విడవలేదు. నేను తీవ్రతపస్సు చేయగా నాశిష్టదేవస్థాన గణనాథుని కరుణలభించినది. నే సీజన్తమున గ్రంథకర్త కాజాలనని గ్రహించితిని. ఇష్టదేవతాప్రసాదబద్ధమై మీ అనుగ్రహమును పొంది ఆంధ్రమహాభారతమునకు నా పూర్వపుణ్యఫలముచేత లేఖకుడనైతిని. నావంశములో గ్రంథ రచనాదక్షులు జన్మించి ఆంధ్రసరస్వతీనేమచేయునట్లు ఆశీర్వాదించండి” అని వేడెను.

మహామంత్రి తిక్కనగారు గురునాథుని చిరునవ్వుతో చూచి, క్షణకాలము కనులుమూసి మరల చూచుచు “గురు నాథా! నీవు మహాభారతలేఖకుడనై చేసిన అనల్పనేమకు ఆంధ్ర సరస్వతీదేవి సంతోషపడినది. ఆమె అనుగ్రహమువలన నీవంశ మందు సరస్వతీ అంశతో జన్మించిన గ్రంథకర్త చిరయశస్సు నార్జించును” అనిరి. మరల “మీవంశమువారు తరతరములుగా మావంశమువారి దగ్గర సంస్కృతాంధ్రములు పఠింపవచ్చును.” అని అనుగ్రహించిరి. గురునాథుడు “మహాప్రసాదం” అని ప్రణామము చేసెను.

మహామంత్రి తిక్కనగారు సమీపమందున్న భార్యతో చిరునవ్వుతో “కేతన గురునాథుడు కోరికలు కోరిరి. నీకు కూడ తీర్పవలసిన కోరికలున్నవా?” అనిరి. ఆమె నవ్వుచు “తీర్పు వారున్నప్పుడు కోరికలకేమి తక్కువ” అనెను. మహామంత్రి గారు “నీకేమి కోరిక?” అనిరి.

ఆమె “నాకు కోరతగిన దేమున్నది? శ్రీదేవి నన్నింత కాలము చల్లగా చూచినది. మిమ్మల్ని భర్తగా ప్రసాదించడము లోనే సర్వవరములను ప్రసాదించినది. ఇక మిగిలిన వాంఛ యొక్కటే. పుణ్యస్థీగా - సువాసినిగా - మీ చేతులమీదుగా వెల్లిపోవుట. నాకు స్వచ్ఛందమరణమును అనుగ్రహించండి!” అని అంజలి బంధించినది.

తపస్సుచేసి కోరిన పురుషుని భర్తగాపొందిన దామె. సర్వరాజభోగములను అనుభవించినది. మహామంత్రిగారి భార్యగా మహాకవిగారి భార్యగా, కవిబ్రహ్మగారి భార్యగా— సమున్నతమైన గౌరవములు పొందినది. ఆయనకు ధర్మపత్నిగా నుండి ఆయనచేసిన సర్వయజ్ఞములందు యాజమాన్యస్థానము నందు కూర్చున్నది. త్రయ్యంతనిష్ణాతులైన భర్తగారితో యజ్ఞపురుషుని అనుగ్రహములను పొందినది. నిత్యము బహు మందిశిష్యులు వేదవేదాంగములు శాస్త్రములు అధ్యయనము చేయుచు చర్చలు చేయుచునుండుట వినియున్నదిగాన, ఆమెకు గల శ్రుతపాండిత్యము చాల గొప్పది. ఆమెకు తెలియని ధర్మగ్రహస్యములు ధర్మసూక్తములు లేవు. ఆమె అనుభవించి

వైభవమా రాజ్యమునలేదు. మహారాజులవారు మహారాణీ వారు ఆమెకు పాదాభివందనముచేసిరి. దేశమున దిగ్దంతుల వంటి శాస్త్రపండితులు, సాహిత్యపండితులు భర్తగారి శిష్యులై ఆచార్యాణియగు ఆమెకు పాదాభివందనము చేసిరి. ఇట్టి స్థితిలో ఆమెకు తీరనికోరికయున్నదని మహామంత్రిగా రనుకొన లేదు. ఆమె చెప్పగా ఆశ్చర్యపడలేదు. ఆకోరిక స్త్రీ సహజముగా నున్నదని, ఆమె మనస్వితకు తగినట్లుగా నున్నదని ఆయన గ్రహించిరి. ఆమెకోరికను వినగా ఆయనకు హాస్య ధోరణిపోయినది. ఆలోచనలోపడిరి. వ్యగ్రమనస్సుతో కనులు మూసికొని ఆలోచించిరి. తరువాత ఆమెను చూచి “నీవు కోరినట్లే జరుగుతుంది. ఇన్ని మహాక్రతువులలో అవబృథ సానములుచేసిన యజమానురాలివి. యజ్ఞపురుషుడు సీయందు ప్రసన్నుడు. నీకు శాస్త్రములు ధర్మములు శ్రుతపూర్వములు. నీకు తెలియనిసాధనలేదు. నీకోరిక ఫలించును” అని ఆమెకు తృప్తిని కలిగించిరి.

25

ఆ ఉదయము పురప్రవేశమునకు సన్నాహములు జరిగినవి. ఉషఃకాలమున మహామంత్రిగారు పురమునకు విజయము చేయుచుండిరి. మహారాజులవారు స్వయముగావచ్చి తోడ్కొనిపోవుదురని మహామంత్రిగారు భావించిరి. మహారాజులవారు రాలేదు. యజ్ఞావసానవేళ ఖడ్గతిక్కనగారు, ఆయనభార్య పెద్దచానమ్మ వచ్చి ఆశీర్వాదింతురని కూడ మహా

మంత్రి తిక్కనగారు ఆశపడిరి. సిద్ధనగారు ప్రోలాంబ వృద్ధులగుటవలన రాలేకపోవచ్చునని తలపోసిరి. కాని యెవ్వరును. రాలేదు. తోడ్కొనిపోవుటకు కూడ వచ్చినవారులేరు. ఈ అపూర్వనిరాదరణకు మహామంత్రి గారు కారణము నూహించుకొనలేకపోయి నిరుత్సాహపడిరి.

తోడ్కొనిపోవుటకు రాకపోయినను, పురమునకు బహిర్వనమునకు మహారాజులవారుగాని, సేనాపతులవారుగాని వచ్చి స్వాగతములు చెప్పుదురని మహామంత్రిగా రనుకొనిరి. వారిర్వురు రాలేదు. రాజోద్యోగు లెవ్వరు రాలేదు. పౌర ప్రముఖులుగాని సామాన్యజనులుగాని రాలేదు. అది విక్రమ ఘోషపురమేనా? తా నారాజ్యపు మహామాత్యపదవియందున్నవాడేనా? అనిపించినది మహామంత్రి తిక్కనగారికి. ఇట్టి నిరాదరణచూచుట కాయన కదియే తొలి అనుభవము. ఆయన మనస్సు మిక్కిలి బాధపడినది.

మహాభారతము ఆంధ్రీకరించిన మహాకవికి అర్ధాసన గౌరవమిత్తునని, కోరినన్ని అగ్రహారము లిత్తునని ప్రకటించిన మహారాజు రాజ్యమివ్వదేనా? ఆమహాగ్రంథమును సంపూర్ణముగా రచించి వచ్చునప్పుడు పలుకరించువాడు లేకుండెను. కదా! అని పరిపరివిధములుగా ఆలోచనలు వచ్చెను.

పురములో ప్రవేశించి తమ స్వగృహమునకు త్రోవ తీసిరి. ఇల్లు సమీపించుచున్నదనగా అన్నంభట్టు కన్పించి నమస్కరించెను. అత డమితదీనవదనముతో మహావిపత్తు నేదో.

చెప్పలేక బాధపడుచున్నట్లు తోచెను. కంటినిండ నీటితో నుండెను. దుఃఖభాగుడుగ గాఢవికముతో నుండెను. అతని వైఖరి మహామంత్రులవారికి అవగాహన కాలేదు. అన్నం భట్టును ప్రశ్నార్థకముగా చూచిరి. అన్నంభట్టు చేతులు జోడించి “మహారాజులవారు తమదర్శనమునకై సిద్ధనామాత్యులవారి గృహముకడ వేచియున్నారు” అని మనవి చేసెను.

మహారాజులవారు స్వాగతము చెప్పుటకు రాలేదు. తమ గృహమునకు రాలేదు. తమ సిద్ధనామాత్యులవారి గృహమునకు రమ్మని వర్తమానము పంపిరి. దీనిని నిగూఢమైన విషయమున్నదని మహామంత్రులవారు గ్రహించిరి. కుమారుని భార్యను తమ గృహమునకుచేర్చి తాము కేతనతో కలసి సిద్ధనామాత్యులవారి గృహమునకు పోవలెనని మహామంత్రులవారు భావించిరి. భార్యతో చెప్పిరి. ఆమె “మనము మహాకృతువులు పూర్తిచేసి వచ్చుచుంటిమి. పెద్దలు మనలను దీపించుటకు రాలేదు. ఏదో కారణమున్నదేమో? మనము వెళ్లి పెద్దత్తగారికి పెదమామగారికి అక్కగారికి బావగారికి నమస్కరించి ఆశీస్సులు పొంది తరువాత మనగృహమునకు వెళ్లుట బాగుండును” అనినది. తమ మనస్సునందున్న భయాతిరేకమును మహామంత్రులు వ్యక్తము చేయలేదు. భార్యతో “అట్లాగే” అనిరి.

సిద్ధనామాత్యులవారి గృహము వచ్చినది. వెలుపల మహారాజులవారు నిరలంకారముగ, ఏకభటు పరివారయుక్త

ముగ నిలచియుండిరి. సిద్ధన్నగారు గా నిఖడ్గతిక్కనగారు గాని బయటలేరు. వెలుపల మహారాజులవారు వేంచేసియుండగా, గృహములోనివారెవ్వరు బయటకు రాకుండుటేమి? ఇల్లు శోభావిహీనముగా కాంతి దక్కియున్నది. ఏదో విపత్తు ముంచుకు వచ్చుచున్నదని మహామంత్రిగారు గుర్తించిరి. ఆపవత్తు స్వరూపమెట్టిదో వారికి తెలియలేదు.

ఇంటి గుప్తుమును చేరగా మహారాజులవారు మహామంత్రులకు అంజలి బంధించి, కన్నులనుండి నీరు కారగా బావురు మనిరి. మహామంత్రులవారికేమియు బోధపడలేదు. మహామంత్రులవారి భార్య కుమారుడు లోపలకు వెళ్లిరి. వారు లోనికివెళ్లినదే తడవుగా బ్రష్టాండమైన ఆర్తనాదము. ఇంటిలోనివారు, చిన్నచానమ్మ కలసిచేసిన రోదనము. మహారాజులవారు ఆయన వెంటవెళ్లిరి.

లోపల గుప్తుము ప్రక్కగా సిద్ధనామాత్యులవారు కూర్చునియున్నారు. ఆయన సగము చిక్కి బలహీనముగా లేవలేనిస్థితిలో నున్నారు. ఒక్కసారి ఉద్ధృతముగా వృద్ధత్వ మాయనను ఆవేశించినట్లుగా నుండిరి. ఆయన పూర్వమున్న దానిలో సగము లేడు. చాల నీరసించెను. కన్నులు గుంట పడినవి. దుఃఖావతారముగ, దైన్యావతారముగ నుండెను.

సిద్ధనామాత్యులవారు మహామంత్రి తిక్కన గారిని చూడగా “నాయనా! అన్నయ్యా, వదినా నెళ్లిపోయారురా!” అని బావురుమనిరి. మహామంత్రులవారికి అంతా అపగాహన

అయివది. వివరములు మెల్లిమెల్లిగా తెలిసినవి. మొదటి యుద్ధమున ఆలమంద బ్రహ్మరుద్రయ్యగారి మంత్రశక్తితో వీరభద్రావతారము తాల్చుట - రణభూమిలో ఖడ్గతిక్కనగారిొక్కరేమిగులుట - రెండవసారి ఖడ్గతిక్కనగారు యుద్ధమునకు పోయి ప్రళయతాండవముచేయుట - చివరకు బ్రహ్మరుద్రయ్యగారి మామూత్రిశూలమువలన మరణించుట - ఆయన శిరస్సు అదృశ్యమగుట - పెద్దచానమ్మగారు సాగుమానమునకు బయలుదేరుట - ఆమె తన పాత్రివ్రత్యమహిమతో అదృశ్యమైన భర్తగారి శిరస్సును తెప్పించుట - సిద్ధన్నగారు చెప్పి దుఃఖించిరి.

ఇంతవినెత్తు సంభవించినప్పటికి తమకు తెలుపలేకని మహామంత్రిగారికి బాధకలిగినది. ఇంతసేపు మహారాజులవారు మహామంత్రిగారి ప్రక్కనేఉండిరి. మహామంత్రిగారు మహారాజులవారితో “నన్ను సహోదరునిగా కాపాడినవాడు. నాకు ప్రాణాధికుడు. మామధ్యఉన్న గాఢానురాగం మీరెరుగుదురు. భర్తవత్సీ సమేతంగా ఆయన నిర్గమించుచున్నారని నాకు వార్తపంపకపోయితిరి. ఇదిరాజార్హమైన చర్యకాదు” అని నిశ్చరముగా పలికిరి. మహారాజులవారు చలించిపోయిరి. సిద్ధన్నగారు తేరుకొని “నాయనా! తొందరపడినావు! సీమహాభారత రచనావ్యాసంగమునకు అంతరాయము కలిగింపరాదని మీరన్న సేనాపతుల ఆజ్ఞ. దానిని మహారాజులవారు పాలించిరి. తమ రెండుభుజములుపోయినట్లు మహారాజులవారు దుఃఖించారు. అన్నయ్య శరీరానికి సకలరాజగౌరవాలతో ఊరేగింపుచేశారు.

మహారాజులవారు స్వయంగా శ్వేతచ్ఛత్రంపట్టారు. అమ్మాయి సాగుమానానికి దివ్యమైన యేర్పాట్లుచేశారు. అన్నయ్య శిరస్సు లభింపకపోతే తమ రాజ్యాన్ని పారితోషికంగా యిస్తామని వెదకించారు. అమ్మాయి ముత్తైదువగా అగ్నిహోత్రాన్ని ప్రవేశిస్తుంటే తమ రాజ్యాన్ని ఆమెకు సమర్పించారు. ఆమె దేవతగా వెలయగా దేవాలయం కట్టించారు. ఆమెను కులదైవంగా ఆరాధిస్తున్నారు. మహారాజులవారిని దూషించడం అనుచితం. వారిదోషం లేనేలేదు.” అని కన్నీరు పెట్టుకున్నారు.

తమ తొందరపాటునకు పశ్చాత్తపులై మహామంత్రి తిక్కన్నగారు “తొందరపడ్డాను. తమకు గోచారంలో శని కుజులు బాగాలేరు. రేపే శాంతిక్రియలు జరిపించుదము” అని బయటగా నున్న గురునాథుని పిలిపించిరి. అతనితో “మహారాజులవారికి గోచారమున లగ్న శనిగాడున్నది. శని కుజ పరస్పరవీక్షణం. నేను ఆవేశంలో రాజ్యార్హతశంకిస్తూ మాటలాడితిని. అశుభం శమించును గాక! పారోహితులను పిలిపించి రేపే శాంతి హోమములు, దానములు, జపములు ప్రారంభము చేయవలెను. రేపు ప్రాతఃకాలమున నీ వీసంగతి తిరిగి నాతో ప్రస్తావనకు తీసికొని రావలెను.” అనిరి. గురునాథుడు “చిత్తము. చిత్తము” అనెను.

మాధ్యాహ్నికసమయము దాటినదని మహామంత్రుల వారు గుర్తించి మహారాజులవారితో “వేళ అతిక్రమించినది.

అంతఃపురమున ఆబాలవృద్ధము వేచి ఉంటారు” అని వారిని సాగనంపిరి.

ఆదిన మెవ్వరును భుజింపలేదు. ఖడ్గతిక్కనగా రానాడు మరణించినట్లు, పెద్దచానమ్మ ఆదినమున సహగమనముచేసినట్లు వారందరుకలసి దుఃఖించిరి. ఖడ్గతిక్కనగారి పితృభక్తి, భ్రాతృ వాత్సల్యము, బంధుప్రేమ, దాతృత్వము, సాహసము, శౌర్యము, ఖడ్గవిద్యావైశద్యము, విద్యత్తు, మరల మరల చెప్పకొని దుఃఖించిరి. పెద్దచానమ్మగారి వినయము, గుణసంపద, గృహ పాలనానైపుణ్యము, బంధుప్రేమ, పాతివ్రత్యము మరల మరల చెప్పకొని దుఃఖించిరి.

మహామంత్రి తిక్కనగారు చాలసేపు పెదతండ్రి సిద్ధన్న గారి యొద్ద కూర్చుండి ఆయనతోపాటు దుఃఖించిరి. మరి కొంత సేపు పెదతల్లిగారియొద్ద కూర్చుని ఆమెతోపాటు వాపోయిరి. ఆమె గర్భశోకము భరింపరానిదిగా నున్నది. ఆమె మహామంత్రి తిక్కనగారిని గ్రుచ్చికొని రోదించినది.

మహామంత్రి తిక్కనగారి భార్య చిన్నచానమ్మ వచ్చిన ప్పటినుండి ఖడ్గతిక్కనగారి కుమారుడు ఆమె యొడిలో నుండెను. అతనికి చిన్నప్పటినుండి తల్లియొద్ద చనవెక్కువ. ఆ తల్లి దేవీధ్యానసమాధిలో నుండి - అట్లే సాగుమానమునకు వెల్లిపోయినది. దేవీలోకమును ప్రవేశించినది. ఆమె పాతివ్రత్య తీవ్రత్వమున - అగ్నిప్రవేశము చేయుచివరి ఘడియయందైన కుమారుని వంకచూడలేదు. రెండవసారి ఖడ్గతిక్కనగారు

యుద్ధమునకు వెళ్లినప్పటినుండి ఆమె కుమారునితో మాటాడ లేదు. చివరి ఘడియలలోకూడ కుమారుని గురించి పట్టించు కొనలేదు. తన కొకకుమారు డున్నాడని వానిని విడచి పోవు చుంటినని ఆమె భావించినట్లే లేదు. ఆమె మాతృవాత్సల్య గుణమును విస్తరించినది. అవివత్కరపరిస్థితులు, మాతృవియోగము, బాలుని హృదయముపై చెరుగని దుఃఖముద్రవేసినవి. అతని దుఃఖమును పట్టించుకొనువా రాగృహమున లేక పోయిరి. చిన్నచానమ్మ రాకతో వాని దుఃఖము కట్టలను త్రొంపు కున్నది. చానమ్మ లిద్దరకుగల అన్యోన్యతవలన, ఆబాలునికి చిన్నచానమ్మతో పూర్వమునుండి చనవున్నది. ఇప్పుడు చిన్న చానమ్మ రాకతో అతనికి తల్లి తిరిగివచ్చి తన్ను ఓదార్చు చున్నంత భావానుభవము కలిగినది.

ఆదినమున మహామంత్రిగారి కుటుంబము సిద్ధన్నగా రింటనే యున్నది ప్రాంతాంబ చిన్నచానమ్మను విడువలేదు. ఆదినమంతయు వారిద్దరుకలసి దుఃఖించుచునే యుండిరి. పెద్ద చానమ్మను గురించి, ఆమె సాగుమానమునకు వెళ్లినప్పుడు జనులు చూపిన మహాగౌరవములు, ఆమె మహత్తు - ఆమె దేవతయై వెలయుట - వారు చెప్పుకొని దుఃఖించిరి.

చిన్నచానమ్మ నలతమనిషి. శరీరము పుష్టిచేసికొను చిన్న వయసులో నాలుగు సంవత్సరములు శుష్కింపచేసినది. నిజ ముగా ఆమె శరీరము చిన్ననాటి వ్రతతీవ్రత్వమునుండి కోలు కొననేలేదు. మరల సంవత్సరముపై గా నిత్యక్రతువుల వలన -

యజ్ఞకాలమున బరువు బాధ్యతలవలన, ఆహారనియమముల వలన, వ్రతనిష్ఠలవలన, సహజముగా శుష్కశరీరయగు ఆమె మరింత శుష్కించినది. దేహదార్ధ్యములేని యామె సగమైనది.

చిన్నతనమున తల్లితండ్రులను పోగొట్టుకొనిన పెద్ద చానమ్మను పిన్నతండ్రి స్వంతకుమార్తెగా పెంచెను. చానమ్మ లిద్దరు స్వంత అక్క చెల్లెండ్రవలె పెరిగిరి. వారిద్దరకు అనోన్యన్య ప్రేమాభిమానములు మిక్కిలిగా నున్నవి.

క్రతువులు ముగించుకొని రాగానే అక్కగారి మరణ వార్త, సహగమనవార్త చిన్నచానమ్మకు పిడుగుపాటువలె నున్నవి. అక్కగారు దేవీ అవతారమువలె - పసపు కుంకుమల వర్షములో - అగ్నిప్రవేశము చేసినదని - ఆమహాదాత్త సందర్భమున ఆమెను నేవించుకొన లేకపోయినది చిన్నచానమ్మ మిక్కిలిగా దుఃఖించినది. లోకమే తలక్రిందులైనట్లు ఆమె బాధపడినది.

అదివరకే శుష్కించి రోగగ్రస్తమైయున్న ఆమె శరీరము ఆనాటి అకస్తాద్భుతమునకు తట్టుకొన లేకపోయినది. పైగా ఆనాడు భోజనమేలేదు. ఆసాయంత్రమునకే చిన్నచానమ్మకు విపరీతముగా జ్వరమువచ్చినది. జ్వరమెక్కువ కాగా, మానసిక స్వాస్థ్యము తగ్గి - సంధించి - ఆమె యేవేవో మాట్లాడుట మొదలుపెట్టినది. “అదిగో అక్క పిలుచుచున్నది! నేను అక్కతో మాట్లాడివస్తాను. వెళ్లుచున్నాను” అని చెప్పుచు మంచము మీదనుండి లేచి బోర్లపడి గాయములు చేసికొన్నది.

అసలే శుష్కించిన మనిషి. నిరాహారముగా నున్నది. తీవ్ర జ్వరము. పడిపోయిన గాయములు.

తెల్ల వారు ఝామున కొంచెము స్పృతివచ్చినది. భర్తను పిలచి దగరగా కూర్చుండబెట్టుకొని ఆయన పాదములను కన్నుల కద్దుకొని నీరుపెట్టుకొనినది. కుమారునిపిలచి తండ్రి గారి ప్రక్కకూర్చుండ నియమించినది. వాని శిరస్సు స్పృశించినది. ఈచర్యకే అలసిపోయినది. తన శిరస్సును భర్తగారి యొడిలోనుంచి సన్నగా దేవీత్రిశతి పఠించుచు కనులు మూసినది. కొంచెము నేపటిలో ఆమె కంఠధ్వని ఆగిపోయినది. ఆమె కనులు తెరువలేదు. మరి యొకసారి అయిల్లు ఆక్రందనములతో ధ్వనించినది.

26

మరల విక్రమసింహపురము దుఃఖితరంగమయమై పోయినది. మహామంత్రి గారు సర్వక్రతువులను ముగించుకొని, మహా భారతరచన ముగించుకొని పురప్రవేశముచేసిన నాటిరాత్రి వారికి కళత్రవియోగము సంభవించుట - నగరమును దుఃఖాతిరేకమున ముంచినది. మహామంత్రి గారి దుఃఖములో పాలు పంచుకొనుటకు మహారాజులవారు, పురప్రముఖులు యావత్తంది వచ్చిరి. ఆనాటి దహనసంస్కారమునకు రాజధాని యావత్తు వచ్చినది. మరునాడు సంచయనము. మూడవనాడు నిత్యకర్మ.

ఆమె మహాపుణ్యవతి యని, మహావతి వ్రతయని, కరుణా మూర్తియని స్నిగ్ధమనస్వియని, నగరములో చెప్పకొనిరి. సర్వ క్రతువులను పూర్తిచేసి పవిత్రమైన అవబృథస్నానములుచేసి, భర్తగారి యొడిలో దేవీ ధ్యానముచేయుచు స్వచ్ఛందముగా ప్రాణోత్క్రమణముచేసిన మహాయోగిని అని చెప్పకొనిరి. అక్కగారి సహగమనవార్త భరింపలేకపోయిన స్నిగ్ధమూర్తి యని చెప్పకొనిరి. ఆమె చిన్ననాడు ప్రాయోపవేశముచేసి దేవీధ్యానముచేయుచు దూరదేశాంతరగతుడైన భర్తగారిని దైవబలముచేత రప్పించిన వృత్తాంతమును ఆనాడు మరల ఊరిలో కథలుగా గాథలుగా, చిలువలు పలువలుగా చెప్పు కొనిరి. సంవత్సరకాలము క్రతునిర్వహణలోనుండి, యజ్ఞ పురుషుని సన్నిధానములో నేవలుచేసి, తిరిగి లౌకికకళ్ళలము లోనికి రాలేకపోయిన మనస్విని యని చెప్పకొనిరి. మృత్యు వేళ భర్తపాదములను స్పృశించి, ఆయనకు దేవీ రూపముతో అభిన్నతసాధించిన తపస్విదయని చెప్పకొనిరి.

కర్తలు యథాశాస్త్రీయముగా ప్రత్యక్ష గోపీరణ్యాది దానములతో మహావైభవముగా జరిగినవి. ఆమెకు మహారాణీ శీలామహాదేవివారు అయిదు అగ్రహారము లిచ్చినది. ఆ అగ్ర హారములు పూర్తిగా వినియోగింపబడి కర్తలు జరిపింపబడినవి. కర్తలు జరిగిన దినములలో మహారాజులవారు ఉభయసంధ్య లందు వచ్చి పోవుచుండిరి. మహామంత్రిగారి ఆసదలలో మహా రాజులవారికై యుద్దేశింపబడిన శాంతిక్రియలు విస్తరింపబడినవి.

కర్తలు పూర్తి అయిన తరువాత మరునాడు మహారాజులవారు వచ్చి మహామంత్రి గారిని దర్శించి శాంతి క్రియల ప్రస్తావన చేసిరి.

మహామంత్రి గారు మంత్రులలో ముఖ్యులైన భవ్య భారతి బయ్యన గారిని, ప్రబంధాంకం అన్నంభట్టును, ఆత్మకూరి గురునాథుని, మహారాజులవారికి శాంతిహోమములు నిర్వహింపవలసిన కార్యకలాపములను నిర్వహించుటకు నియమించిరి. పురోహితులను రావించి శాంతి పౌష్టిక క్రియావివరములను చర్చించి నిర్ణయించిరి.

తరువాత మహారాజులవారితో మహామంత్రి గారు తాము కాశీయాత్రకు వెళ్లుచుంటిమని చెప్పిరి. మహారాజులవారు ఆదోళనపడి అంజలి బంధించి “నేనాపతులవారు ధర్మపత్ని సమేతులై స్వర్గారోహణచేసిన దుఃఖము మరపునకు రాకమునుపే అమ్మవారు గౌరీలోకమునకు వెడలి దుఃఖమును తీవ్రతరముచేసిరి. రాజ్యమంతయు దుఃఖములో నుండగా తమరు కాశీయాత్రకు వెళ్లుట పౌరులందెవ్వరికి అభిమతము కాదు” అని మనవిచేసిరి.

మహామంత్రి తిక్కనగారు మందస్థితముతో “ఏలినవారు మన్నింపవలెను. శరీరమునకు మరణము కూడ సహజమైనదే. కళత్రవియోగమువలన నామనస్సు చెడిపోలేదు. విపత్కరపరిస్థితులలో కూడ మనము కర్తవ్యమును విస్తరింపరాదు. కదా! ‘కర్తవ్యమేవ కర్తవ్యంప్రాణైః కంఠగతైరపి’

దుఃఖము కర్తవ్యనిర్వహణకు అడ్డు రాకూడదు. గీతాఽరమేశ్వరుని బోధలసారమదియే కదా !

సేనాపతులవారియొక్క వారి ధర్మపత్నియొక్క అస్థి కలను గంగానినుజ్జనము చేయింపవలెనని వెదతండ్రిగారి అభిలాష సేనాపతులవారి కుమారుడు తలితండ్రుల అస్థికలతో కాశీ వెళ్లవలసియున్నది. నా కుమారుడు కూడ తనతల్లి అస్థి కలను కాశీకి తీసికొనివెళ్లవలయునని అభిలాషపడచున్నాడు. బాలుర నిద్దరను కాశీకిపంపి నేను నిలచిపోవుట ధర్మము కాదు. వారిని కూడ వలదనిచెప్పుటకు వీలులేనట్టిది నాచిన్ననాటి జీవితము.

కాశీపేరు జ్ఞాపకము రాగా పూర్వస్మృతులు కలిగి తిరిగి వెళ్లి రావలెనన్న వాంఛబలీయముగా నున్నది. మేము కాశీలో విద్యాభ్యాసము చేయునప్పుడు నిత్య గంగానదీనియను వేళా కృతస్నానములతో, నిత్యవిశ్వేశ్వర దర్శనభాగ్యముతో, డుంఢి రాజసేవాభాగ్యముతో గడిపితిమి. ఆస్త్రుతులువచ్చి శరీరము జలదరించుచున్నది. ఇన్ని సంవత్సరము లాచిన్యమూర్తులను విస్తరించి నే నుండగలుగుట నా కాశ్చర్యముగానున్నది వెళ్లి దర్శనముచేసి రాకపోయిన నే నుండలేను. కుమారులను అనుగమించినట్లు నాకు పునర్దర్శనము లభించినట్లు ఉండును. అనుమతి నిప్పించండి. వెంటనే తిరిగి రాగలము. ఇక్కడ పరిస్థితులు శాంతముగా నున్నవి. తొందరలులేవు. భవ్యభారతి బయ్యన గారు, ప్రబంధాంకము అన్నంభట్టు, ఆత్మకూరి గురునాథుడు

కార్యచతురులు. ఏలినవారిని జాగ్రత్తగా నేవించుకొను చుందురు. మూడవనాడు శుక్రవారము ఉషఃకాలమున త్రయోదశి పుష్యమి నక్షత్రమున ప్రయాణమునకు బాగు న్నది. కుమారు లిద్దరకు తారాబల చంద్రబల యుక్తముగా నున్నది ” అని మహారాజులవారిని సమాధానపరచిరి.

ప్రయాణగ్నమును నిశ్చయించుకొనిన ప్రకారము మహామంత్రి గారు కుమారద్వయముతో కాశీయాత్రకు బయలుదేరిరి. పాదచారులైన భటుల నెదుమందిని వెంట తీసికొనిపోయిరి. యాత్రను పాదచారులై పూర్తిచేయవలెనని నిశ్చయించిరి. తాము మహామంత్రులగుటవలన, ఆటోపముగా వెడలినయెడల రాజకీయపు ప్రయాణమై అనేక సమస్యలకు త్రోవతీయవచ్చునని భావించిరి. కావున సామాన్యయాత్రికుని వలె పాదచారిగా వెళ్లవలెనని, అప్పుడు జనము తమ్ము గుర్తింపరని - అనర్థములు వాటిల్లవని తలచిరి.

బ్రాహ్మీముహూర్తమున గృహమునుండి బయలుదేరి వెళ్లుటవలన పొరులలో చాలమందికి వీడ్కోలు చెప్పు అవకాశము లభింపలేదు. మహారాజులవారు, మంత్రులు, ముఖ్య రాజోద్యోగులు వారిని బహిర్వనములవరకు సాగనంపి వీడ్కోలు చెప్పిరి.

27

మహామంత్రులవారిని యాత్రకుపంపి తిరిగివచ్చిన మహారాజులవారికి మనశ్శాంతిలేదు. మహాప్రతాపనిధులైన

సేనాపతులు స్వర్గారోహణచేసి ఆరు నెలలు కాలేదు. ఖడ్గతిక్కన గారి మరణముతో విక్రమసింహపురరాజ్యమునకు బలమే పోయినది. ఆయన ఖడ్గధారాజులశాంతశాస్త్రవపరాగుడు. ఆయనకు తోడు మహామంత్రి తిక్కనగారి బుద్ధిబలము. మహామంత్రిలవారు మహామేధావి. అపరయాగంధరాయణుడు. సాంగవేదవేది. నిగమాగమసారహృదయుడైన శాస్త్రవేత్త. ఆయనకు సాటివచ్చు విద్యావారిధి దక్షిణభారతమున లేదు. ఆయనయందు గౌరవమువలన శత్రురాజు లెవ్వరు విక్రమసింహపురప్రసక్తికి రారు. ఇప్పుడు ఖడ్గతిక్కనగారు లేరు. మహామంత్రిలు దూరస్థులు. ఇది శాస్త్రపుల కనుకూలమైన కాలమా! ఈ ఊహలతో మహారాజులవారు చలించిపోయిరి. దండనాథులను సమావేశపరచి, ఆలోచించి, కట్టుదిట్టముగా రక్షణలు చేయించిరి.

మహారాజులవా రూహించినట్లే పరిస్థితులు విషమముగా పరిణమింపసాగినవి. రామేశ్వరయాత్ర కని చెప్పి కళింగాధిపతి బహిరంగముగా కొంత పరివారముతో దక్షిణమునకు పోయియుండెను. అతడు మూడవ అని యంకభీముడు. బహిరంగముగా వచ్చిన పరివారముగాక గుప్తముగా వీరయోధులు వచ్చిరట. ఆయన ప్రధానసేనాని విష్ణుదేవుడు మహాసమర్థుడు. అపరచాణక్యుడు. అసమాన యుద్ధవేత్త.

తిరుగు ప్రయాణమునందు అనియంకభీముని పరివారమునకు పల్లవరాజైన కొప్పెరుంజింగ కాడవపతివలన అపచార

మేదో జరిగినదట. కాడవపతి కాంచీపురప్రాగ్భాగమునకు భూపతి. అనియంకభీమదేవుని గుప్తయోధులు విజృంభించిరట. వీరయోధశిఖామణి విష్ణుదేవుడు పల్లవరాజును పరాభూతుని చేసెనట. ఆ విష్ణుదేవుని భయమువలన శైవుడైన కాడవపతి విశ్వము విష్ణుమయమని తెలిసికొనగలిగినంతగా కాంచీపురము లోని వైఖానసవైష్ణవులు తమ గాఢపరిశ్రమచేత తెలిసికొన లేకపోయిరట. పాండువులు కల్పించుకొని కళింగయోధులను తరిమివేసిరట.

విక్రమసింహపురరాజ్య దక్షిణప్రాంతమున అశాంతి ప్రబలినది. అనియంకభీమన స్వస్థానము చేరిన తర్వాత అతని కుమారుడైన అనంతవర్త వీరనరసింహరావుతుదేవర అధీనములో మహాబలములు దండెత్తివచ్చుచున్నవని వార్త. వారు గోదావరీనదిని దాటిరేని తామ్రపర్ణినదివరకు ప్రయాణింపగలరు. వారు గోదావరిని దాటకుండుట వేంగీమండలమునకు విక్రమసింహపురరాజ్యమునకు ఊహము.

మనుమసిద్ధి మహారాజులవారు దండనాథులను సంప్రతించిరి. కొంత సైన్యమును తీసికొని వేంగీమండలేశ్వరునికి సహాయముగా వెళ్లుట సముచితమని వారి అభిప్రాయము. మహారాజులవా రంగీకరించిరి.

నగరరక్షణకు తగిన యేర్పాట్లుచేసి ప్రాంతీయపాలకులను అప్రమత్తులుగా నుండుడని హెచ్చరికలుచేసి సైన్య

మును సమాయత్తము చేసిరి. తమ ప్రయాణమును రహస్యముగా నుంచిరి.

మహారాజులవారికి ఆందోళనకరమైన వార్త మరియొకటి కలదు. మహామంత్రిలవారు కాశీయాత్రకు వెళ్లిరి. ఆస్రాంతమున శాంతిభద్రతలులేవు. లభ్యోతి (లక్ష్మణావతి) రాజ్యము మహమ్మదీయుల పాలనలోనున్నది. దాని సుల్తాన్ హఘ్నాఖాన్. నేనాపతి షక్రల్ముల్క్ కరీముద్దీన్. లాఘ్రికడు దుష్టుడు. హిందువులను హింసించుట నానికి ప్రీతి కరమైన కీడ.

ఢిల్లీ సుల్తాన్ అల్లా ఉద్దీన్ మసూద్ షా. అతడను హైందవద్వేషి. మహామంత్రి గారికి, వారి పరివారమునకు మార్గమునం దెట్టి ప్రమాదములైన జరుగవచ్చు. కాశీకూడ శాంతిగాలేదు. మహామంత్రిలవారు యాత్రకు వెడలకున్న బాగుండెడిది. వారి ఆలోచనాబలము తమకు మిక్కిలి ఆవశ్యకమైనది.

మనుమసిద్ధిమహారాజులవారు మిక్కిలి విశ్వాససాత్తులైన వీరయోధులను సమీకరించిరి. వారందరు గుప్తవేషములను ధరించిరి. మహారాజులవారు కూడ గుప్తవేషమును ధరించిరి. అందరును వేంగీమండలమును సామాన్యయాత్రికులవలె ప్రవేశించిరి.

గోదావరినది వరదలలో నున్నది. కాళింగులసైన్యము గోదావరి కావలిగట్టున వరదలు తగ్గునని వేచియున్నది. ఈవల

ప్రక్క వేంగీమండలేశ్వరుని సైన్యములు కాకతీయదండ నాథుడు పడిగము బొప్పదేవుని ఆధిపత్యమున మొహరించి యున్నవి. బొప్పదేవుడు చాళుక్యవంశోద్భవుడు. సకలసేనాపతి పట్టసాహిణి.

గోదావరి వరదలవలన రెండు ప్రక్కల రెండు సైన్యములు నిలచియున్నవి. దాటుటకు ప్రయత్నింపలేదు. మనుమ సిద్ధిమహారాజులవారు ఆయన గుప్తయోధులు యాత్రికులవలె పుట్టిలలో గోదావరినదిని దాటి కొంతదూరము పోయి మరల వెనుతిరిగి కాళింగుల వెనుకకువచ్చి చేరిరి.

కాళింగుల సేనావారమునకు వెనుకతట్టున ఆహారశాల, పరిచారజనవసతులు కలవు. రాత్రి మూడవరూము. సైనికులు నిద్రలో నుండిరి. గుఱ్ఱములు గుడారములం దున్నవి. గజములు వృక్షములకు కట్టబడియున్నవి. ఆచీకటిలో మనుమసిద్ధిమహారాజు వీరయోధులతో కాళింగులస్కంధావారమును ప్రవేశించెను. సాహసముగా గుఱ్ఱపుశాల ప్రవేశించి గుఱ్ఱములను నదిలోనికి తోలెను. గజములను కట్లువిప్పి నదికి తోలెను. దూరమునందున్న గుడారమునకు నిప్పు అంటించినది గుర్తుగా బొప్పదేవుని సైన్యములు నదిని దాటివచ్చినవి. చీకటిలో కాళింగులు తమసైనికు లెవరో శత్రువు లెవరో తెలిసికొనలేదు. కళింగసేన నశించినది.

తెల్ల వారునప్పటికి బొప్పదేవుని సేనకు పనిలేకపోయినది. కాళింగులు మిగులలేదు. వారి స్కంధావారము పీనుగ పెంట

లైనది. గజములన్నియు గుఱ్ఱములన్నియు బొప్పనదేవునికి లభించినవి.

పడిగము బొప్పదేవుడు, మనుమస్థిమహారాజులవారు అన్యోన్యము 'సమరగాంధీవ! కళింగమండలీక ధాటీ సమృద్ధ' అని పొగడుకొనిరి.

28

కాకతీయులకు కాళింగులకు గోదావరీప్రాంతమున యుద్ధము జరిగినదని కాళీకి పోవుచున్న మహామంత్రి తిక్కన గారికి తెలిసినది. ఆ యుద్ధమున మనుమస్థిమహారాజులవారు పాల్గొనినట్లు తెలిసినది. ఆ చర్య మహామంత్రి గారికి సముచితమని తోచలేదు.

విక్రమసింహపురరాజ్యమునకు ఉత్తరమున కాకతీయ చక్రవర్తులుండెరి. వారు బలాభ్యులు. వారు కాళింగులను స్వయముగా జయింపగలరు. వారికి విక్రమసింహపురసహాయ ముక్కరలేదు. అప్రతిహతమైన సేనాబలము కాకతీయులది.

విక్రమసింహపురమునకు దక్షిణమున హొయసాల కర్ణాటకులుగాక, పాండ్యులు, పల్లవులు బలమైన శత్రువులు. పాండ్యులకు మధుర రాజధాని. సుందరపాండ్యుడు మహా ప్రతాపశాలి. పల్లవకుల పారిజాతమని ప్రసిద్ధుడైన కొప్పెరుంజింగు కాడవపతి. వారిరువురకు విక్రమసింహపుర దక్షిణ ప్రాంతమైన కాంచీపురముపై కన్ను కలదు. వారు యోధులు. ప్రజ్ఞాశాలురు. సమర్థమైన చారచతువులు కలవారు.

మనుమసిద్ధి మహారాజులవారు రాజధానిలో లేరని వారు నిమిషములలో కనుగొనగలరు. మహారాజులవారు లేనప్పుడు వారు దండెత్తివచ్చినచో దండనాథులు పురమును యింపించు. ఈ అభిప్రాయములు కల మహామంత్రి తిక్కన గారు తమ పరికారములో సమర్థు లిద్దరను మనుమసిద్ధి మహారాజులవారి కొక లేఖతో వెనుకకు పంపిరి.

సుందరపాండున్యికి రాజ్యవిస్తరణకాంక్ష లేదని, అతనికి ధనకాంక్ష మిక్కుటమని, అతడు దండెత్తివచ్చినచో, అతనికి ధనాశయాపి వెనుకకు మరల్పవచ్చునని లేఖలో వ్రాసిరి.

మహామంత్రి తిక్కనగా రభిప్రాయపడినట్లు జరిగినది. మనుమసిద్ధి మహారాజులవారు త్తరయాత్రకు వెళ్లినట్లు సుందర పాండున్యనకు తెలియగనే బలములను సిద్ధపరచెను. కాంచీపురమును ముట్టడించి వశపరచుకొని విశేషమైన ధనమును దోచుకొనెను.

పాండున్యనకు తృప్తిలేక ఉత్తరమునకు బయలుదేరి పల్లెలను పట్టణములను దోచుకొనుచు విక్రమసింహపురమునకు వచ్చి ముట్టడించెను. దుర్గరక్షకులు కోట తలుపులు మూయించి దుర్గరక్షకుని సిద్ధపడిరి. పెన్నానదీజలముతో కంఠకములను నింపిరి. యుద్ధము మొదలైనది. కోటలోనివారు అప్రమత్తులై యుండిరి. కోట పాండున్యని వశముకాలేదు.

ముట్టడి కొంతకాలము సాగినచో కోటలోని ఆహార ధాన్యములు తగ్గిపోవునని - కోటపట్టుబడక తప్పదని పాండున్యని

ఆశ. కోటచుట్టు నున్న ప్రాంతము పాంశ్యుని వశమైనది. కోటను పాండ్యనైన్యములు ముట్టడిచేయుచునే యున్నవి. ముఖ్యా వసరవస్తువులు లోనికిపోనప్పడు కోటవశము కాకతప్పదు.

గోదావరీ తటమున కాళింగులను జయించిన తరువాత మనుమసిద్ధి మహారాజులవారు తిరుగుప్రయాణమును సాగించిరి. విజయోత్సాహమువలన - వేంగీమండలేశ్వరుని ఆతిథ్యము వలన, ప్రయాణములో జాప్యమైనది. వేంగీమండల నైన్యములు స్వస్థానములకు వెళ్లిపోయినవి.

త్రోవలో మనుమసిద్ధి మహారాజులవారికి సుందర పాంశ్యుడు తమ రాజధానిని ముట్టడించెనని తెలిసినది. మహారాజులవారివెంట వీరయోధబృందము మాత్రమున్నది. ఈ బృందముతో సుందరపాంశ్యుని జయింపగలుగుట కల్గ. అతనిని పారద్రోలుటకు తమకు శక్తిచాలదు. ఆలస్యమైనచో రాజధానినగరము సుందరపాంశ్యుని వశముకాక తప్పదు. ఈ ఆలోచనతో గుండ్రకమ్మనది యొడ్డున మకాముచేసి యుండిరి.

ఆ సమయమున మహామంత్రి తిక్కనగారి లేఖ వచ్చి చేరినది. మహారాజులవారికి పరిస్థితులు అవగాహనఅయి కర్తవ్య మార్గము తోచినది. పథకమును నిర్ణయించుకొనిరి.

సుందరపాంశ్యుని స్కంధావారము యోధపరివేష్టితమై యున్నది. కోటకు వెలుపలనున్నవేట పాంశ్యుని వశమందున్నది. కాని పురములోని జనముపై అతనికి నష్టకములేదు. పౌరులను తన స్కంధావార సమీపమునకు రానిచ్చుటలేదు.

అతని నైనికదశపతులే పురములోనికిపోయి కావలసిన వస్తువులను తెచ్చుచుండిరి.

ఒకనాడు తీర్థయాత్రపరులైన బాటసారులు కొందరు త్రోవవెంట పోవుచుండిరి. వానికి తెలియక పాండుని సేనాగార సమీపమునుండి పోవుచుండిరి. వారిని పాండునైన నికులు బంధించి పాండుని ముందుంచిరి. పాండుడు వారిని చాల ప్రశ్నలువేసెను. వారు తమది గోదావరీతీరమని రామేశ్వరయాత్రకు పోవుచుంటిమని చెప్పిరి. గోదావరీతీరమున కాళింగులకు కాకతీయులకు యుద్ధము జరుగుటలేదా యని పాండుడు ప్రశ్నించెను. కాళింగులను మనుమసిద్ధి మహారాజు కాకతీయులు నశింపజేసిననియు, పదివేలగజములు, ఇరువదివేల అశ్వములు మనుమసిద్ధి మహారాజునకు కానికలుగా లభించినవని చెప్పిరి. కాకతీయనైన్యములు మనుమసిద్ధి మహారాజులవారి వెంట వచ్చుచున్నవని చెప్పిరి. కాకతీయులు దక్షిణవార్ధి తటము వరకు తమ సామ్రాజ్యమును విస్తరింపవలయునని దృఢసంకల్పముతో పెద్దయెత్తున సన్నాహములు చేయుచుండిరని చెప్పిరి.

కాకతీయ సేనలలో రాజనాయకుడు, సోమయనాయకుడు అయ్యవంశీయుడైన జాయన, సేనాపతులుగా నుండిరని, వారు యోధాగ్రేసరులని చెప్పిరి. వారు మువ్వరు సేనను మూడు విభాగములుగా చేసికొని, ఒక విభాగమును పల్లవుల మీదకు, ఒక విభాగమును పాండునగరమైన మధురానగరము మీదకు, మూడవభాగము చోళరాజధానిమీదకు వెళ్లు

చున్నట్లు వింటిమని చెప్పిరి. హోయసాల కర్ణాటకపాలకుడు కాకతీయుల సార్వభౌమత్వమును అంగీకరించి పాండ్యనగరమును ముట్టడించుటకు తానుకూడ వచ్చుచున్నాడని వింటిమని చెప్పిరి.

ఆ యాత్రికుల మాటలను సుందరపాండ్యుడు వినెను. కాని సింహపలెనో లేదో తెలియక తీవ్రలోచన చేయుచుండెను. యాత్రికులను విడచి పుచ్చెను.

ఆమరునాడు మరియొక యాత్రికుల బృందము ఉత్తరదిశగా పోవుచున్నది. వారినికూడపాండ్యుని నికులు పాండ్యుని ముందుంచిరి. వారినికూడ పాండ్యుడు ప్రశ్నించెను.

వారు తాము ఉడిపిప్రాంతకన్నడుగులమని, కాళీకి పోవుచుంటిమని చెప్పిరి. దేనికి పోవుచుంటిరని పాండ్యుడు ప్రశ్నించెను. తమ ప్రాంతమున బెల్లెగ్రామమున జన్మించిన వాసుదేవభట్టను బ్రాహ్మణబాలుడు బ్రహ్మచర్యమునుండి సన్న్యసించి ఆనందతీర్థులై మధ్వమతమును ప్రచారము చేయుచుండిరనియు, ఆయనకు శృంగేరిశంకరసీతాధిపతులైన విద్యాతీర్థులవారికి తిరువనంతపురమున శాస్త్రచర్చ జరిగినదని, అప్పుడు మధ్వమతమునకు ప్రమాణవ్యాఖ్యానములు లేని లోటు తెలిసికొనిన ఆనందతీర్థులు మనస్సాపము పొందినవాడెవారనాసి యెనని - అక్కడ ప్రస్థానత్రయభాష్యములు రచించుచుండెనని వారిని దర్శించి క్షేమసమాచారములు తెలిసి

కొని రమ్మని వారి సన్నిహితవర్గమువారు పంపగా పోవుచుంటిమని చెప్పిరి.

హూయసాలరాజ్యము గతు లేమని పాండువ్యఘ్న ప్రశ్నించెను అక్కడ సేనలన సమీకరించుచుంటిరని, పాండ్యనగరమైన మధురాపురమును స్వాధీనము చేసికొనుటకు బయలుదేరుచుంటిరని చెప్పిరి.

వారి మాటలలో విశ్వసింపరానిది పాండువ్యనికి గోచరింపలేదు. పూర్ణప్రజ్ఞులైన ఆనందతీర్థులవారు మధ్వాచార్య నామముతో ద్వైతమతప్రచారమునకు పూనుకొనుట తాను విన్నదే. ఆయన తిరువనంతపురమున శృంగగిరిపీఠాధిపతులైన జగద్గురు శ్రీవిద్యాతీర్థులవారితో వాదములు చేసెననియు, తర్కముచేతగాని, శాస్త్రయుక్తులచేతగాని శంకరాద్వైతమును ఖండింపలేకపోయెననియు, తరువాత మరల వారిరువురు రామేశ్వరక్షేత్రమున చాతుర్తాస్యదీక్షను గడపుట తటస్థింపగా - అక్కడ పరస్పరద్వేషములతో, నిందలతో, దూషణలతో, వాతావరణమును కలుషితము చేసిరనియు అతనికి పూర్వము తెలిసిన విషయములే. రామేశ్వర మతని రాజ్యము లోనిదే.

తరువాత మధ్వాచార్యులవారు శ్రీరంగమునకు పోవుట, అక్కడ వైష్ణవులతో సంప్రతించుట, విశిష్టాద్వైతులంతకు పూర్వమే మాయావాదఖండనమునకు అసదృశమైన కృషిచేసియుండిరని గ్రహించి వారిని అభినందించి-కాని విశిష్టాద్వైతులు సృష్టికి భగవంతుడే ఉపాదానకారణమని చెప్పుటను

ఆయన విరోధించి - తరువాత ఉత్తరయాత్రకు వెళ్లుట సుందర పాండుర్యుడు విన్న విషయములే.

తాను పూర్వము వినిన వివరములకు, ఆయాత్రకులు చెప్పుచున్న దానికి వ్యత్యాసము లేకపోవుటవలన సుందర పాండుర్యుడు వారి మాటలను విశ్వసించెను. ఉత్తరమునుండి కాకతీయులు, పశ్చిమమునుండి కర్ణాటకులు - ఏకకాలమున మధురాపురమును ముట్టడింపనెంచుచుండిరిని పాండుర్యుడు విశ్వసించెను.

కాకతీయులు - దక్షిణప్రాంతమును జయించుటకు రావచ్చునన్న భావమునకు ప్రబలమైన కారణము మరియొకటి కలదని సుందరపాండుర్యుడు భావించెను.

విశ్వేశ్వర శివాచార్యులవారు కాకతీయచక్రవర్తులకు రాజగురువు. ఆయన గోళకీ మతశైవాచార్యుడు. ఆసంప్రదాయమున కాశ్మీరశైవముయొక్క ఔత్తరాహ శైవముయొక్క ముఖ్యాంశము లున్నవి. ఈ సంప్రదాయమున తాత్త్విక సిద్ధాంతమున కర్త కాండలందు శివశక్తి విభాగము లున్నవి. అవి విస్పష్టమైన ప్రత్యేకత కలిగియున్నది. శివశక్తులకు అభిన్నత సామ్యతచెప్పుచు శివశక్తిసామరస్యమే పరమ సత్యమైన పరతత్త్వమని ఉద్ఘాటింపబడుచుండెను. ప్రకాశాంశమైన శివునకు విమర్శాంశమైన శక్తికి ప్రత్యేకవిశిష్టతలు. ప్రకాశాంశయనగా ప్రాతీతికబోధయట. మర్శాంశయనగా శివుని యొక్కయథార్థానుభవమట. ఈ సంప్రదాయము వారికి దక్షిణ

దేశమున చాల ప్రదేశములలో మతములున్నవి. జంబుకేశ్వరములోని ఆఖిలాండేశ్వరి ఆలయము వారిదే. కాంచీపురములోని ఏకామ్రేశ్వరస్వామి ఆలయము, కామాక్షీదేవి ఆలయము వారివే. ఈమధ్య క్రొత్తగా బలము చేకూర్చుకొనిన రామానుజవైష్ణవులు శైవులకు అశాంతి కలిగించుచుండిరి. తమకు కలుగుచున్న అలజడిని, ఆమతదేవాలయముల వారు విశ్వేశ్వరశివాచార్యులవారికి విన్నపములు పంపుకొని యుండవచ్చును. రాజగురువైన విశ్వేశ్వర శివాచార్యులవారు తమ మతములకు ఆలయములకు శాంతపరిస్థితులు కలిగింపవలెనన్న ఆప్రాంతములను వశము చేసికొనుట ముఖ్యమని భావించి యుండ వచ్చును.

ఈ ఊహలతో సుందరపాండునికి ఆందోళన ప్రారంభమైనది. ముట్టడి మానివేసి తిరోగమింపవలె నన్నభావము కలిగినది. కాని తాము వెనుదిరిగి పోవుచుండగా వీరు దెబ్బ తీయవచ్చును. ఆలస్యము చేసినచో తమ రాజధానినగరము మధురానగరము శత్రువశము కావచ్చును. ఈ ఆలోచనలతో వేదన పడుచుండగా మనుమసిద్ధి మహారాజులవారి రాయబారి వచ్చెనని దౌవారికుడు చెప్పెను.

రాయబారిని లోని కాహ్వానించి పాండుడు మాట్లాడెను. రాయబారి తాను కోటలోపలనుండి రహస్యద్వారము ద్వారావచ్చితిని చెప్పెను. మనుమసిద్ధి మహారాజులవారు తన్ను పంపిరని చెప్పెను. మూడుదినములకు ముందే మహా

రాజులవారు రహస్యద్వారమున కోటలోనికి వచ్చిరని చెప్పెను. మనుమసిద్ధి మహారాజులవారు చెప్పమన్న దేమనగా “తెలుగు చోళులకు పాండ్యులకు శత్రుత్వమునకు కారణములేదు. స్వల్పవిభేదములున్న వరిష్కరించు కొనవచ్చును. యుద్ధమేమి టికి? పగను పగచేత సాధింపలేముకదా? వ్యర్థముగా రక్తపాత మేమిటికి? కాకతీయులు సహాయముగా వచ్చుచుండిరి. ఆసేనలు మూడు దినములలో వచ్చును. అప్పుడు పాండ్యసేనలు రెండిం ప్రక్కలందు యుద్ధము చేయవలసివచ్చును. బ్రతికి బయట పడుట కల్గ. ఈలోగా ముట్టడిని విరమించుకొని పోయినచో తేమము. తెలుగు చోళభూపతుల మైత్రికూడ లభించును. మైత్రి చిహ్నముగా మనుమసిద్ధి మహారాజులవారు కానికలు పంపుటకు సిద్ధముగా నుండిరి.

ఈరాయబారము సుందరపాండ్యునకు అనుకూలముగా నున్నది. తాము పరాజయముపొంది వెళ్లుటలేదు. కానికలు గైకొని వెళ్లనప్పుడు సిగ్గుపడవలసినది లేదు. అంతేగాక కాక తీయులవలన కర్ణాటకులవలన తమ రాజధాని ముట్టడింపబడుటకు ముందే తాము నగరమును చేరవచ్చును. రాయబారమును పాండ్యుడు అంగీకరించెను.

ఆపాయంకాలమే మనుమసిద్ధి మహారాజులవారి కానుకలు సుందరపాండ్యునికి చేరినవి. పాండ్యుడు ముట్టడిని మాని సేనలను తరలించుకొని పోయెను. తాను తెలుగుచోళులను జయించి పోవుచుంటినని కాకతీయులను కూడ జయించి ఓరు

గల్లును స్వాధీనముచేసి కొనగలనని ప్రతాపోక్తులు పలుకుచు తిరోగమించెను.

పాండ్యసేనలు తిరోగమించుటకు కారణము కోటలోని వారికి తెలియలేదు. ఏదో పెద్ద యెత్తుమీద పాండ్యుడు వెళ్లి యుండునని తిరిగి రహస్యముగా రావచ్చునని దుర్గపాలకుడు భావించెను. అతడు బురుజుమీద నెక్కి తిరోగమించుచున్న పాండ్యసేనలను చూచుచుండెను. చాలసేపు చూచెనుగాని వారు తిరిగివచ్చు భావములున్నవారివలె తోచలేదు. ఇంతలో కోట ముఖద్వారము వద్ద జయజయధ్వనులు వినిపించినవి. చూడగా మనుమసిద్ధి మహారాజులవారు వీరయోధులవేష్టి తులై యుండిరి. వెంటనే కోట తలుపులు తెరువబడినవి. మహారాజులవారికి స్వాగతములు నివేదింపబడినవి.

దుర్గమును కాపాడిన దుర్గపాలకుని, సైనికులను, మహారాజులవారు అభినందించి సమ్మానించిరి. తమవెంట గోదావరీ తీరమునకువచ్చి కాళింగులతో యుద్ధముచేసి విజయముచే కూర్చిన వీరవరులను సమ్మానించిరి. సుందరపాండ్యుని సేనలను తిరోగమించునట్లు చేయుటకు ప్రయత్నించి గుప్తవేషములతో ఘోరమును చాతుర్యముగా నిర్వహించిన అనుచరవర్గమును సమ్మానించిరి. గోదావరీతీరయుద్ధమున, పాండ్యునితో యుద్ధమున తమ రక్షించిన తమ యిలువేల్పు శ్రీరంగనాథస్వామివారికి బ్రహ్మాత్మవములు చేయించిరి.

ఖడ్గతిక్కనగారి భార్య పాలికలసమీక్షమున దేవతగా వెలసి దేవాలయము కట్టించుకొని గ్రామదేవతయైనది. ఆమె మహాకాళి అవతారమని రాత్రిపూట కాళికాదేవీయై సంచరించు చుండునని వదంతులు ప్రబలి జనమందెనకు పోవుటమానిరి. మహారాజులవారి గుప్తయోధులకా ఆలయము ఆశ్రయమిచ్చినది. ఆమెకు తిరునాళ్లు చేయించిరి. పసపు ఉత్సవం, కుంకుమ ఉత్సవం, పుష్పోత్సవం, గంధోత్సవం, వస్త్రోత్సవం, ఫలప్రథా నోత్సవం ఆరు దినముల తిరునాళ్లు జరిపిరి. ఆమె ఆరు దినములు పాలికలలోనున్నందుల కారుదినముల ఉత్సవములు. ప్రతి సంవత్సరము జరుపుటకు కట్టడులుచేసిరి. మొదటిదినము ఉత్సవము పుట్టింటి వారితరఘన రాజకుటుంబము వారిది. రెండవ దినము ఉత్సవము కొట్టరువువారిది. మూడవదినము ఉత్సవము పౌరజనులది. నాలుగైదు దినముల ఉత్సవముల ఆశ్వికదశ పదాతిదశముల వారివి. ఆఖరి దినము ఉత్సవము సువాసిని జనముది.

29

మనుమసిద్ధిమహారాజు సింహాసనమునకు వచ్చిన రెండవ నాడు సిద్ధవటము మండలేశ్వరుడు రక్కెస గంగఱుదేశము నుండి బహిష్కరింపబడెను. రక్కెస గంగఱుదేశపు పువంతుని ఖడ్గజీవి. తిరిగి తనరాజ్యమును తాను సంపాదించుకొనవలెనన్న ఆశకలవాడు. ఆశకు తగినంత సాహసముకలవాడు. ప్రయత్నశీలి.

అతడుపోయి కాకతీయచక్రవర్తిని ఆశ్రయింపవలెనని భావించెను. కాని కాకతీయులకు గంగయసాహితీపై వాత్సల్యమున్నది. విక్రమసింహపురచోళరాజులందు మైత్రి కలదు. కాకతీయులు తన్ను ఆదరింపరని రక్కెస గంగన గ్రహించెను.

అద్దంకి పాలకులు నామమాత్రావశిష్టులు. వెలనాటి పృథ్వీశ్వరుని తరువాత వెలనాడులో సమృద్ధుడగు పాలకుడు లేడు. వేంగినాటి కాకతీయుల మండలమైపోయినది. ఆంధ్ర ప్రాంతమున తనకు ఆశ్రయమియగలసామంతుడు లేడని గ్రహించెను. అతని దృష్టి దక్షిణమునకు మరలినది.

హూయసాల కర్ణాటకులు క్రొత్తగా తెలుగు చోళులతో సేహమును కట్టిరి. తనకై వారు మనుమసిద్ధిమహారాజుతో పగపూనరు. చోళదేశపుప్రభువు రాజేంద్రచోళుడు. అతడు బలహీనుడు. వాని మనుగడ విక్రమసింహపుర రాజన్యులమీద అధారపడియున్నది.

తనకు ఆశ్రయమియగలవాడు చేదిదేశపాలకుడు కాడవపతి. పల్లవరాజు హిరణ్యవర్చకు కాడవకులమువాడని పేరువచ్చినది. అతని సంతతివారికి కాడవులనిపేరు కలిగినది. కాడవపతికి పల్లవకుల పారిజాతమని, కాడవకుల చూడామణి యని, క్షీరాపగాదక్షిణనాయకుడని, కావేరి కాముకుడని బిరుదులు లున్నవి. అతడు మల్లపురచల్లభుడు. మహాబలి పురమునకు మల్లపురమనిపేరు. మహారాజసింహుడు అను

అర్థముగల కొప్పెరుంజింగు అను చిరుదు ముఖ్యమైనది. కాడవ పతులకు విక్రమసింహపురప్రభువులతో బద్ధవైరమున్నది. ఒక యుద్ధమున మనుమసిద్ధిమహారాజులవారి తండ్రి నేటి కాడవ పతి తండ్రిని జయించి కప్పము తీసికొనెను. ఆనాటినుండి కాడవపతులు విక్రమసింహపురరాజులను తామొకసారి జయింప వలెనన్నపట్టుదల కలిగియున్నారు. కాడవపతి తన కాశ్రయ మియ్యగలడని రక్కెస గంగని కాశ కలిగినది.

రక్కెస గంగన పోయి కాడవపతిని దర్శించి తన గోప చెప్పికొని ఆశ్రయమును అర్థించెను. కాడవపతి ఆశ్రయ మిచ్చెను. రక్కెస గంగన వీరుడు. తన హక్రమమువలన కాడవపతి విశ్వాసమును తేలికగా సంపాదించుకొనగలిగి రాజోద్యోగులలో ప్రముఖుడయ్యెను.

రక్కెస గంగనకు విక్రమసింహపురమున మిత్రులుండిరి. వారివలన అతని కచ్చటి వార్తలు తెలియుచున్నవి. ఖడ్గతిక్కన గారు మరణించుట, ఆయన భార్య సహగమనము చేయుట, మహామంత్రులవారు క్రతువులుచేయుట, మహాభారతరచనము చేయుట, పురప్రవేశముచేసిన నాటిరాత్రి ఆయనకు కళత్ర వియోగము కలుగుట అతనికి తెలిసినవి. మహామంత్రుల కాశీయాత్ర అతనికి తెలిసినది. ఖడ్గబల, బుద్ధిబల విహీనమై విక్రమసింహపురము శత్రువులకు వశము కాగలస్థితియందున్నదని గ్రహించెను.

కొప్పెరుంజింగమహారాజుతో వివరములు ప్రస్తావించి, నేనలను సన్నధము చేయుటకు పురికొల్పెను. రక్కెస గంగన మారువేషముతో విక్రమసింహపురము చేరెను. అతనికి తెలియని వీధి లేదు. సత్రములేదు. మనుమసిద్ధిమహారాజుల వారికి సూర్యము కుండమాదేవి ప్రియురాలని, తరువాత త్యజింపబడినదని అతడు తెలిసికొనెను. ఆమె తనకు సహాయము చేయవచ్చునని ఆశ కలిగినది. అక్కన బయ్యనలను గురించి కూడ అతడెరుగును. వారితో పరిచయము లేదు. వారు మనుమసిద్ధిమహారాజులవారికి సన్నిహితజ్ఞాతులు. వారిప్పుడు రాజాశ్రయము పొగొట్టుకొనినారనియు, జ్ఞాతివైరము కలవారనియు, రక్కెస గంగనకు తెలియును. వారి సహాయమును కూడ రక్కెస గంగన గణించుకొనివచ్చెను.

రక్కెస గంగన గుప్తవేషముతో వచ్చి సత్రమున బస కుదుర్చుకొనెను. తాను రత్నముల వ్యాపారిననియు, కావేరీ తటప్రాంతమువాడననియు చెప్పికొనెను. విక్రమసింహపుర రాజన్యులు రత్నప్రియులని తెలిసి వారికి కొన్నిరత్నములను విక్రయము చేయవలెనను ఆశతో వచ్చినని - కాని ఖడ్గ తిక్కనగారి మరణమువలన - మహామంత్రుల కాశీప్రయాణము వలన మహారాజులవారు చింతాక్రాంతులుగా నుండిరనియు అందుచేత తనకు ప్రభువులవారిదర్శనము లభించుటకు ఆలస్య మూతున్నదనియు చెప్పుకొనుచుండెను. సత్రమున వసతి. పూటకూల్గింట్ల భోజనము. ప్రాతస్నానంకాలములందు

వ్యాఖ్యలినేపముతో రహస్యస్థానముల పరిశోధనము. తన్ను విడనాడని పూర్వమిత్రులందు ముఖ్యులతో నిశాకాలమున మంతనములు. కొన్నిదినము లిట్లు గడచినవి.

అతని అదృష్టము యందుటకు వచ్చినది. వీరయోధులతో మనుమసిద్ధిమహారాజులవారు కాళింగులపై యుద్ధమునకై గోదావరీనదీతీరమునకు వెళ్లిన రహస్యసమాచారము తెలిసినది. అప్పుడు కొప్పెరుంజింగు దండెత్తివచ్చిన బాగుండునని రక్కెస గంగన ఊహ. కాని తానింకను కొన్ని భేదాభిప్రాయములను కల్గింపవలసియున్నది. కొంత వ్యవధి కావలసియున్నది. అతడు విస్తృతముగా వలలు పన్నెను. కోటలోని సేనాపతులలో, సైనికులలో ప్రభుభక్తిలేనివాడు దొరకలేడు. తనకు మిత్రులైనవా రల్ప ఉద్యోగులు.

రక్కెస గంగన ప్రతిదినము శ్రీరంగనాథస్వామివారి ఆలయమునకు పోవుచుండెను. ఒకనాడు మేనాలో కుందమా దేవి ఆలయమునకు వచ్చినది. ఆమె రక్కెస గంగనకు కనుపించినది. ఆమె సౌందర్యవతి. పదును చెక్కిన మస్తకముని బాణము వలె నున్నది. రక్కెర గంగన చలించిపోయెను.

ఆసాయంత్రమే రక్కెస గంగన వేశ్యావాటికకు వెళ్లి కుందమాదేవి మందిరమునకు పోయెను. ముందుగా తార సిల్లినది వేశ్యమాత. ఆమె వృద్ధ. అనుభవజ్ఞురాలు - రక్కెర గంగని చూడగానే రాజపురుషుడని గ్రహించినది. పూర్వము కుందమాదేవి మహారాజులవారికి ప్రియురాలు. కావున అన్య

పురుషు లామెమందిరమునకు వచ్చుటకు భయపడుదురు. ఆమె మహారాజులవారికి దూరమైపోయినదన్నవార్త లోకమున కాలస్యముగా తేలినప్పటికి - మరల ఆమెకు రాజాదరణము కలుగవచ్చునని, ఆమెను వాంఛించినవారు మహారాజులవారి ఆగ్రహమునకు లోనుకావలసివచ్చునని లోకుల భావనలు. ఆభావములకు వేశ్యమాత ప్రచారమే కారణము. మహారాజులవారు మరల తమ మందిరమునకు రాజోపుచున్నారని ఆమె నిత్యప్రచారము చేయుచున్నది.

మహారాజులవారి నిరాదరణ. అన్యపురుషు లెవ్వరును రారు. ఆమె వారకాంత. యావనవతి. పురుషస్పర్శలేక వ్యభ పొందుచున్నది. కుమార్తెకు వృత్తి లోపమగుచున్నదని వేశ్యమాత కుండచున్నది. ఇట్టిస్థితిలో కుండమాదేవి మందిరములోనికి రక్కెను గంగని రాక పంపువెన్నెలలు కురిసినది. అతనికి రాజోపచారములతో వేశ్యమాత స్వాగతము చెప్పినది. మహాప్రభువులవారిని సంబోధించినది.

కుండమాదేవి సర్వాలంకార శోభితయై, అతనిని అలరించినది. అతడు స్వర్గసుఖ మనుభవించినట్లు ఆనందించెను. అతడు కుండమాదేవిని ప్రశ్నించెను. “నేను రత్న వ్యాపారినని చెప్పుచుండగా మీరు నన్ను రాజపురుషునిగా సంబోధించెద రేల? విటులెవ్వరైన సంబోధనమిదేనా?” అని నవ్వెను. ఆమె గల్లున నవ్వినది. “మీకు నిజముగా సమాధానము కావలెనా?” అని చిలిపిగా చూచినది. అతడు “వినవలెనని యున్నది.” అనెను.

ఆమె “ఇది మావృత్తి రహస్యము. చెప్పకూడనిది. మీరు కోరుచుంటిరి గాన చెప్పుచున్నాను. మీరు చూడుడు. గుండ్ల భూమిలో ప్రవేశించినప్పుడు, శత్రువు ఖడ్గమును ధరించిన తీరునుబట్టి, గుఱ్ఱముపై కూర్చొనిన, తీవినిబట్టి. అశ్వలాఘవమును బట్టి, అతని వీరత్వమేపాటిదో తెలియును. అట్లే మీకు బహు స్త్రీపరిచయమున్నప్పుడు, కులస్త్రీ యెవ్వతెయో, శీలవతి యెవ్వతెయో, జారిణి యెవ్వతెయో విస్పష్టముగా తెలియును. అట్లే బహుపురుష పరిచయమున్న మాతల్లికి - విటులలో బ్రాహ్మణుడెవ్వడు, రాజపురుషుడెవ్వడు, రాజోద్భోగి యెవ్వడు, వ్యాపారి యెవ్వడు? వంటివి కరతలామలక విషయములు. అంతేగాక శృంగారానుభవ సమయమున రాజపురుషుని శృంగార మొక విధము. వారు అలంకారస్త్రియులు. అతఁడు రాజతీవిగా జరుగవలెను. బ్రాహ్మణశృంగారము మరియొక విధము. అది శౌచప్రధానమైనది. అతఁడు శుచిగా కనుపించవలెను. వారి శృంగారములో శీత్రత్వముకంటె శుద్ధత్వమేక్కువ. మీతో నాకు కలిగిన అనుభవమువలన మీరు రాజపురుషులని నేను నిర్ధారించుచున్నాను.” అని చెప్పి ఆలంగనము చేసికొనినది.

ఆమె కామశాస్త్ర పాండిత్యమునకు రక్కెస గంగన ఆశ్చర్యవిభ్రాంతుడయ్యెను. రణరంగ పాండిత్యమువలె అనంగ రంగపాండిత్యముకూడ గాఢమైనదని గ్రహించెను. మీ రెవ్వరో నిజము చెప్పుడన్నదామె. అది రాజకీయమైన రహస్య

మైనచో గుప్తముగా నుంచెదనని ప్రమాణము చేసినది. అతడు తరువాత చెప్పదునని బయటపడెను.

ప్రతిదినము కుందమాదేవి రక్కెసగంగని ప్రశ్నించుచున్నది. బలవంతము చేయుచున్నది. బ్రతిమలాడుచున్నది. తనకు తెలియని రహస్యమేదో సన్నిధిలో నున్నదని తెలిసినప్పుడు దానిని తెలిసికొనుటకు ప్రయత్నముచేయకుండ స్త్రీ నిలువదు. కుందమాదేవి తన రహస్యమును కాపాడగలదని, ఆమెవలన తనపథకము ఫలించునని నిశ్చయించుకొని రక్కెసగంగన ఆమెకు తనవిషయములు చెప్పటకు ప్రారంభించెను.

తాను చేదిమహారాజుల సామంతుడు. రాజపురుషుడన్నమాట నిజమే. చేదిమహారాజులకు విక్రమసింహపురరాజులకు శత్రుత్వము పూర్వమునుండి వచ్చినది. తిక్కదేవ చోడరాజు చేదిరాజులనుండి కప్పమును గ్రహించినవాడు. చేదిరాజులు మరల స్వతంత్రులైరి. పూర్వముపొందిన అపజయమును తుడిచివేసికొనుటకై వారు విక్రమసింహపురరాజును జయించి కప్పమును గైకొనవలెను. అప్పుడు నారికి తృప్తి. వారి తరపున తాను వచ్చి రహస్యములు తెలిసికొనుచుండెను. తాను తెలిసికొనిన రహస్యములలో ముఖ్యమైనది విక్రమసింహపురమున అమూల్యమైన సౌందర్య రత్నమున్నదని. ఆ రత్నముపేరు ఒంగారము. ఆ మాటలకు కుందమాదేవి ఫకాలున నవ్వినది.

అతడు మరల “మాప్రభువులవారు విక్రమసింహ పురమును జయించిన తరువాత—యిక్కడ దొరకిన రత్నముగా నిన్ను నేను తీసికొనిపోయెదను. నేను రత్నవ్యాపారిని కదా! నీ కిష్టములేనిచో విక్రమసింహపురమందే నా దానినిగా నుండి పోవచ్చు” అనెను. కుందమాదేవి విభ్రమముతో “మీరు కూడా ఇక్కడనే ఉండండి. ఈ రాజ్యాన్ని మీరే తీసికొనండి. నాకు మహారాజులవారికి పట్టమహిషిగా ఉండాలన్న కోరికను తీర్చండి” అనినది. ప్రాథేయపడినది. అతడు “నీకోరికను నేను తీరుస్తాను. నాకోరికను నీవుతీర్చు” అని దగ్గరకు చేర్చుకొనెను. ఆమె “ఇది యెప్పుడు తీరుస్తున్నాకోర్కెయే కదా!” అన్నది.

విక్రమసింహపురమును బాహుబలముతో జయించుట కష్టము. ఇచ్చట ప్రతిసైనికుడు ఖడ్గతిక్కనగారి శిష్యుడే. ఇతర రాజ్యములందు సైనికుల కింత ఖడ్గవిద్య తెలియదు. ఇక్కడ మహారాజులవారు స్వయముగా మహాయోధులు. ఆయన ఖడ్గ తిక్కనగారి శిష్యులలో ముఖ్యుడు. బాహుబలముతో జయించుటగాక మరియొక యుపాయమును చూడవలసి యున్నది. పన్నాగముతో పథకముతో వీరిని లోబరచుకొనుట తేలిక. ఆపథకమును రక్కెసగంగన అన్వేషించుచుండెను. ఆపథకములో కుందమాదేవి నిర్వహింపవలసిన పాత్రయున్నది. అతడావిషయ మామెకు చెప్పి ఉత్సాహమును కలిగించెను.

కొలది దినములకే సుందరపాంశ్యుని సేనలు విక్రమ సింహపురమును ముట్టడించినవి. ఆసమయమున రక్కెసగంగన

కోటలోనే యుండెను. ఆముట్టెని, దాని ప్రతిఘటనను కను
లారచూచెను. విక్రమసింహపురము వారి ప్రతాపము, వారి
ప్రభుభక్తి విశ్వాసములు, యుద్ధచాతుర్యము, మరియొకసారి
రక్కెసగంగనికి కనులకుకట్టినవి. వీరితో కలియబడి రణరంగమున
చేసి నైనికులు జయింపలేరు. కత్తిపట్టుట నేర్సిన ప్రతివాడును
ఖడ్గతిక్కనవలె నుండెను. వంచనావిధాన మనలంబింపకతప్పదని
తెలిసెను. తనకు సహాయముచేయగల ఉన్నతోద్యోగి లేడు.
ఇక్కడివారి ప్రభుభక్తి దేశభక్తిగొప్పవి. మహామంత్రి తిక్కన
గారు మహాభారతము రచించిన నాటసుండి వీరికి భాషాభక్తి
కూడ ప్రబలినది. ఆంధ్రులందరు కలసి ఆంధ్రావళియట.
వారిది ఆంధ్రావనియట. మహామంత్రి తిక్కనగారు కాశీ
యాత్రనుండి తిరిగి వచ్చినచో—వారు తన ఉనికినిగూడ పసి
కట్టగలరు. ఆయన కాసుండి తిరిగిరాకమునుపే తన పనిని
ముగింపుచేయవలెను. చక్కదిద్దు కొనవలెను. ఇట్టి ఆలోచనలే
రక్కెసగంగన చేయుచుండెను.

రక్కెస గంగన తీవ్రమైన ఆలోచనలే చేసెను. ఆంధ్రు
లకు ప్రభుభక్తి దేశభక్తులతోపాటు భాషాభక్తి ప్రబలుచున్న
కాలమున నారు అన్యభాషాప్రభువులను సహింపరు. వారికి
ఆంధ్రుడే ప్రభువు కావలెను. అదేవంశమువారున్నచో చాల
మంచిది. మనుమసిద్ధిమహారాజును సింహాసనభ్రష్టుని చేసినప్పటికి
ప్రజలు దిరాజును కొలువరు. తిరుగుబాటు చేయుదురు.
సంహరింతురు. ప్రజలకు మధురాంతక పాత్రపి చోళదేవ

కుటుంబముపైన భక్తిశిశ్వాసము లున్నది. కావున మనుషునిది మహారాజుల జ్ఞాతులైన అక్కన బయ్యనలలో నొక్కని రాజుగాచేసి అతిస్వల్పప్రాంతము వారి కీయవచ్చును. రాజ్యమున మిగిలిన భాగము తానుగ్రహించి సిద్ధవటము ముఖ్య పట్టణముగా పరిపాలింపవచ్చును. కొంతకాలము చేరిరాజునకు సామంతుడై యుండి త్వరలో స్వతంత్రుడు కావచ్చును. కుందమాదేవిని సిద్ధవటమునకు తీసికొనిపోవచ్చును. కాని అక్కన బయ్యనలు అసమర్థులు. వారివలన సాధింపగల కార్యమున్నదా? వారిని సమకూర్చుకొనిన ప్రయోజనమున్నదా. ప్రజల ప్రభువంశభక్తిని తృప్తిపరచుటకు. ఐతే అక్కన బయ్యనలను తనవైపు తీర్చుకొను టెట్లు?

అక్కన బయ్యనలను విశ్వసింపవచ్చునా? వారిని కలిసి మాటాడినచో విషయములు మార్గమునకు రావచ్చును. ఈ ఆలోచనలతో రక్కెర గంగన అక్కన బయ్యనలను కలుసుకొనుటకు ప్రయత్నించెను. ఆపని తేలికగా జరుగలేదు.

అక్కన బయ్యనలు విచిత్రమైనవారు. వారికి మహారాజులవారి కందానుండి భోజనమువచ్చును. రాచనగరులో వారిద్దర కొక గృహము. స్వల్పపరివారము. సాధారణముగా వారిల్లు కదలిరారు. ఎల్లప్పుడు తప్పత్రాగియుండు. వారిని కలియుటకు మార్గములేదు. త్రాగినప్పుడు మాటాడునీతిలో నుండరు. రహస్యములు మాటాడుటెట్లు?

అక్కన బయ్యనలకు నేవకు లిద్దరు. ఒకడు వృద్ధుడు. రెండవవాడు యువకుడు. వాడు రక్కెసగంగనికి నాలుగైదు పర్యాయములు తటస్థపడెను. ఒకసారి రక్కెసగంగన వానిని పలుకరించి “ఓయి! నీవు శ్రీఅక్కదేవ మహారాజులకు శ్రీబయ్య దేవమహారాజులకు పరివారముఖ్యుడవా?” అని ప్రశ్నించెను. తన కెన్నడులేని మర్యాదను చూపినందులకా యువకుడు సంతోషపడి “చిత్తము. ఏమి ఆజ్ఞ” అని చేతులు జోడించెను.

రక్కెసగంగన వానితో తాను శ్రేష్ఠమైన మర్యములను ద్రాక్షపానీయములను తయారుచేయువాడనని - తన దగ్గర ఉత్తమమైన దివ్యాసవములున్నవని- వానినిఆపురములో పసందుచేయగలవారే లేరని - అక్కనదేవమహారాజులు, బయ్యనదేవ మహారాజులు ఆసవప్రియులని విన్నానని - వారికి తన ఆసవములను కొంచెము చూపించిరమ్మని-వారికివి బాగున్న యెడల తానువచ్చి దర్శనముచేసి కొంచుననిచెప్పి అద్భుతమైన ఆసవముల నిచ్చిపంపెను.

ఆ పరిచారకుడు కొంచెక్కినంత సంతోషపడెను. ఆసవములను పిరికొనిపోయి అక్కన బయ్యనల కిచ్చెను. వారి ఆనందమునకు మేరలేదు. ఆమరునాడు వారే వచ్చి రక్కెసగంగని దర్శించిరి. వారి రాకపోకలు కొన్నిదినములు జరిగినవి. ఆసమయమున కోటపాండుని ముట్టలో నున్నది. కోటలోని వారందరివృష్టి ఆనిషయమునందే లగ్నమైయున్నది. వారెవ్వరు అక్కన బయ్యనలు సత్తమునకుచేయుచున్న రాకపోకలను

గమనింపలేదు. పట్టించుకొనలేదు. సత్రములో రాజకీయములను చర్చింపరాదని రక్కెసగంగనికి తెలియును.

రక్కె సగంగన అక్కన బయ్యనలను కుందమాదేవి మందిరమున కాహ్వానించెను. వారామెను చిన్నప్పుడు చూచిరి. ఆమె మహారాజులవారి ప్రియురాలైన తర్వాత వారికంట పడ లేదు. ఆమెను చూడగా వారికి గంగవెట్టు లెత్తినవి. వారికి నిషాత్గి లొకకప్రవృత్తి ప్రబలనది.

వారు కుందమాదేవి సౌందర్యమును త్రావివేయునట్లు చూచుట రక్కెసగంగన కిష్టములేదు. కాని ఆమె హారకాంత. ఆమె సౌందర్యమందరకు అందఁబాటునందున్నది. తా నసూయ పడరాదు. పైగా తాను రాచకార్యములను సాధించుకొన వలసి యున్నది. అది చాల ముఖ్యము. ఆమెను వా రేమిచేసినను పట్టించుకొనరాదు. ఆమె వ్యతీచేత చూపనంతవరకు సగవా లేదు.

అక్కన బయ్యనలకు రక్కెస గంగన తన పథకమును వివరించిచెప్పెను. వారు తాను చెప్పినట్లు కార్యమును చక్క దిద్దినచో - వారిద్దరలో వారు కోరుకున్న వారు విక్రమసింహ పురమునకు రాజు కావచ్చును. అయితే తాను సహాయము చేయుచుండెను. కాబట్టి తనకు సామంతుడై యుండవలెను. ఈపథకమునకు వా రంగీకరించిరి. కాని “మేము దేహి దేహి న్యాయముగానున్న అన్నదమ్మలము. మాలో నొక్కరు మాత్రము మహారాజగుట మా కిష్టములేదు. మే మిద్దరము

కలసి రాజ్యము చేయుదుము. ఇద్దరము మహారాజులమే” అని చెప్పిరి. రక్కెసగంగన ‘అట్లే కానివ్వండి’ అని నవ్వెను.

వారు “మరియొక సంగతి కలదు. మేమిద్దరము సంయుక్తముగా మహారాజుపదవీస్థులము. మాకిద్దరకు కలసి కుందమాదేవి పట్టమహిషి” అనిరి. వారిద్దరు కలసి-ఏకస్త్రీని వాంఛించుట రక్కెసగంగని అసహ్యమైనది. కాని తనది రాచకార్యము. అందుచేత ‘కుందమాదేవి అంగీకరింపవలదా?’ అని ప్రశ్నించి ఆమె దిక్కుగా చూచి మందస్థితము చేసెను.

కాని కుందమాదేవి చెప్పిన సమాధానము రక్కెసగంగని ఆలోచనలను తలక్రిందులు చేయడమేగాక - అతనిని ఆశ్చర్యములో ముంచినది. అతని కనలు స్త్రీప్రకృతి-వెలయాలు ప్రకృతి తెలుసునా యనిపించినది. కుందమాదేవి మందస్థితముతో - తేలితో - అప్పుడే పట్టమహిషి అయినవిధముగా సమాధానమును చెప్పినది. “సాధారణముగా రాజ్యమునకుండునది రాజొక్కడే. కాని వీరిద్దరుకలసి - ఏకకాలమున రాజుగా న్యవహరింతుమనుచున్నాము. అనగా రాచపదవి యొక్కటే. ఒక్క పదవిని అసాధారణముగా - యిరువు రనుభవించుచుండి రన్నమాట. పట్టమహిషి పదవికూడ యొక్కటే. ఆపదవిని తా నొక్కతే నిర్వహించును. అనగా అసాధారణపరిస్థితులలో ఆయిద్దరుకలసినఒకరాజునకు - ఒకస్త్రీపట్టమహిషి గానుండుటలో అసందర్భము లేదు.” ఆమె చెప్పిన సమాధానమున “ఏమైనా సరే! నేను సింహాసనముమీద పట్టమహిషిగా కూర్చుని తీరు

తాను. పట్టమహిషి పదవిని చేపట్టి తీరుతాను. దానిని పోగొట్టుకొనను.” అన్న తీవ్రాభిప్రాయ ముద్యోతకమైనది. రక్కెసగంగన “ఇది ధర్మమా” అనునట్లు ప్రాథేయపూర్వకమైన చూపులు చూచెను. ఆమె “పంచపాండవులు అయిదుమంది కలసి పట్టాభిషేకము చేసికొనలేదా! వారందరు కలసి ద్రౌపదీ దేవిని ఒక్కతనే పట్టమహిషిగా స్వీకరింపలేదా?” అని కనుబొమ లెగురవేసినది.

తిక్కన బయ్యనలు అప్పుడే తమకు సింహాసనము లభించినట్లు తమ్ము కుందమాదేవి వరించినట్లు పరవశులైపోయి - ఆమెను చెరియొక ప్రక్క ఆలింగనము చేసికొనిరి. ఏదో చేయి జారిపోయినట్లు దిగాలుపడి రక్కెసగంగన దీనముగా చూచెను. అతనికి కుందమాదేవి హృదయము అవగాహన కాకపోయినను, ఆమె కతని హృదయము అవగాహన అయినది. అతనితో అనునయింపుగా “మీరు దిగాలుపడి రాచకార్యములను విస్తరింపకుడు. నేను నిజముగా మిమ్ము విస్తరింపను. నేను ద్రౌపది యైనప్పుడు మీరే ధర్మరాజు. వీరిద్దరు భీమాష్టనులు.” అని హసించినది. నెమ్మదిగా ఆతని చెవిలో “వీరిద్దరు బృహన్నలావతారములే. త్రాగినప్పుడు వరా హావతారములు. బహిరంగముగ సింహాసనముమీద వీరికి నేను పట్టమహిషిని. నేను మీ మనిషిని. నేను కూడ సింహాసనము మీద ఉండుటవలన అధికారము మన చేతులందే ఉండి పోవును.” అని చెప్పి సముదాయించినది.

30

రక్కెసంగంగన పథకము వేరులు పాతుకున్నది. అతనికి మార్గము దొరకినది. చేయవలసిన సన్నాహములు చేయుచుండెను. అనుకూల పరిస్థితులు వచ్చినట్లు సుందరపాండుని నేనలు ముట్టడి చాలించి వెళ్లిపోయినవి. మనుమసిద్ధి మహారాజులవారు తిరిగి పురప్రవేశముచేసిరి. విజయోత్సవములు జరిగినవి. బ్రహ్మాత్సవములు జరిగినవి. తిరునాళ్లు జరిగినవి.

ఆ ఉత్సవములలో రక్కెసంగంగని ప్రోద్బలముతో అక్కన బయ్యనలు పూర్వమెప్పుడు లేనంత యుత్సాహముతో పాల్గొనిరి. మనుమసిద్ధి మహారాజులవారు గోదావరీతీరమున సాధించిన విజయము సుందరపాండుని పారద్రోలిన విజయము తమకు మహదానందమును కూర్చినదని ప్రకటించిరి. తమకు అఖండమైన ప్రభుభక్తి కలదని ప్రచారముచేసికొనిరి. తమ ప్రభువులవారిసేవలో లా మెటువంటి సాహసకార్యమునకైన సిద్ధమేనని ప్రకటించుకొనిరి. వారి ప్రచారమువలన రాజోద్యోగులు వారిని గౌరవించుట మొదలిడిరి. క్రమక్రమముగా మహారాజులవారి సమక్షమునకు పోవుటకువీలై, వారి సన్నిధిలో మర్యాదలభించినది. వారిద్దరు ప్రభుభక్తి పరాయణులని విశ్వాసపాత్రులని మహారాజులవారు కూడ విశ్వసించి వారిని దగ్గరకు రానిచ్చిరి.

మనుమసిద్ధి మహారాజులవారు చేయించిన విజయోత్సవములు, బ్రహ్మాత్సవములు తిరునాళ్లు ముగియునప్పటికి మరల

అక్కన బయ్యనలు మహారాజులవారికి ముఖ్యులై, కావలసిన వారై, అత్యంతాప్తులై పోయిరి.

ఒకనాడు ఉదయగిరి ప్రాంతపాలకుడువచ్చి మహారాజుల వారి దర్శనముచేసి మనవి చేసికొనెను. పరిసరావస్థములలో వన్యమృగముల బౌధ మిక్కిలిగా నున్నదని, పంటలు చెడి పోవుచున్నవని ప్రజలు మొరపెట్టుకొను చుండునని చెప్పెను. సన్నిధానవత్తులైన అక్కన బయ్యనలు మహారాజులవారిని మృగయావినోదమునకు ప్రోత్సహించిరి. మహారాజుల వారంగీకరించిరి. కొంత పరివారముతో ఉదయగిరి ప్రాంతావస్థములకు వేటకు బయలుదేరిరి. మహారాజుల వారివెంట అక్కన బయ్యనలు కూడ నుండిరి.

రక్కెస గంగనికి ఉదయగిరి ప్రాంతపాలకుడు బంధు కోటిలోనివాడు. గుప్తవేషముతో కుండమూదేవిని వెంటబెట్టుకొని రక్కెసగంగన ఉదయగిరి దుర్గమునకు ముందే చేరెను.

మనుమసిద్ధి మహారాజులవారు పరివారసహితముగా ఉదయగిరి ప్రాంతాటవులకు చేరి, అడవిలో గుడారములను నిర్మించుకొని మృగయావినోదమునం దుండుచి.

మొదటినాడు సన్నిహితప్రాంతములకు పోయివచ్చిరి. వేట బాగుగా సాగినది. రెండవ దినము మఱికొంత దూరము పోయిరి. మూడవ దినమున దూరములో మానవమాంసాశన యైన వెద్దపులి సంచరించుచున్నదని వార్తలు వచ్చినవి. దానికి మాటుపెట్టించి ప్రయాణమై చనిరి. కొంతదూరముపోగా మహా

రాజుల వారివెంటనున్న పరివారము తప్పు త్రోవపట్టినది. అక్కన బయ్యనలు మాత్రమే మహారాజులవారి వెంటనుండిరి. ఒకరు ముందు మరొకరు వెనుకనుండి మహారాజులవారిని చాల దూరము తీసికొనివెల్లిరి. వాసుపోయినచోట చిన్న చెరువుండగా గుట్టములకు నీరుపెట్టిరి. ఆచెరువు గట్టుమీద చక్కని వృక్షము లున్నవి. వాటి చల్లనినీడలో కొంత విశ్రాంతి తీసికొందమని అక్కన బయ్యన లనిరి. మహారాజులవా రంగీకరించిరి.

అక్కన బయ్యనలు తలపాగలుతీసి శుభ్రము చేసినచోట మహారాజులవారిని విశ్రాంతి తీసికొమ్మనిరి. ఆయన విశ్రమించెను. చల్లనినీడ. మంచిగాలి. ప్రక్కన జలపూర్ణమైన సరస్సు. జనసంచారములేని ప్రశాంతి. మహారాజులవారికి తేలికగా నిద్రపట్టినది.

నిద్రపోయిన మహారాజు తిరిగి లేచునప్పటికి ఉదయగిరి దుర్గమున బందీగా నుండెను. ఆయన కీషిషయమును బోధపడలేదు. తా నెక్కడనున్నదియు, ఏవిధముగా వచ్చినదియు, ఏల వచ్చినదియు ఆయనకు తెలియదు. ఆయన ఉదయగిరి దుర్గమున బందీచేయబడినట్లు దుర్గములో పెక్కుమందికి తెలియదు.

మహారాజులవారి సన్నిహితపరివారము ఆదినమంతయు అడవిలో పరిభ్రమించి సాయంత్రమునకు గుడారముల కడకు చేరిరి. మహారాజులవారు తిరిగిరాలేదు. మహారాజులవారి వెంటనున్న అక్కన బయ్యనలు రాలేదు. వారి కేమియు తోచలేదు. రాత్రి తెల్లవారలు జాగరముచేరిరి. మరునాడు కూడ.

మహారాజులవారి జాడ తెలియలేదు. అడవి యంతయు వెనకిరి. ఉదయగిరి దుర్గమునకు వెళ్లి మరి కొంతమందిని తీసికొనివచ్చి అరణ్యమంతయు పరిశోధింపవచ్చునని భావించి ఉదయగిరి దుర్గమునకు వెళ్లిరి. వా రక్కడకు చేరునప్పటికి అలసిపోయి యుండిరి. వారు దుర్గమును చేరగా నిరాముధులుగా చేయబడి బందీ చేయబడిరి. వారిపై అక్కన బయ్యనలు నేరారోహణ చేసిరి. వారు మహారాజులవారిని సరిగా కాపాడలేదట. అందుచేత మహారాజులవారి జాడ తెలియకుండపోయినదట. వారు తమ విధ్యుక్తధర్మమును నిర్వహించుటలో ప్రమత్తత చూపినందులకు బందీ చేయబడుచున్నారట. ఏదో ముఖ్యవార్త తెలియగా మహారాజులవారు విక్రమసింహపురమునకు వెళ్లినట్లు తోచుచున్నదట.

మహారాజులవారు, వారి పరివారవర్గము, రక్తపాతము లేకుండ తేలికగా బందీకావడము, అక్కన బయ్యనలకు, రక్కెసగంగనికి, ఉదయగిరి దుర్గాధిపతికి సంతోషమైనది. మహారాజులవారిని బందీ చెయ్యడములో అక్కన బయ్యనలు ప్రవర్తించిన చాతుర్యమునకు వారిని రక్కెసగంగన ప్రశంసించెను. మహారాజులవారు అరణ్యమున విశ్రమించి నిద్రపోయినప్పుడు ఆయనపై మత్తుమందుచల్లి వారిని తాల్గతో బంధించిరి. ముందుగా వేసుకొన్న పథకము ప్రకారము రక్కెసగంగన త్వరలో మేనా తీసికొనివచ్చెను. స్వప్రతిలేక బందీగాఉన్న

మహారాజులవారిని మేనాలో ఆరాత్రికే ఉదయగిరి దుర్గమున చెరసాలకు చేర్చిరి.

మహారాజులవారియందు దుర్గరక్షణనై న్యములో చాలా మందికి ప్రభుభక్తి విశ్వాసము లుండుటవలన, మహారాజుల వారు బందీగానున్న విషయము రహస్యముగా నుంచబడినది.

ఉదయగిరి దుర్గాధిపతికి రక్కెస గంగన పెద్ద ఆశలు చూపెను. దుర్గాధిపతి తనకు సంబంధించినంతవరకు కార్యమును పూర్తిచేసెను. విక్రమసింహపురమును కూడ స్వాధీనము చేసికొనునంతవరకు మనుమసీద్దిమహారాజును బందీగా నుంచమని, రహస్యముగా నుంచమని రక్కెస గంగన కోరెను. దుర్గాధిపతి కావలసిన కట్టుపట్టుములు చేసెను.

రెండుదినముల తరువాత అక్కన బయ్యనలతో కుండమాదేవితో రక్కెస గంగన విక్రమసింహపురమునకు బయలుదేరెను. రెండు దినములలో వచ్చిచేరెను.

విక్రమసింహపురనగరపాలకుడు నగరమును జాగ్రత్తగా రక్షించుచుండెను. దుర్గద్వారములు మూయబడియున్నవి. క్రొత్తవారికి కోటలోనికి ప్రవేశము లేకుండెను. అక్కన బయ్యనలకు, కుండమాదేవికి ప్రవేశము తేలికగా లభించినది. కుండమాదేవి పూచుకొని తన బంధువని చెప్పి, రక్కెసగంగనకు ప్రవేశము కలగించినది.

అక్కన బయ్యనలు పురప్రవేశము చేయగానే - నగర పాలకుడు వాని కలుసుకొని మహారాజులవారిని గురించి.

ప్రశ్నించెను. రక్కెస గంగన ముందు జాగ్రత్తలు తీసికొని యుండెను. మహారాజులవారి రాజముద్రతో - ఒక ఆజ్ఞాపత్రమును సృష్టించియుంచెను. దానిప్రకారము మహారాజులవారికి అన్వయతగా నుండుటచేత ఉదయగిరిదుర్గమున ఔషధసేవ చేయుచుండిరని, వారు వచ్చుటకు ఆలస్యము కావచ్చునని, అందుచేత అక్కన బయ్యనలను విక్రమసింహపురమునకు పంపుచుండిరని - వారు తమకు బదులుగా తమ స్థానములో నుండి రాజప్రతినీధులుగా పాలించుచుందురని, తమకు చెల్లుబడి అగుచున్న మర్యాదలను వారికి చూపవలసినదని ఉన్నది.

ఆజ్ఞాపత్రమును చూచిన నగరపాలకుని కేమియు తోచలేదు. సరేననిచెప్పి మంత్రులైన భవ్యభారతి బయ్యనగాని, ప్రబంధాంకం అన్నంభట్టును, ఆత్మకూరి గురునాథుని సంప్రతించెను. దీనియందేదో మోసమున్నదని వారు గ్రహించిరి. కాని చేయగలిగినదేమియు లేదని గుర్తించిరి. కావున వారందఱు కలసి పథకమొకటి యాలోచించిరి.

వారందఱును కలసివెళ్లి అక్కన బయ్యనలను చూచిరి. అక్కన బయ్యనలకడ కుందమాదేవి యుండినట్లు వారి అనుమానమును దృఢతరము చేసినది. అక్కడనున్న క్రొత్త వ్యక్తిని వారు గుర్తుపట్టిరి. అతడు రక్కెసగంగన యని వారు గ్రహించినప్పటికి గుర్తించనట్లే నడిచిరి. గుప్తమైన కట్టుదిట్టములుచేసి అక్కన బయ్యనలను రాజప్రతినీధులుగా అంగీకరించిరి.

రెండు వినములలో చేదిదేశపుసేనలు కొప్పెరుం జింగని నాయకత్వమున వచ్చి విక్రమసింహపురమును ముట్టడించినవి. నగరపాలకుడు కోటకు ద్వారములు మూయించి దౌర్గంధమును పాల్పడెను.

కాని రాజప్రతినిధులుగానున్న అక్కన బయ్యనలు దుర్గద్వారములను తెరువమని ఆజ్ఞాపించిరి. నగరపాలకుడు చేయగలిగినది లేక ద్వారములను తెరచెను. రక్కెసగంగన, అక్కన బయ్యనలు కొప్పెరుం జింగనికి అతని సేనలకు స్వాగతముచెప్పి పురప్రవేశము చేయించిరి. యుద్ధమక్కరలేక, రక్తసాతములేక, కొప్పెరుం జింగని చేదిసేనలు విక్రమసింహపురమును స్వాధీనము చేసికొన్నవి. రక్కెసగంగన చేదిశ్వరుడైన కాడవపతిని “గండపెండారలుంటాంక, పెన్నానదీనాథ, ఖడ్గమల” అని కీ రించెను.

కొప్పెరుంజింగు రక్కెసగంగని సిద్ధపటరాజ్యమునకు మండలేశ్వరుని చేసెను. విక్రమసింహపురరాజ్యమంతయు తనదేనని చాటించెను. ఉదయగిరి దుర్గాధిపతిని ఉదయగిరి మండలేశ్వరునిగా ప్రకటించెను. రక్కెసగంగనికి పూర్వరౌఢి గంగయసాహిణి. అతని స్థానమున అతని సహోదరి చందలాంబ భర్త అంబయదేవుడు రాజ్యమేలుచుండెను. అతనిని జయించి అతని రాజ్యమును స్వాధీనము చేసికొనుటకు రక్కెసగంగనికి సహాయముగా చేది సైన్యమును పంపెను.

విక్రమసింహపురమున రాజకోశాగారమునందున్న ధన రాసులను కైవశము చేసికొనవలెనని కొన్నియుం జింగన తాపత్రయపడెను. రాజధనాగారము ఖాళీగానున్నదని, కోశాధికారి గురునాథుడుగాని, మంత్రిలు అన్నంభట్టుగాని, భవ్యభారతి బమ్మనగారుగాని కన్పించడములేదని తెలిసినది. షారికోసము నగరమంతయు శోధించినప్పటికి లాభము లేకపోయినది. ఈ మువ్వరు మంత్రిలు రాజ్యధనాగారమునందున్న అత్యధనరాశులను తీసికొని అదృశ్యులైనారని తెలిసిపోయినది.

మనుమసిద్ధిమహారాజులవారి ఆంతఃపురమున అమూల్య రత్నాభరణము లున్నవనియు, కనకవస్తువులు, ధనము కలవనియు ప్రతీతియుంటుండేత కాడవంతి ఆంతఃపురమును ముట్టడించెను. కాని ఆంతఃపురము ఖాళీగా గుండ్లుగని, అంతఃపురకాంతలు కనిపించుట లేదని - యేమైపోయిరో తెలియుట లేదని - అంతఃపురములోని అమూల్య ధన కనకరత్నాభరణములు కనుపించుట లేదని విశదమైపోయినది. అదృశ్యులైపోయిన మంత్రిలకు దీనితో కూడ సంబంధమున్నదని భావింపబడినది. చేదీశ్వరుడైన కాడవపతిపడిన ఆశాభంగమునకు మేరలు లేకున్నవి.

గంగయసాహిణి సోదరి చందలాంబ భర్త అంబయచేవుడు మహావీరుడు. అతనిని జయించుట సామాన్యకార్యము కాదు. రక్కెన గంగన అంబయచేవునిపై యుద్ధమునకుపోయి తేలికగా సాధింపలేకపోయెను. అంబయచేవుడు రాజధానిని

వల్లూరునుండి గంజికోటకు మార్చెను. అది అసాధ్యమైన, దుర్భేద్యమైన జలదుర్గము. పెన్నానది మధ్యలో పర్వతమువంటి దీవిపై నున్నది. దానికి పెన్నానది సహజమైన కంఠకమై రక్షించుచున్నది.

రక్కెసగంగన స్వంతసైన్యములతో, విక్రమసింహపుర సైన్యములు కొప్పెరుంజింగని చేరిసైన్యములు వచ్చినవి. అంబయదేవుడు అంగలేడు. భీకర సంగ్రామమైనది. ఆయుధమున రక్కెసగంగన మరణించెను. కాని అతని కుమారుడు అల్లు గంగరాజు నిలువత్తుక్కుకొనియుద్ధమును నిర్వహించెను.

యుద్ధమున అల్లు గంగరాజుడి పైచేయి అయినది. అతనిను అంబయదేవుడును సంధి చేసికొనిరి. జయము తనదేనని అల్లు గంగరాజు తృప్తిపడెను. తనరాజ్యము తనకు దక్కినదని అంబయదేవుడు కూడ తృప్తిపడెను.

కొప్పెరుం జింగనికి రక్కెస గంగన మరణవృత్తాంతము నిరుత్సాహము కలిగించినది. అక్కన బయ్యనల కది సంతోషము కలిగించినది. నవవి లభించిన తరువాత వారికి రాజకీయపుణ్యములు శరీరమునకు కట్టినవి. అన్నివిషయములు తెలిసినవి. రక్కెసగంగన బ్రతికినాడన్నచో తా మతని చేతిక్రింద నుండిపావలసినవాడని గ్రహించిరి. అతని మరణము కాగల కార్యము గంధర్వులు ప్రార్థిస్తున్నది.

రక్కెస గంగన మరణపార్త కుండమాదేవికి కూడ దుఃఖమును కలిగించలేదు. అతడు బ్రతికియుండిన తనకు స్వేచ్ఛ

యుండవని, తా నతని ఉంపుటకైగా మాత్రమే జీవింపవలసి యుండవని ఆమె భావించినది. అతని మరణమాయెను అధీష్ఠమే. ఇప్పుడు అక్కన బయ్యనలను తా నాపింపవచ్చును. తాను చచ్చి మహిషి. ఉంపుటకై కాదు.

కొప్పెరుండింగడు రక్కెలగంగని మరణవార్త వినిన తరువాత విక్రమసింహపురమున నిలచి నుండనక్కరలేనని భావించెను. రక్కెలగంగని కుమారుడు అల్లు గంగరాజును సిద్ధపటమండలేశ్వరునిగ, ఉదయగిరి దుర్గాధిపతిని ఉదయగిరి మండలేశ్వరునిగ నియమించి కప్పము చెల్లించుటకు అంగీకరింప జేసెను. విక్రమసింహపురరాజ్యమును చిన్న సామంతమండలముగాచేసి అక్కన బయ్యనల కిచ్చెను. అందు కప్పము కట్టుట కంగీకరించిరి. అల్లు గంగరాజుకడ ఉదయగిరి దుర్గాధిపతికడ నిలువయున్న ధనమును తీసికొనెను. ఉదయగిరి ములతో తిరిగి చేదిదేశమునకు వెడలిపోయెను.

అక్కన బయ్యన లిద్దరు సంగతుక్తముగా మహారాజై కుండమాదేవిని పట్టమహిషిగా పెట్టుకొనిరి. చేదిరాజు వెళ్లి పోయిన వెంటనే వారు స్వాతంత్ర్యమున ప్రకటించిరి. వారిని అనుసరించి అల్లు గంగరాజు ఉదయగిరి దుర్గాధిపతి స్వాతంత్ర్యంబైరి.

31

అక్కన బయ్యనలకడ కుండమాదేవిని రక్కెలగంగని వారు ఉదయగిరినుండి తిరిగి వచ్చిననాడు చూడగా గురు

నాథుడు, అన్నంభట్టు బయ్యనగారు అనుమానపడిరి. మనుమ సిద్ధి మహారాజుల వారికేదో ఆపదవచ్చినట్లు వారు గ్రహించిరి. ఆ విషయమును కత్తులతోగాక చాకచక్యముతో తొలగించుకొన వలసి యున్నదని వారు గ్రహించిరి.

అక్కన బయ్యనలను రాజప్రతినిధులనుగా అంగీకరించి నట్లు నటించి - అప్పటి కప్పుడే ఉదయగిరి దుర్గమునకు విశ్వాస పాత్రులైన సమర్థులైన రహస్యచారులను పంపిరి. మహారాణి అంతర్వర్తిగా నున్నది. ఆమెకు రక్షణ కల్పింపవలసియున్నది. ముఖ్యులైన పరిచారికలకు చెప్పి రాజపత్నిని విక్రమసింహ పురమునుండి గుప్తముగా వెళ్లిపోవుటకు సిద్ధపరచిరి.

కోశాగారమున ధనము బంగారము రత్నములు పుష్కలముగా నున్నవి. అవి శత్రువులకు దొరుకరాదు. అవియెల్ల మాటలలో కట్టింపబడినవి. రహస్యమార్గమున సురక్షితస్థలమునకు చేర్చుటకు సిద్ధము చేసిరి.

ఉదయగిరి దుర్గమునకు పదిమంది గుప్తచారులు బయలుదేరి వెళ్లిరి. వారందరు మహాబలాధ్యులు. ధనుర్వేదవేత్తలు, ఖడ్గవిద్యానిష్ఠాతులు. వారిక సభకమును నిర్ణయించుకొనిరి. ఓక్కొక్కరు పది పన్నెండు మైళ్లదూరములలో గల కొండ శిఖరములకుచేరి వేచియుండిరి. ఇట్లు విక్రమసింహపురమునుండి ఉదయగిరి వరకు గల మార్గమున ప్రతి పది పన్నెండు మైళ్లదూరమున గల కొండకొమ్మనందు వీరిలో నొకరు చేరియుండి రన్నమాట. చివరికొకడు ఉదయగిరి చేరెను, వాని కచట

మనుమసిద్ధి మహారాజులవారి జూడ తెలియలేదు. వీలైనంత రహస్య పరిశోధనచేయగా మహారాజులపా నున్నట్లుగాని, వారికి అనారోగ్యమై ఔషధనేవ చేయుచున్నట్లుగాని ప్రజలు చెప్పుకొనుట లేదు. మహారాజులవారసలు ఉదయగిరి వచ్చినట్లు ప్రజలు చెప్పలేదు. వారికి తెలియక రహస్యముగా మహారాజులవా రేలవచ్చును? అనగా ఆయన ఉదయగిరిలో అక్కన బయ్యనలు చెప్పినట్లు లేరు. ఏమైరో తెలియని వశత్తులొనుండి రన్నమాట. మహారాజులవారు ఉదయగిరి దుర్గమునున్నచో ఆయన స్వంతపతాకము దుర్గముపై యుండవలెను. మహారాజులవారి పతాక మెచ్చటను లేదు. తెలుగువోళ నృపుల పతాకమే ఉదయగిరి దుర్గమున లేదు. అగుప్తచామనికి అనుమానము ప్రబలినది. దుర్గాధిపతిని చూచుదమను కొనెనుగాని, తన్ను బంధి చేయవచ్చునను భావము కలిగినది.

కోటలో కొన్నిగృహములను దుర్గాధిపతి భటులు కాపలాకాయుచుండిరి. దినమంతయు దుర్గాధిపతి అట్లాచరా మండిర మందేయుండెను. దుర్గాధిపతి మహారాజులవారి కేదో ద్రోహముచేసెనని వానికి తెలిసినది. ఒకవేళ రహస్యముగా మనుమసిద్ధిమహారాజులవారిని ఉదయగిరి దుర్గమునందే బంధిచేసి యుండవచ్చునను అనుమానము కూడ కలిగినది.

అతడారాత్రికి ఉదయగిరిదుర్గమున కెదురుగానున్న కొండ మీదకుపోయి—యెంటటాకులుచేర్చి, చుంటునే—దానిని పెద్దదిచేసి—కొండకి విక్రమసింహపురమునకు శరవేగ

మున గుఱ్ఱమును నడిపించెను. ఆ కొండకు పది పన్నెండు మైళ్ల దూరమున కొండపైనున్న వీనిమిత్రుడు ఆమంటచూడ గానే తానును పెద్దమంటచేసి, కొండదిగి ముందు వానికై యెగురుచూచుచుండెను. ఇట్లే కొండలమీద మంటలు వరుసగా మండిపబడినవి. గంటసేపటిలో విక్రమసింహపురములోని మంత్రులకు ఆఖరుమంట వెలుతురు కన్పించినది. తమకు కలిగిన అచుమానములు, భయములు, నిరాధారములు కావని గ్రహించిరి.

అప్పటి కప్పుడే రాజాంతఃపురమువారిని, ధనాగారము నుంచి ధనమును రహస్యముగా కోటనుంచి కదలించిరి.

భగవద్రామానుజాచార్యులవారు వైష్ణవమతమును ప్రదోధించి నూట యిరువది సంవత్సరములు జీవించి వైకుంఠ గనునముచేసి—అప్పటి కింకను రెండుపురుషాంతరములు కాలేదు. భగవద్రామానుజాచార్యులవారు నిజయముచేసిన పవిత్రస్థలములలో తిరుమలయొక్కది. శ్రీవేంకటేశ్వరస్వామినారి ఆలయమున సేవావిధానమును, పూజావిధానమును, భగవద్రామానుజాచార్యులవారు సంస్కరించి పునర్వ్యవస్థీకరించిరి. అప్పటినుండి యిరువది వైష్ణవప్రముఖులకు ఆశ్రయమైనది. శ్రీరంగములో ప్రఖ్యాత వైష్ణవపీఠమునకు అధిపతి ఆశేవందారు బిరుదాంకితుడైన యామునాచార్యులు. ఆయన పౌత్రుడు శ్రీశైలపుష్పగు. శ్రీశైలపూర్ణుని సహోదరి కాంతిమణిదేవి. ఆమె కుమారుడే భగవద్రామానుజాచార్యులవారు. శ్రీశైల

పూర్ణుడు తిరుమలలో శ్రీవేంకటేశ్వరస్వామివారి నిత్యసేవకు
కైంకర్యములతో జీవితము గడపినవాడు.

శ్రీశైలపూర్ణుని వంశమువారే తిరుమలలో ముఖ్యా
ర్చకులు. ఆకాలమున వైష్ణవశిఖామణులలో ప్రముఖుడు
ఆత్రేయరామానుజాచార్యులవారు. అయిన కాంచీపురనివాసి.
కొంతకాలము తిరుమలలో నివసించెను.

మనుమసిద్ధిమహారాజులవారు వైష్ణవమతావలంబి. ఐతే
అన్యమతద్వేషి కాడు. ఆయన ప్రతిమాసము తిరుమలకు వెళ్లి
స్వామిని సేవించి వచ్చుట కలదు. తిరుమల విక్రమ
సింహపురరాజ్యములోనిదే. తిక్కదేవచోళమహారాజుల
కాలమునం దొక వ్యవస్థచేయబడినది. తిరుమలలో స్వామి
వారికి మాధ్యాహ్నిక నైవేద్యము జరిగిన తరువాత భేరి
దుందుభులు మ్రోయించి బాకాలు ఊదవలెను. అక్కడనుంచి
ప్రతిక్రోశడు దూరమునకు భేరిదుందుభులు బాకాలు ట్టు
కొనియున్న భటులు—ఆమ్రోతను శబ్దవేగముతో విక్రమ
సింహపురరాచనగరునకు చేర్చుచుండిరి. ఆశబ్దమును విని
స్వామివారికి నైవేద్యము జరిగినదని తెలిసికొని మహారాజుల
వారు భోజనమువకు కూర్చొనెడు వారట. ఆవిధానమునే
మనుమసిద్ధిమహారాజులవారు వలంబించిరి.

మనుమసిద్ధిమహారాజులవారు తిరుమలకొండకు మెట్లు
కట్టించిరి. కొండమీద పుష్కరిణి చుట్టును ప్రాకారమును
కట్టించిరి. సత్రమును కట్టించిరి. యాత్రికులకు అనేక

సదుపాయములను కల్పించిరి. అర్చకులకు వసతులను కల్పించిరి. నిత్యార్చనలకు చాల దానశాసనములు చేసిరి. మనుమసిద్ధిమహారాజుల వారియందు తిరుమలలోని అర్చకుల కుటుంబములవారికి ఆదరము అభిమానము కలవు.

భవ్యభారతి బయ్యనగారు రాజపత్నిని స్వల్పపరివారముతో గుప్తవేషములతో మరునాటి సాయంకాలమునకే తిరుమల కొండమీదకు చేర్చెను. అక్కడముఖ్యార్చకులతో మహారాజులవారి విషత్తును గురించి చెప్పెను. అర్చకులు మహారాజువారిని తమ గృహములలో సౌకర్యములు కల్పించి కాపాడుటకు సమ్మతించిరి.

భవ్యభారతి బయ్యనగారు కృష్ణామండలములోని శ్రీకాకుళ ఆంధ్రవిష్ణుదేవాలయములోని వైష్ణవ అర్చకుడనియు, మహారాజువారు ఆయన కుమార్తెయనియు చెప్పుకొనిరి. బయ్యనగారు వైష్ణవవేషమును చక్కగాకట్టెను. పూజారులకు బంధువై వారిలో నొక్కడై పోయెను. రాజపత్నిని నిరంతరము కాపాడుచుండెను.

ఉదయగిరిపెళ్లిన చారులు తిరిగివచ్చువరకు ధనరాసులున్న అశ్వశకటములతో అన్నంభట్టు, గురునాథుడు, సంకేతస్థలమున వేచియుండిరి. వారువచ్చి కలసుకొనిన తరువాత విషయములు పూర్తిగా తెలుసుకుని చేయవలసిన కర్తవ్యమును గురించి ఆలోచనలు చేసిరి.

ఆపదిమంది భటులు అన్నంభట్టుతో కలిసి పల్లెకారులైరి. చేపలబుట్టలు వలలు సంపాదించిరి. చేపలు పట్టుటకు చిన్న పడవలను సంపాదించిరి. ధనము మూటలను పడవలలో రహస్యముగా పెట్టుకొనిరి. సముద్రములో చేపలుపట్టుటకు వెళ్లినవారివలె సముద్రమధ్యమందున్న శ్రీహరికోట దీనికి వెళ్లిపోయిరి. అక్కడ మహారాజులవారి వసతి మందిరము కలదు. దానియందు గుప్తస్థలములున్నవి. ధనమును గుప్తస్థలములందు దాచిపెట్టిరి. తాము పల్లెకారులై వేలుపట్టుకొని జీవనము గడపుచు ధనాగారమును నిరంతరము కాపాడుచుండిరి.

గురునాథుడు ప్రజ్ఞాశాలి. బహుభాషావేత్త. సాంగవేదవేది కొమ్మనామాత్యులవారి అంతేవాసి. గణనాథుని భక్తుడు. పొట్టిగా - బానకదుపుతో - తేజస్విగా ఉండువాడు. అతనిని చూచినవారు అతడొక ఉత్తమకులజుడైన తపస్వియని భావించెడు వారు. రాజోద్యోగిగా కన్పించడు. మహామంత్రి సిద్ధన్నగా రతనికి మొగురువులు. తరువాత మహామంత్రి తిక్కనగారి యొద్ద మెలగినవాడు. కార్యభారనిర్వహణచేతుడు.

మంత్రి భవ్యభారతీ బయ్యనగారు మహారాణీవారిని తమ కుమార్తెగా స్వీకరించి కాపాడుటకు పూనుకొనిరి. మంత్రి ప్రబంధాంకం అన్నంభట్టు పల్లెకారి వృత్తిచేపట్టి అమూల్యమైన రాజకోశాగారమును రక్షించు భారమును వహించెను. మంత్రి ఆత్మకూరి గురునాథుడు మహారాజులవారిని చెరసాల

నుండి విడుదల చేయింపవలసిన భారమును స్వీకరింపవలసి వచ్చినది.

32

గురునాథునికి పరివారము లేదు. ఏకాకి. మహారాజుల వారిని బంధిఖానానుండి విడిపించుటెట్లు? మహారాజులవారిని బంధిగా నెచ్చటనుంచిరి. మహామంత్రి తిక్కనగా రున్నయెడల వారు సమస్యలను తేలికగా పరిష్కరింపగలరు. మహామంత్రుల వారు కాశీయాత్రకు సోకున్నయెడల మహారాజులవారి కి విపత్తులుండెడివి కావేమో. ఇట్లు ఆలోచనలుచేయుచు- విక్రమ సింహపుర పరిసరారణ్యములలో పగటివేళల తలదాచుకొనుచు రెండు దినములు గడపెను.

మహామంత్రి తిక్కనగారు తొందరపాటులో ఆగ్రహించి మహారాజులవారిని 'రాజార్హత' లేదన్నమాట శాపమై-యింత పనిచేసినదా? ఈభావము గురునాథునికి కలిగి - మరల మహారాజులవారికి రాజ్యలాభము కూడ మహామంత్రి తిక్కనగారి అనుగ్రహమువలననే కలుగవలెనేమో నని తోచినది. ఐతే మహామంత్రులు కాశీనుండి తిరిగివచ్చువరకు వేచియుండ వలెనా? ఈలోగా శత్రువులు బలము సంపాదించుకొన వచ్చును. వ్రేళ్లు పాడుకొనవచ్చును. అంతేగాక విక్రమసింహ పరిస్థితు లెరుగని మహామంత్రిగారు తిరిగివచ్చి శత్రువులకు చిక్కి బంధి కావచ్చును. కనుక కార్యమును త్వరగా సాధించు

కొనవలసియున్న ఆవశ్యకతను గురునాథుడు గుర్తించెను కాని కార్యసాధనకు మార్గమేదో తెలియలేదు.

ఇట్టి భావములతో గుప్తవేషములతో గురునాథుడు విక్రమసింహపుర స్రాంతాటవిలో సంచరించుచుండెను. ఇంతలో కొప్పెరుంజింగని చేదిసేనలు నగరమును స్వాధీనము చేసికొన్నవని తెలిసినది.

తప్పించుకొనిపోయిన మంత్రులకోసము, మహారాణీ వారికోసము, మాయమైపోయిన ధనాగారముకోసము రక్కెసగంగని భటులు వెదకుచుండిరని గురునాథునికి తెలిసినది. కొప్పెరుంజింగని నైన్యములు వచ్చుటవలన గురునాథుని ఆశలు మాయమై భయములు ప్రబలినవి. ఆతడు పూనుకొన్న కార్య భారము గొప్పది. కాని ఉపకరణములు శూన్యమే.

తప్పించుకొని వచ్చిన మంత్రుల కుటుంబముల వారెవ్వరుగాని కోటలోలేరు. మహామంత్రి తిక్కగారు గురునాథుని అమరమాగాణముగా గోపవరము మించువల్లె గ్రామముల నిచ్చిరి. ఆ గ్రామభూములను చూచుకొనుటకు గురునాథుడు తన కుటుంబమును గోపవరమునకు పంపెను.

అన్నంభట్టు స్వస్థానము అహోబలసమీపమున. అతని కచ్చట భూవసతులున్నవి. తెలుగు భాషమీద అభిమానము కొలది దాని మాధుర్యమును జిహ్వాపై నిలుపుకొని అన్నంభట్టు చాటుకవిగా ప్రసిద్ధుడయ్యెను. అందుచేత జన మతనిని ప్రబంధాంకుడనిరి. అది అతనికి గృహనామమై వెలసినది. మహా

రాజులవారి అనుగ్రహమువలన అతనికి అమరమాగాణ గ్రామ మొకటి లభించినది. అది గండికోట మండలమునందున్నది దాని నతడు ప్రబంధాంకము వారిపల్లెగా పేరుమార్చెను. అన్నం భట్టు కుమారులు పెద్దవారై అమరమాగాణము భూములను చూచుకొనుచుండిరి. అన్నంభట్టు కుటుంబము ప్రబంధాంకము వారి పల్లెలో నున్నది.

భవ్యభారతి బయ్యనగారు మహామంత్రి తిక్కనగారికి దూరపు బంధువు. మహామంత్రిగారిని శారదావతారముగ విశ్వ సించి సేవించినవాడు. తన కుమారులలో నొకనికి మహామంత్రిల వారిపేరే పెట్టుకొనినవాడు. ఆయన స్వస్థానము కృష్ణానదీ ప్రాంతము. ఆయన బంధుజనమంతయు ఆప్రాంతమువారే. మహామంత్రి తిక్కన్నగారికి మహారాణివా రిచ్చిన నాలుగు అగ్ర హారములలో కృష్ణాతీరమందున్న పెరుమగూ రొకటి. దానిని మహామంత్రి తిక్కనగారు భవ్యభారతి బయ్యనగారి కిచ్చిరి. ఆ అగ్రహారమాయనకు విద్యజ్ఞానానందమైన జీవనస్థితిని కూర్చినది. ఆయూరు కృష్ణవేణి మలాపహారిణి భీమరథినా ధరిత్రి యందున్న నదీ త్రయాంతర్వేది యగు పావనక్షేత్రము. అది శ్రీకాకుళమునకు సమీపము. బయ్యనగారి కుటుంబమునకు శ్రీకాకుళములోని ఆంధ్రవిష్ణువు అభిమానదైవము. ఆయన యందు వారి కనన్యమైన భక్తి. భవ్యభారతి బయ్యనగారి కుటుంబము పెరుమగూరు అగ్రహారమునకు వెళ్లిపోయినది.

రక్కెసగంగన మంత్రులకోసమై చేసిన పరిశోధనలు ఫలింపలేదు. వెన్నానదీ స్నానఘట్టమున గురునాథుడు గణనాథునికి ఆలయము కట్టించియుండెను. అక్కడ గురునాథునికి విశ్వాసపాత్రుడైన బ్రాహ్మణ పూజారికలహ. బై రాగి వేషమున గురునాథుడు రాత్రులం దాదేవాలయమునకు వెళ్లి కోటలోని సమాచారములు పూజారివలన తెలిసికొనుచుండెను. చేది నైన్యములు వచ్చిన తరువాత విఘ్నేశ్వరాలయమునకు వెళ్లుటకు గురునాథునికి కష్టమైపోయినది. చేదినేనలు విఘ్నేశ్వరాలయసమీపమున గుడారములు వేసికొన్నవి. అక్కడ రాత్రిపూట గ స్తీతిరుగుచుండిరి. వచ్చిపోవువారిని పరీక్షించుచుండిరి. అతని రాక ప్రమాదభరితమైనదని పూజారి నొచ్చరికలు చేసెను.

అంతేగాక చేదిదేశీయులకు విఘ్నేశ్వరుని యందు ప్రత్యేకభక్తి. ఆంధ్ర దేశమున విఘ్నేశ్వరునికి ప్రత్యేకముగా ఆలయములు లేవు. ఇతర దేవాలయములలో ఆయనకు స్థానమున్నది. చేదిదేశమున వాడవాడలలో విఘ్నేశ్వరునికి ప్రత్యేకాలయము లున్నవి. విక్రమసింహపురమున గురునాథుడు కట్టించిన దొక్కటే విఘ్నేశ్వరాలయము. అది చేదిదేశీయులకు ఆదరపాత్రమైనది. వా రాదేవళమునకు రాకపోకలు చేయుట - దినమునందు చాల భాగమచ్చట నుండుట జరుపుచుండిరి. గురునాథున కది ప్రమాదమైనది.

మనుమసిద్ధి మహారాజులవారిని ఉదయగిరి దుర్గములో చెరయం దుంచినది బహిరంగముగా పొక్కిపోయినది. జనులు బాహుటముగా చెప్పుచుండిరి. కాడవపతి, రక్కెసగంగన, అక్కన బయ్యనల నుపయోగించుకొనిరని బయటపడినది.

గురునాథునికి విక్రమసింహపురమున పని యేమి యున్నది? విడిపింపవలసిన మహారాజు విక్రమసింహ పురము నందు లేడు. అందుకు సాధనము కూడ విక్రమసింహపురమున లేదు. సాధనమున్నచోటునకు పోవలెను. అతనికి ఉపాయము తోచలేదు. మహామంత్రి తిక్కనగారిని దర్శించి వారికి వివరములు నివేదించుటే తన కర్తవ్యమని భావించుకొనెను. మహామంత్రిలవా రీపాట్లకి కాశీనుండి తిరుగు ప్రయాణము ప్రారంభించియుండవచ్చును. వారికెదురుగాపోయి వివరములు తెలుపుట తనకు కర్తవ్యమని నిశ్చయించుకొనెను. బైరాగి వేషముతో కాషాయవస్త్రములతో గురునాథుడు కాశీయాత్రకు బయలుదేరెను.

సాధారణముగా బ్రాహ్మణయాత్రికులు బసచేయు సత్తములకుపోయి మహామంత్రి తిక్కనగారికొరకు అన్వేషణలు చేయుచు — నిరుత్సాహుడగుచు — నిరాశపడుచు — మరల ఉత్సాహమును ఆశను పెంచుకొనుచు — ముందునకు ప్రయాణము చేయుచు — పోవుచుండెను. వెలనాటి మండలమును, కమ్మనాటిని దాటి విజయవాటికచేరి వేంగీమండలము ద్వారా

ఉత్తర యాత్రకుపోయెను. అన్ని మజిలీలలోను మహామంత్రి గారికై అన్వేషించుచుండెను. వారిజాడ తెలియలేదు.

కృష్ణానదినుంచి ఉత్తరముగా ప్రయాణించి గోదావరీ నదిని దాటెను. మధ్యలో మహామంత్రి తిక్కనగారి జాడ కనుపించలేదు. గురునాథునికి నిరుత్సాహమువలన శక్తి తగ్గిపోవుచున్నది.

ఆదినము గురునాథుడు గోండుదేశమున శోణభద్రానది తీరమును చేరెను. మధ్యాహ్నకాలమున శోణభద్రానదిలో స్నానముచేసి గుడ్డలు పిండుకొనుచు తనకిష్టమైన గణనాథుని ప్రార్థించుచు తెలుగు వారందరకు నిత్యపరిచయమైన “తుండము నేకదంతమును” అను పద్యమును గొంతెత్తి చదువుచుండెను. ఈపద్యమును వినిన వారెవరో వెనుకనుంచి “గురునాథా” అని కేకవేసిరి. ఆపద్యము గురునాథున కిష్టమైన పద్యము. అభిమానకరమైన పద్యము. అతడు దానిని నిత్యమననము చేయుచుండును. బిగ్గరగా చదువుచుండును. అది వినిన వారెవరో తన్నెరిగినవారు తన్ను గుర్తుపట్టి పిలుచుచున్నారని గట్టుపైకి చూచెను. గురునాథునికి ప్రాణములు లేచివచ్చినవి. ఆపిలచినది మహామంత్రి తిక్కనగారు. పరువులెత్తి గురునాథుడాయన పాదములమీద వ్రాలి బౌపురుషునెను. ఆనందపారవశ్యమున దేహము తెలియలేదు. మాటలు పెగులలేదు. ఉక్కిరి చిక్కిరె పోయెను. బైరాగివేషమున గురునాథుని

శోణభద్రాతటమున చూచుట మహామంత్రి గారికిని అచ్చెరువుగానే యున్నది.

గురునాథునికి మహామంత్రి గారు చెప్పిరి. కాశీలో గర్భవాసకాలము పది మాసములు—ఉండవలెనని బాలకులు పట్టుపట్టిరి. అక్కడనే సాంవత్సరిక శ్రాద్ధములు ముగించిరి. పూర్వస్నేహితులు కాశీలో కొంతమంది మిగిలియుండిరి. వారందరు పట్టుపట్టి ఆతిథ్యములు స్వీకరింపుమని చేసిన బలవంతములవలన కొంత జాగ్రత్త. కాశీలో కేదారభూట్ సమీపమున దాక్షిణాత్యవిద్యార్థులకు సౌకర్యమునకై సత్రమొక్కటి నిర్మించుటకు పూనుకొని స్థానికులసహాయముతో పూర్తిచేయుటతో కొంత ఆలస్యమైనది. తిరుగుప్రయాణములో—ఆదినమే శోణభద్రాతటమునకు వచ్చిరి. ఎదురుగా నున్న వృక్షముక్రింద చుట్టును గుడ్డలుకట్టుకొని బసచేసిరి.

గురునాథుడు తన యిష్టదైవమైన గణనాథుని అనుగ్రహమునకు పొంగిపోయెను. శోణభద్రానదిలో ప్రతిశిలయు గణనాథుని అర్చారూప మని ప్రసిద్ధి. అక్కడనే తన అన్వేషణ ఫలించినదని సంతోషమైనది.

గురునాథునికి మహామంత్రి గారు భోజనముపెట్టి తరువాత విక్రమసింహపురవిషయములు ప్రస్తావించిరి. గురునాథుని కప్పటికి మనస్సు కుదుటపడి ధైర్యము వచ్చినది.

మహామంత్రులు కాశీయాత్రకు బయలుదేరిన నాటి నుండి చేదినేనలు నగరమును స్వాధీనము చేసికొనిన నాటివరకు.

జరిగిన సంగతులను గురునాథుడు వివరించెను. మహారాజుల వారు బంసీగానున్న సంగతి తెలిపెను. బయ్యనగారు, అన్నం భట్టు, తాను, రాజుత్తీని, ధనాగారమును రక్షించిన నివరములు చెప్పెను. ఇక తన భారము తీరిపోయినదని సంతోషపడెను.

గురునాథుడు చెప్పినవార్తలు మహామంత్రి గారికి పిడుగు పాటువలె నున్నవి. పరిస్థితుల యోమయమై పోయినవి. ఏమియు తోచలేదు. బాగుగా ఆలోచించిరి. అనుసరణీయమైన మార్గమొకటి తోచినది.

కాకతీయగణపతిదేవచక్రవర్తి విక్రమసింహపురచోళ వంశమునం దభిమానముకలవాడు. ఆయనకు ప్రధానసచివుడు, రాజగురువు విశ్వేశ్వరశివాచార్యులవారు. ఆయన తమకు కాశీలో ప్రాణమిత్తులైన సహాధ్యాయి. కాకతీయుల విద్యాధికారి మారన్న తమ శిష్యుడే. కనుక ఓరుగల్లు వెళ్లి చక్రవర్తుల సహాయమును పొందవచ్చును. వారు మనుమసిద్ధి మహారాజును తిరిగి రాజ్యప్రతిష్ఠితుని చేయవచ్చును. ప్రయత్నము చేయవలెను.

మహామంత్రి తిక్కనగారు గురునాథుని బాలకు లిద్దరను, పరివారసేవకులను విక్రమసింహపురమునకు ప్రయాణము చేసిరి. వారందరు కృష్ణాతీరమున వేచియుండవలెను. అక్కడకు కాకతీయసేనలు వచ్చినప్పుడు సేనాధిపతి కలియవలెను. తమ్ము తెలుపుకొనవలెను. వారు విశ్వసింతుటకు మహామంత్రి వారి

ముద్రను చూపవలెను. మరియు ఉదయగిరి దుర్గమునకు పర్వతములలో రహస్యమార్గమున్నది—ఆమార్గమున. దుర్గాధిపతికి తెలియకుండు దుర్గప్రవేశము చేయవచ్చునని, తేలికగా దుర్గమును స్వాధీనము చేసికొనవచ్చునని మహారాజులవారిని చెరనుండి విడిపింపవచ్చునని చెప్పిరి. ఆరహస్యమార్గనివరములు చిత్రపటములు వ్రాసి గురునాథునికి తెలియజెప్పి మరల పటములను నిర్మాలించిరి. ముందు ఉదయగిరిని స్వాధీనముచేసికొని మహారాజులవారిని చెరనుండి విడుదలచేయించి తరువాత వారితో కలిసి విక్రమసింహపురముపై దండెత్తినచో విజయము తేలికగా లభించునని చెప్పిరి. మహారాజులవారిని చూడగనే విక్రమసింహపురములోని సైనికులు, ప్రజలు, ఉత్సాహభరితులై ఆక్కన బయ్యనలను లామే బందీచేసి మహారాజుల వారికి స్వాగతము చెప్పుదురని చెప్పిరి.

గురునాథుడు పరివారసేవకులతో, బాలకులతో ప్రయాణమయి వెళ్లెను. అశ్వములను సంపాదించుకొని బాలకులతో, పరివారముతో, గురునాథుడు శీఘ్రగమనము చేయుచుండెను.

మహామంత్రి తిక్కనగారు, శిష్యుడు కేతనపెంట నుండగా పాదచారులై కాకతీయ గణపతిదేవచక్రవర్తి దర్శనముకై బయలుదేరిరి. వారు నైషికులగుటచేత, అనుష్ఠాతులగుటచేత, సాయంప్రాతరనుష్ఠానములు దీర్ఘములై ప్రయాణములు సాగుటలేదు. వారు మజిలీచేయుచున్న గ్రామములలోని శ్రోత్రియులు వారికి ఘనముగా ఆదరసత్కారములను చేయు

చుండిరి. ఆతిథేయగౌరవములు నెరపుచుండిరి. సత్కారగౌరవ భావాశ్శతవలన ప్రయాణములు శీఘ్రముగా సాగుటలేదు. ప్రతి గ్రామమువారును తమ గ్రామమునందు వారిని మరి కొంతకాలముండి తమ పావనముచేయుడని ప్రాథేయపను చుండిరి. మధురభాషణములతో వారిని సమాధానపరచుచు మహామంత్రి గారు ముందునకు సాగుచుండిరి.

సర్వపృష్ఠాగ్నిచయన పాండరికాంత సర్వక్రతునిర్వహణ దత్తులై త్రయ్యంతనిష్ఠాతులైన మహామంత్రి తిక్కన సోమయాజిగారు, తెలుగుభాషలో మహాభారతమును నిర్మించి ఆంధ్రావళికి మోదము చేకూర్చిన కవి బ్రహ్మ తిక్కన సోమయాజిగారు, తమ గ్రామమునకు రేపు వచ్చెదరు, మాపు వచ్చెదరు, అని ముందు గ్రామములవారు వారికి స్వాగతములు చెప్పకొనుటకు సన్నాహములు చేసికొనుచున్నారు.

ఒక గ్రామమునుండి మరియొక గ్రామమునకు వెళ్లువరకు ఆ గ్రామములోని ప్రజానీకము యావన్నదివారిని నేవించుకొనుచుండిరి. ఆయన మహానైయాకరణి యని, సాంగవేదవేదియని, నానాపురాణవిజ్ఞాననిరతుడని, సర్వక్రతుదత్తుడైన శ్రౌతియని, ధర్మమర్తజ్ఞుడని, ఆచారవిచారదత్తుడని, నిగమాగమసారహృదయుడని, సర్వశాస్త్రవేత్తయని, పదవాక్యప్రమాణాపారావారపారీణుడైన మహాకవియని, పండితులు పామరులు ఆబాలవృద్ధము ఆయనను నేవించుచుండిరి. ఆయన ముందు గ్రామమును చేరువరకు వారి పరిచారసేవకజనమువలె నేవలు

చేయుచున్నారు. వాల్మీకి మహామునిని సేవించినట్లు, వేదవ్యాస భట్టారకులను సేవించినట్లు, డేమేంద్రుని, అభినవగుప్తపాదుల వారిని సేవించినట్లు, కాళిదాసుని, భవభూతిని సేవించినట్లు, నన్నయభట్టారకుల వారి పాదార్చనచేసినట్లు ప్రజలు సంతోష పడుచుండిరి.

33

కాకతీయ గణపతిదేవచక్రవర్తి పరమశివభక్తుడు. మహా శూరుడు. విజేత. పరిపాలనాదక్షుడు. ఆయన తండ్రి మహాదేవ రాజు యాదవరాజులతో వైరముకలనాడు. యాదవులు మహా దేవరాజు అన్నయగు రుద్రదేవుని చంపిరి. వారిపై పగతీర్చు కొనుటకు మహాదేవరాజు యాదవులపై దండెత్తిపోయి వారి రాజధానియగు దేవగిరికొట్లను ముట్టడించెను. ఆయనతో యువరాజు గణపతిదేవుడు వెళ్లెను. మహాదేవరాజు మహా శూరుడు, గజయుద్ధమున మహాఘట్టకుడు. కాని ఆయుద్ధఫలి తము ఆయనకు వ్యతిరేకమైనది. మహాదేవరాజు రణరంగమున మరణించెను. యువరాజు గణపతిదేవుడు యాదవులచేతిలో బందీగా చిక్కెను.

యాదవులచేతిలో బందీగా గణపతిదేవుడు రెండు మాడు సంవత్సరము లుండెను. తరువాత యాదవరాజైన జైత్రపాలుడు గణపతిదేవుని విడుదల చేసెను. అప్పటికే కాకతీయసామ్రాజ్యము తూర్పుసముద్రమునుండి పడమట కళ్యాణినగరము వరకు నున్నది. ఉత్తరమున మూల్యవంత

పర్వతమునుండి దక్షిణమున శ్రీశైలము వరకునున్నది. గణపతి దేవుడు బందీగా నున్నకాలమున సామంతరాజులు సామ్రాజ్యమును ఛిన్నాభిన్నము చేయుటకు చూచిరి. కాని లేచర్ల రుద్రయనాయకుడనే మహాసేనాని ప్రభుభక్తి పరాయణుడై సామ్రాజ్యమును సంరక్షించెను. గణపతిదేవుడు తిరిగివచ్చిన తరువాత అతనికి అప్పగించెను.

గణపతిదేవుడు తన రాజ్యమును విస్తరించి మహా సామ్రాజ్యముగా రూపుకట్టించెను. వెలనాడును, పలనాడును జయించి సామ్రాజ్యమున కలుపుకొనెను. కళింగదేశముపై దండెత్తిపోయి కాళింగులను జయించెను. రాజనాయకుడు సోమనాయకుడు అను సేనానులు కళింగులను, పరాభూతులను చేసిరి. గణపతిదేవుడు కమ్మనాటిని జయించెను. యాదవ రాజగు సింహణను జయించెను.

విక్రమసింహపుర తెలుగు చోళరాజులు కాకతీయులకు సామంతులే. కాకతీయచక్రవర్తి సహాయముతో తెలుగు చోళరాజులు కాంచీపురమును ఆక్రమింపగలిగిరి. గణపతిదేవ చక్రవర్తి తానెంత శూరుడో, అంతటి ఉదారుడు, అంతటి ధర్మమర్థజ్ఞుడు. అంత శివభక్తుడు. అంత విద్యాప్రియుడు. సాహిత్యప్రియుడు. చక్రవర్తుల గజసాధనికుడైన జాయప సేనాని సంగీతధరతశాస్త్రనిష్ఠాత. నృత్యరత్నావళి జాయప సేనాని గ్రంథము.

రాజగురువు ప్రధానసచివులు విశ్వేశ్వరశివాచార్యుల వారు. ఆయన పాశుపత శైవగోళకీ మతశైవాచార్యులవారు. ఆమతమునకు లక్షాధ్యాయి యని మరియొక పేరు. ఆయన మందడములోను త్రిపురాంతకములోను, శ్రీశైలములోను పుష్పగిరిలోను విద్యాపీఠములు స్థాపించి నిర్వహించుచుండిరి.

కాకతీయులు స్వయముగా పెక్కు శివాలయములను నిర్మించిరి. శిల్పకళలో వారి దేవాలయవాస్తు నిర్మాణ మొక ప్రత్యేక వైఖరి కలది.

గణపతిదేవ చక్రవర్తి ప్రతిదినమువెల్లి స్వయంభూ దేవాలయములోను రుద్రేశ్వరాలయములోను స్వామిదర్శనము చేసివచ్చెదరు. ఆయన విశ్వేశ్వరశివాచార్యుల వారికడ శైవదీక్ష స్వీకరించినవాడు.

ఆదినము మామూలుగా గణపతిదేవచక్రవర్తులవారు స్వయంభూనాథదేవాలయమునకు వచ్చిరి. స్వామివారికి ప్రాతః కాలాభిషేకము పూర్తి అయి అలంకారము జరిగిన తరువాత తీర్థప్రసాదములు సంతించి నమస్కారమంటకమున కూర్చుండి చాలనేపు కన్నులు మూసికొని మానధ్యానము చేసిరి.

చక్రవర్తులవారు దేవాలయమునం దున్నప్పుడు అంగ రక్షకదళము ప్రాకారములందు సన్నద్ధముగా నుండును. ఆసమయమున రాజకుటుంబమువారికి అతిముఖ్యులైన రాజో

ద్యోగులకు మాత్రమే ఆలయములోనికి ప్రవేశమున్నది. ఇతరులను లోనికి రాసీయరు.

చక్రవర్తిగారు మౌనధ్యానమునం దండగా విద్యా సచివులైన మారన్నగారు ఆదరాబాదరాగా ఆలయమునకు వచ్చి చక్రవర్తులవారి కోసము చూచిరి. ఆయన నమస్కార మంటపముందున్నారని తెలిసికొని, తాము స్వామి దర్శనమును ముగించుకొని తీర్థప్రసాదములను స్వీకరించి వచ్చిరి. చక్రవర్తుల వారింకను ధ్యానమునందుండుటవలన దగ్గరగా నిలచి అంజలి బంధించియుండిరి.

కొంతసేపటికి చక్రవర్తులవారు కన్నులుతెరచి—
నమస్కార మంటపమునుండి సాష్టాంగప్రణామము చేసిరి. తరువాత లేచి నిలచి మారన్నగారిని చూచిరి. మారన్నగారి ముఖమున కనుపించుచున్న తొందరపాటునుబట్టి, ఆందోళనను బట్టి, వారేదో తొందర పనిమీదవచ్చిరని, ఏదో ముఖ్యమైన విషయమును గురించి విన్నపముచేయుటకు తొందరపడు చుండిరని చక్రవర్తులవారు గ్రహించిరి. ఆముఖ్యవిషయము రాచకార్యమో లేక మారన్నగారి స్వవిషయమో కావచ్చుననుకొనిరి. ఐతే అంత ఆందోళన కలిగింపవలసిన రాచ కార్యములున్నట్లు చక్రవర్తులవారికి తోచలేదు. ఇది యేదో మారన్నగారికి సంబంధించిన ముఖ్యవిషయము కావచ్చునని భావము కలిగినది.

చక్రవర్తులవారు మారన్నగారిని ప్రసన్నదృష్టులతో చూచుచు “ఏదో ముఖ్యవిషయమును ముచ్చటించుటకు వచ్చి నట్లున్నారు. మేము కన్నులుమూసికొని యుండుటవలన ఆలస్యమైనట్లున్నది. తమరు ఆనతి యివ్వండి” అనిరి.

మారన్నగారు శిరఃకంఠముచేసి చేతులు జోడించి ప్రాథేయపూర్వకమైన చూపులతో మనవిచేసెను “ఏలినవారు మన్నింపవలెను. ఏలినవారు దేవాలయమునందుండ గావిన్నపము చేయవలసివచ్చినది. ముఖ్యమైన విషయము కావడమువలన - జాప్యమునకు వీలులేక పోవడమువలన ఏలినవారికి దేవాలయములో విన్నపములుచేసే సాహసాని పూనుకున్నాను. ఏలినవారి ప్రశాంతతకు భంగము కలిగించాను” అని శిరస్సు వంచిరి.

చక్రవర్తులవారు “ఫరవాలేదు. ఆనతియివ్వండి. ముఖ్యమైన విషయము కాకపోయిన మీ రీసమయమున వచ్చియుండరని మేము గ్రహించితిమి. సంగోచముపడకండి. ఆనతియివ్వండి” అని ప్రసన్నభావముతో చెప్పిరి.

మారన్నగారు “ఏలినవారికి నా చిన్నతనమునాటి విషయములు తెలిసినవే. నేను చిన్నప్పుడు విద్యాభ్యాసమునకై కాంచీపురమునకు బయలుదేరితిని. అక్కడ షట్చాస్త్రపండితులున్నారని, వారిని నేవించి శాస్త్రపాండిత్యము గడింపవలెనని బయలుదేరి వెళ్లితిని. ప్రయాణమార్గమున నొకనాడు విక్రమసింహపురమున మజిలీచేసితిని. ఆదినము పెన్నానదిలో స్నానము

చేయుచుండగా నాకు పుంరూపశౌరదాస్వరూపము ప్రత్యక్షమైనది. దివ్యమైన బ్రాహ్మీమయ తేజస్వరూపమాయనది. సాక్షాన్తూర్తిత్రయ సంపుటికరణమైన మానవాకారము. ఆ రూపము న న్నాకర్షించినది. సమీపించి పాదాభివందనముచేసి ప్రవరచెప్పుకొంటిని. ఆయన మందస్థితంగా ఘతయుక్తముగా ఆశీర్వాదించి మాతండ్రిగారిని తామెరుగుదుమనిరి. తమ గృహమునకువచ్చి ఆతిథ్యమును స్వీకరింపుమనిరి. అది వరప్రసాదమని సంతోషపడి వారివెంట వెళ్ళితిని. వారి గృహమునుచేరిన తర్వాత వారు విక్రమసింహపురరాజ్యమహామాత్యపాదులైన తిక్కనామాత్యులవారని తెలిసినది.

వారును షట్శాస్త్రవేత్తలు. వారియొద్ద భిన్నభిన్న శాస్త్రములలో అధ్యయనముచేయుచున్న విద్యార్థులు చాలమంది కలరు. వేదాధ్యయనము చేయుచున్న వారుకూడ పెక్కుమంది కలరు. ఆయన సాంగవేదవేది. ఋక్సామాధర్వణములను క్రమాంతస్వాధ్యయనముచేసి స్వకీయమైన యజుర్వేదమును ఘనాంతస్వాధ్యయనము చేసినవారు. వారియొద్ద చదువుకొనుచున్న విద్యార్థులందరకు వారే భోజనవసతి కల్పించి ఆహరించుచుండిరి. నేనును వారిని విద్యాభిక్ష అర్థించితిని. కాంచీపురము వెళ్ళుటకు అభిలాషపొయినది.

వారు నన్ను అనుగ్రహించిరి. నన్ను అంతేవాసిగా స్వీకరించిరి. నాకు తర్కమిమాంసాద్వయముపై అభిమానముండెడిది. అవి నేను వారిపాదములకడ పూర్తిచేసితిని.

వారి పాదసేవచేయుటవలన విపరీతమైన సాహిత్యాభిమానము పుట్టుకొనివచ్చినది. మామూలు శాస్త్రవిద్యార్థులు కూడ సంస్కృతకావ్యములు చదివెదరు. నేను సాహిత్యమును ఆమూల చూడముగా చదివితిని. సాహిత్యమునకు అంగముగా మహా భాష్యము, కావ్యాలంకారశాస్త్రము నాచేత వారు చదివించిరి. ఆలంకారికశాస్త్రమున పూర్వాలంకారికుల వాదములే గాక నన్నయభట్టారకుల వారి ప్రత్యేక ఆలంకారికమార్గము—ఆలంకారిక మీమాంసలో ఆంధ్రుల ప్రత్యేకదృష్టి—వారు సోదాహరణముగా నిరూపించెడివారు. ఆకారణముచేత నాకు ఆంధ్ర సాహిత్యముపైన ప్రత్యేకాదరము అభిమానము కలిగినవి.

వారియొద్ద నావిద్య ముగింపుదశలో నుండగా— యిక్కడ పితృపాదులకు అనారోగ్యముగా నున్నదని వార్త వచ్చినది. నేను తిరిగివచ్చితిని. తరువాత కొది దినములకే పితృపాదులు దివంగతులైరి. తరువాత ఏలినవారు నన్ను రాజోద్యోగిగా నియమించిరి. నేను మరల గురుదర్శనము చేయుటపడలేదు. వారికి ప్రాణసముదైన అన్నగారు—అంటే పెరతండ్రి సిద్ధన్నగారి కుమారుడు ఖడ్గతిక్కనగారు వీరమరణము పొందిరట. ఆయన భార్య సహాగమనము చేసినదట. గురువుగారు సర్వపృష్ఠాగ్నిచయిన పౌండరీకాంత సర్వక్రతువులుచేసి ఆంధ్రమహాభారతమును రచించిరట. ఆచార్యాణి గౌరీలోకమునకు వెళ్లిపోయిరట. గురువుగారు కుమారుని వెంటబెట్టుకొని, ఆమె అస్థికలను తీసికొని గంగానిమజ్జనము

చేయించుటకు కాశీకి వెళ్లిరట. అక్కడ కొన్నిదినములుండి తిరుగుప్రయాణమున స్వస్థలమునకు వెళ్లుచు—వారు శిష్యు వాత్సల్యమూర్తులు గనుక, శిష్యుని చూచి—వాని గృహము పాపనముచేయు తలంపుతో—అనుగ్రహబుద్ధితో—మన పురము నకు వచ్చుచుండిరట. పాదచారులై వచ్చుచుండిరి. వెంట పరి వారజనములేదట. శిష్యుడు మూలఘటిక కేతనమాత్రమే నేనించుచువచ్చుచుండెనట వా రీసాయంత్రమునకే పురప్రవేశము చేయవచ్చునట. నా కీవార్త లిప్పుడే కర్ణాకర్ణగతెలిసినవి. తెలిసినవెంటనే ఏలినవారి దర్శనమునకు వచ్చితిని.

నేను వెంటనే సముచితమైన పరివారలాంఛనగౌరవ మర్యాదలతో వారి కెదురువెల్లి స్వాగతములు నివేదించి, తోడితెచ్చుకొనకపోతే గురుద్రోహమే జరిగిపోతుంది. మహా పచారమే అవుతుంది. నాకు శాంతి ఉండదు. నాకృతఘ్నతకు మేరఉండరు. ఇప్పటికే అపచారమైపోయినది. ఇప్పుడే బయలు దేరి వెళ్లవలసియున్నది. ఏలినవారి అనుజ్ఞ అయితే పరివార మును తీసికొని బోయాలతో పల్లకిని తీసికొని వెళ్లివస్తాను” అని మనవిచేసిరి.

చక్రవర్తులవారు మందస్థితముచేసి “మీగురుభక్తి మాకు తెలియదా! గురుభక్తి విషయమున మీరు ఉపనిష త్కాలమహర్షి కుమారులవంటివారు. కావలసిన పరివారజన మును తోడ్కొనివెళ్లిరండి. మహాకవులు వచ్చినతరువాత మే

మున్నూ దర్శనం చేసుకుంటాము.” అని సమృతి పూర్వకముగా చూచిరి.

ఇంతలో రాజగురువులు - ప్రధానపచివులు - విశ్వేశ్వర శివాచార్యులవారు - పెద్దపెద్ద అంగలువేసికొనుచు తొందర పాటుతో వచ్చుచుండిరి. చక్రవర్తులవారు మారన్నగారు వారిని చూచి వారి కెదురుగా వచ్చిరి.

చక్రవర్తులవారు మారన్నగారు విశ్వేశ్వరశివాచార్యుల వారి ముందు శిరములువంచి చేతులు జోడించి “ఏమిటి ఆజ్ఞ” అన్నట్లు నిలువబడి వినయము మూర్తికట్టినట్లుగా నుండిరి. ఆయన వైదికమైన ఆశీస్సర్పముచు పఠించి, శిరఃకంఠసముచేసి చక్రవర్తులవారిని చూచుచు “చాల తొందరపని ఉండుటనుబట్టి మిమ్ము దేవాలయములోనే కలుసుకొనుటకు వచ్చితిని. పని చాల ముఖ్యమైనది. జాప్యము సహింపదు. ఇచ్చటకే వచ్చుటకు సాహసముచేసితిని.” అని శుచిస్థితముగా, మృదువుగాచెప్పిరి. చక్రవర్తులవారు “ఎంతో ముఖ్యమైన కార్యము కాకపోతే గురుపాదులవారు దేవాలయంలోనే వచ్చిచూడరని మాకు తెలియదా? ఆజ్ఞాపించండి” అనిరి చేతులు జోడించి వినయ సంపన్నముగా చూచిరి.

విశ్వేశ్వరశివాచార్యులవారు సంత్కృష్టిగా చూచుచు “ఏమీ నాచిన్నప్పటి ముచ్చటలు తెలియవనుకుంటాను. నేను చిన్నతనమున కాశీలో విద్యాభ్యాసము చేసితిని. కాశీలో బ్రహ్మశ్రీ గంగానాథపరమహంసాధ్యాయులవారు మాకు వేద

శాస్త్రగురువులు. వారి అనుగ్రహమువలననే మాకు వైదిక శాస్త్రపరిచయం లభించినది. అప్పుడు మాకిద్దరు ఆంధ్రసహాధ్యాయులుండేవారు. ఒకాయన పండితారాధ్యుల బ్రహ్మరుద్రయ్య. ఆయన అతితీవ్రమైన ప్రసాహితుడై ధోధట్టారకుడని చెబుతుండేవాళ్లము. రెండవ సహాధ్యాయు యొక్క పేరు తిక్కనగారు. ఆయన పరమసాత్త్వికుడు. ఋషులలో వశిష్ఠునివంటి వరిష్ఠుడు. ఆయన నాకు ప్రాణాధికసఖుడు. మాకిద్దరకు దేహిదేహన్యాయము. ఆయన ఏకసంతగ్రాహి. అనాటి కాశీ విద్యాపరిషత్తులలో ఆయనను మించిన శాస్త్రపండితుడు లేడనిపించినవాడు. అజానుబాహువు. సుందరుడు. గుణాధికుడు. విద్యాధికుడు. నిగమాగమసారహృదయుడు. తపశ్చక్రవర్తి. పదవాక్యప్రమాణపారావారపారీణుడు. ఉత్తరదేశమున దాక్షిణాత్య విద్వాంసులందు చిన్నచూపు ఉండెడిది. ముఖ్యంగా న్యాయశాస్త్రం మనకు తెలియదని వారి అభిప్రాయము. అభావమును తలక్రిందులుచేసి దార్శనికపాండిత్యమనిన, సాహిత్యపాండిత్యమనిన, దాక్షిణాత్యులదేనని ఆయన దాక్షిణాత్య విద్వాంసుల కీర్తిని సుస్థిరముచేసెను. కాశీవిద్యాపరిషత్తులలో పట్టాభిషేకములందు విద్యావివాదములుచేసి జయప్రత్యములను స్వీకరించెను. ఆయనతో సహచరులుగా నుండుటవలన బ్రహ్మరుద్రయ్యకు మాకు ఆయన విజయములలో భాగము లభించినది. ఆయన ప్రయాగలో, నవద్వీపములో, జగన్నాథములో మహాపండితుని విద్యావివాదమున జయించెను. విద్యావివాద

ములలో ఆయన ప్రవర్తనమృదువుగా సుకుమారముగా నుండెడిది. అతిమార్దవమైన ప్రకృతి. ఆయనతో వివాదపడిన పండితులు కూడ ఆయన వినయమునకు మృదుమధురభాషణమునకు సంతోషపడి తమ పరాజయమును విస్మరించెడలవారు.

సామాన్యముగ శాస్త్రవిద్వాంసులకు సాహిత్యాభిమానముండదు. వైముఖ్యత ఉండును. ఆయనకు గల సాహిత్యాభిమానము అపూర్వము. తెలుగుభాష మాధుర్యగుణములో సంస్కృతమునకు తీసిపోవదని ఆయన వాదము. నన్నయభట్టారకుల వారించిన ఆధారముగా ఆయన ఆంధ్రఆలంకారిక వాదమొకటి నిరూపించెనువాడు.

ఆయనను తలచుకొనినప్పుడు నాశరీరము కృతజ్ఞతా భరితమై జలదరించుచున్నది. ఒక సన్నివేశము నాకు నిత్యస్మరణీయమైనది ఉన్నది. ఒకనాడు ప్రాతఃకాలమున నేను ఆయన గంగానదికి స్నానమునకు వెళ్లితిని. మణికర్ణికాఘట్టమది. స్నానము చేయుచుండగా నాకు కాలుజారి నది. నేను నదిలో పడిపోయితిని. ప్రవాహవేగమధికముగా నున్నది. నాకు ఈతరాదు. నేను మునుగుచు తేలుచునుంటిని. అప్పుడు తిక్కనగారు ప్రాణమునకు తెగించి ప్రవాహములోనికి దూకిరి. రెండు బారలలో నన్ను పట్టుకొనిరి. అప్పటికి నాకు సగము స్తృప్తి పోయినది. ఆయన నన్ను పొదివిపట్టుకొని-మహాధైర్యముతో, సాహసముతో, శ్రమతో, ప్రవాహమున కెదురీది నన్ను గట్టునకు చేర్చిరి. ఆయన నాకు ప్రాణదాత. నిత్యస్మరణీయుడు.

మేము కాశీలో విద్యావ్రతము పూర్తిచేసికొని కాశీ పరిషత్తులలో జయపత్రములు స్వీకరించి నవద్వీపమునకు వెళ్లితిమి. నవద్వీపము న్యాయశాస్త్రమునకు పుట్టిల్లు. నవ్యవ్యాయ మచ్చట వికసించినది. అక్కడ మాకు న్యాయశాస్త్రములో వివాదములు జరిగినవి. అక్కడ జయపత్రములు స్వీకరించి జగన్నాథము వెళ్లితిమి. తరువాత రాజమహేంద్రవరము. అచ్చటనుండి ఆయన విక్రమసింహపురమునకు వెళ్లిపోయెను. నేను ఓరుగల్లు వచ్చితిని. తరువాత మరల నే నాయనను చూచుట పడనేలేదు.

ఆయన విక్రమసింహపురమున మహామంత్రిపదవిలో నున్నారని వింటిమి. ఈ ప్రాతఃకాలమున వారిని గురించిన వార్తలు కొన్ని తెలిసినవి. ఆయనకు కళత్రవియోగము కలిగినదట. తమ కుమారుని వెంటబెట్టుకుని భార్య అస్థికలను తీసికొని గంగానిమజ్జనము చేయుటకు కాశీవెళ్లెరట. అక్కడ నుంచి తిరిగి స్వస్థమునకు వెళ్లుచుండిరట. త్రోవలో దగ్గరగా ఉన్న చిన్ననాటి ప్రాణమిత్రుని చూచి పోవలెనను అభిప్రాయముతో కావచ్చును - మన నగరమునకు విచ్చేయుచున్నారట. పరివారనిహీనముగా పాదచారులై వచ్చుచున్నారట. ఈ సాయంకాలమే పురప్రవేశము చేయవచ్చునట.

ఇప్పటికైనా సముచిత పరివారగౌరవలాంఛన మర్యాదలతో యెదురు వెళ్లి వారికి స్వాగతములు నివేదించి తోడ్కొని రావలసి ఉన్నది. లేనిచో ప్రాణదాతను, కవిబ్రహ్మను.

విస్తరించిన అపచారము జరుగును. ఇప్పటికే చాల జాప్యమై పోయినది. అపచారమైపోయినది. మీ అనుమతితో పరివార యుక్తముగ బయలుదేరి వెళ్లనలెనని వచ్చితిమి” అని చక్ర వర్తులవారిని అర్థించుచున్నట్లు చూచిరి.

చక్రవర్తులవారు మందస్థితము చేయుచు “మీ అభీష్టమునకు అవరోధము కాకతీయసామ్రాజ్యములో లేనేలేదు. మీ అభిమతము ప్రకారము కానివ్వండి. మహామంత్రి తిక్కనగారు వచ్చిన తరువాత మేమున్ను దర్శనముచేసి సేవించు కుంటాము. వారు గురుపాదులకు సహాధ్యాయులు, ప్రాణమిత్రులు కావడమువలన మాకు సేవ్యమానులే” అని అంజలి బంధించిరి.

చక్రవర్తులవారు, విశ్వేశ్వర వాచాచ్యులవారు, మారన్నగారు, కలసి పది అడుగులు నడచిరి. వెనుక ముందుల అంగరక్షకబలములోని దళపతులు దూరముగా నుండిరి. ఇంతలో వీరపురుషు లిద్దరు వెంటరాగా పురుషవేషముతో యువరాజు రుద్రమదేవమ్మవారు వచ్చి చక్రవర్తులవారికి, విశ్వేశ్వరశివాచార్యులవారికి, మారన్నగారికి నమస్కరించి అంజలి బంధించి నిలచినది. మువ్వరును ఆశీర్వాదకళిరఃకంఠనములు చేసిరి.

యువరాజు రుద్రమదేవమ్మవారు చాల ఆందోళనపడుచున్నట్లు కనుపించెను. ఏదో చాల ముఖ్యమైన విషయమును చక్రవర్తులవారితో మనవి చేయవలయునని తొందరపడు.

తెక్కన సోమయాజి, చారిత్రక నవల.

చున్నట్లు కనుపించెను. ఏదో ముఖ్యమైన విషయము లేకున్న -
కుమార్తె దేవాలయములో విన్నపము చేయుటకు రాదని
చక్రవర్తులవారు గ్రహించి “ఏమి విశేషము” అనినట్లు
చూచిరి.

ఆమె “ఏలినవారు మన్నింపవలెను. దేవాలయములో
రాచకార్యములు మనవి చేయరాదని మాకు తెలియును. కాని
అలస్యము చేయుటకు వీలుకాని అనివార్యమైన విషయ
ముండుటవలన సాహసించి దేవాలయమునకే వచ్చితిమి” అని
చేతులు జోడించెను.

చక్రవర్తులవా రామెను ప్రసన్నముగా చూచుచు—
“చెప్పండి వింటాము” అనిరి. ఆమె “ఏలినవారికి తెలియని
విషయముకాదు. విక్రమసింహపురరాజ్యమున మహామంత్రి
పదవిలో నున్నవారట. త్రయ్యంతనిష్ఠాతులట. సర్వపృష్ఠాన్ని
చయనపొండరీకాంతక్రతు నిర్వహణదక్షులట. సాంగవేదవేదు
లట. సర్వశాస్త్రవేత్తలట. ఆంధ్రమహాభారతమును రచించిన
కవిబ్రహ్మలట. తిక్కనామాత్యులవారట. పాదచారులై,
పరివారవిహీనముగా - కాశీనుండి తిరుగుప్రయాణమున మన
నగరము మీదుగా వెళ్లుచున్నారట. ఈసాయంకాలమే వారు
మన నగరప్రవేశము చేయనున్నారట.

వారికి స్వాగతములు నివేదించి తోడితెచ్చుకొనుటకు
మన నగరములోని అన్నివాడలవారు, అన్ని వర్ణములవారు,
అన్ని ఆశ్రమములవారు వారంతట వారే బయలుదేరి వెళ్లు

చుండిరి. పాదచారులుగా, శకటములలో, రథాశ్వగజముల పైన - యెదురు వెళ్లుచున్నారు. పోటీలు పడుచు - పెండ్లి బండ్లను దూకించుకొని పోయినట్లు వెళ్లుచున్నారు. ఆయన రచించిన మహాభారతములోని విరాటోద్యోగపర్వములలోని పద్యములను పాడుచు, శ్రీకృష్ణరాయబారఘట్టమును అభినయ పూర్వకముగా పాడుచు వెళ్లుచుండిరి. ఆంధ్రావళికి, ఆంధ్రావనికి మోదమును కూర్చిన ఆంధ్రసరస్వతీ అవతార మని, బ్రాహ్మీ మయమూర్తి యని, కవిబ్రహ్మ యని కీర్తించుచు వెళ్లుచున్నారు.

ఇప్పుడు ఆంధ్రసరస్వతీదేవి, పరివారవిహీనముగా, పాద చారి అయి మన నగరమునకు వచ్చుచుండగా మన విద్వత్త ధర్మమును మనము నిర్వహింపవలసియున్నది. మనము పూను కొని స్వాగతములు నివేదించవలసియున్నది. లేకపోతే మనము అపహాస్యముపాలై, అప్రతిష్ఠపాలై పోవచ్చును” అని వ్యగ్రతగా మనవిచేసినది.

చక్రవర్తులవారు నవ్వుచు “యువరాజులవారి అభిప్రాయము సముచితముగా నున్నది. ఏమి చేయవలెనని అభిప్రాయమో వివరముగా చెప్పండి” అనిరి. ఆమె “మనము ప్రజలందరిని సమీకరించి ఆంధ్రచక్రవర్తులవారి తరఘన, ఆంధ్రసామ్రాజ్యముతరఘన, ఆంధ్రావళితరఘన, ఆంధ్రావని తరఘన, ఆంధ్రసరస్వతీదేవికి స్వాగతము నివేదించవలెను. అప్పుడే ఆంధ్రచక్రవర్తుల కీర్తి కళంకితము కాకుండా రక్షింప బడగలదు. ఏలినవారి ఆజ్ఞ అయితే మేము స్వయముగా

చతురంగబలసమేతముగా మహాకవులకు యెదురువెల్లి
స్వాగతము నివేదించెదము. సకలరాజమర్యాదలతో పుర
ప్రవేశము చేయించెదము. వారు మన సామ్రాజ్యమునకు
ఆతిథిదేవులుగా గౌరవింపబడవలెను” అని మనవి చేసెను.

చక్రవర్తులవారు “అట్లాగే కానివ్వండి. మీవెంట
గురుపాదులవారు, మారనామాత్యులవారు, కూడ వచ్చు
చున్నారు. మహాకవులకు మాప్రణామములు మనవి చేయుడు”
అని చెప్పి మందస్థితము చేసిరి. అందరు సంతోషపడిరి.
చక్రవర్తులవారు మువ్వరను చూచి “ఐతే మహాకవి తిక్కన
సోమయాజిగారు మన నగరానికి యేమి కార్యార్థము వచ్చు
చున్నట్లు” అనిరి. వారు మువ్వరు నొకరి నొకరు చూచు
కొనిరి. చక్రవర్తులవారిని చూచిరి. మహాకవి, మహా
మంత్రి తిక్కన సోమయాజిగారు, కాకతీయచక్రవర్తుల నగర
మునకు వచ్చుటలో నేదో రాజకీయరహస్యమున్నదని - వా
రప్పుడు గ్రహించిరి. కాని రహస్య మెట్టిదో వారికి అవగాహన
కాలేదు. ఆభావములతో చక్రవర్తులను చూచిరి.

చక్రవర్తులవారు మందస్థితము చేయుచు “మేమే
దేవాలమునుంచి ఆలోచనామందిరమునకు వెళ్లి మీమువ్వరను
పిలిపించుదా మనుకుంటిమి. మీరే వచ్చుట మంచిని అయినది.
ఇది ముఖ్యమైన విషయము. మహాకవి తిక్కన సోమయాజిగారు
మన నగరమునకు పాదచారులై పరివారము లేక - వచ్చు
చుండిరిని మేమును వింటిమి. ఆయన త్రయ్యంతనిష్ఠాతుడు.

సర్వక్రతుడతుడు, సర్వజిద్యాగమునుచేసి తన సర్వస్వమును అర్థి జనులకిచ్చి తృప్తిపడినవాడు. మన నగరమున ఆయన వాంఛింపదగిన దేమున్నది? ఆయన మహామంత్రి. సర్వశాస్త్ర వేత్త. పంచమవేదమైన మహాభారతమును అంధ్రభాషలో నిర్మించిన మహాకవి. ధర్మవేత్త. ఆయనకు మన నగరములో కావలసిన దేమున్నది? ఆయన ధర్మద్వైతసిద్ధుడు. అనుచితమైన కార్యమునకై వచ్చుచున్నాడని భావించుటకే వీలులేదు. సామాన్యజనులవలె అనురాగకారణముచే వచ్చుచుండెననుటకు వీలులేదు. అల్పమైన కార్యము కాజాలదు.

ఆయన ఆగమనవార్త వినరాగా మేము సందర్భమంతయు పరిశీలించితిమి. విషయము తేలికగా బోధపడలేదు! తరువాత దక్షిణమండలమునుండి వచ్చిన వేగులవారి నివేదికలు జ్ఞాపకము రాగా విషయము బోధపడినది.

విక్రమసింహపురరాజ్యమును మధురరాజు సుందరపాండ్యుడు దోచుకొని రాజధానిని ముట్టడి చేయగా మనుమసిద్ధి చాలకష్టముమీద బయటపడెను. అంతకుముందే వీరశిఖామణి ఖడ్గతిక్కనగారి మరణము, ఆయన భార్య సహగమనము, మహామంత్రి తిక్కన సోమయాజిగారి కాశీయాత్రాగమనము జరిగినవి.

సుందరపాండ్యుని ముట్టడి తొలగిన తర్వాత చేదిరాజు కొప్పెరుంజింగ కాడవపతి రక్కెసంగంగన సహాయముతో మనుమసిద్ధిని ందీచేసి విక్రమసింహపురమును కబళించెను.

విక్రమసింహపురమునకు మనుమసిద్ధి దాయాదులైన అక్కన బయ్యనలను సామంతులుగా నియమించెను. విక్రమసింహపుర రాజ్యము ముక్కలైపోయినది. రక్కెసగంగన సిద్ధవటం సామంతుడు. ఉడయగిరి దుర్గాధిపతి మరియొక సామంతుడు. చేదిరాజు చక్రవర్తి యయ్యెను.

ఈవా రలు కాశీలోనున్న మహాకవి తిక్కన సోమయాజిగారికి తెలిసినట్లున్నవి వారికి మనుమసిద్ధిపైన మిక్కిలి తృప్తిమంది విని¹ మహాకవులకు ఏకపుత్రసంతానము. కుమార్తెలు లేరు. మనుమసిద్ధిభార్య శీలామహాదేవి. ఆమె మహాకవులను పితృసమానంగా గౌరవించునని, మహాకవులొమెను పుత్రీకా నిర్విశేషముగా ఆదరింతురని వింటిమి. నిర్వచనోత్తరరామాయణమునుబట్టి మాకు అవగాహన అయిన అంతఃపుర రహస్యమిది.

మహాకవులు మన పురమునకు విచ్చేసి విక్రమసింహపుర సింహాసనమున మనుమసిద్ధిని పునఃప్రతిష్ఠాతుని చేయుటకు మన సాయ మవేక్షింపవచ్చును. ఇంతవరకు విక్రమసింహపుర రాజ్యము మనకు సామంతరాజ్యము. ఇప్పు డది చేదిసామ్రాజ్యమున చేరిపోవుట మనకును శ్రేయస్కరము కాదు.

దీనియందు మరొక మహాసన్నివేశము కలదు. ఆంధ్ర సరస్వతీస్వరూపమైన మహాకవి, త్రయ్యంతనిష్ణాతుడైన సాంగ వేదవేది, సర్వశాస్త్రవేత్త, సర్వపృష్ఠాగ్నిచయనపాండరికాంతము సర్వక్రతువులను మాత్రమేగాక సర్వజిద్యాగముచేసి తన

సర్వస్వమును అర్థిజనుల కిచ్చిన మహాదాత, మనలను అర్థించు టకు వచ్చుచున్నాడు. ఆయన కోరిక యెటువంటిదై నను మనము నెరవేర్పవలసియున్నది. ఇటువంటి అర్థి కాకతీయసామ్రాజ్య చరిత్రలోనే కాదు - భారతచరిత్రలోనే - 'న భూతో న భవిష్యతి.' ఈపరిస్థితులలో రాజన్య డెవరైనా ఆయన కోరికను తీర్చును. సందేహము లేదు.

మా వెదతండ్రి రుద్రదేవమహారాజులవారు చక్రవర్తులై యుండగా - దాక్షిణాత్యతమిళభాషామహాకవి కంబనాడార్ చోళరాజులచేత దేశమునుండి బహిష్కరింపబడి, అగచాట్లకు లోనైనప్పుడు - మా వెదతండ్రి రుద్రదేవమహారాజులవారు కంబనాడార్ ను రాచమర్యాదలతో ఓరుగల్లునకు రప్పించి ఆదరించిరి. కంబనాడార్ తమిళభాషలో అద్వితీయమైన రామాయణమును నిర్మించిన మహాకవి. ఆ రామాయణమును ఓరుగల్లు నందున్నప్పుడే రచించెను. అన్యభాషాకవులకే కాకతీయచక్రవర్తులు చూపిన ఔదార్యము లోకాతిశాయిగా నున్నప్పుడు ఆంధ్రమహాకవుల విషయములో ?

అందుచేతనే ఆలోచింపవలసివచ్చుచున్నది. అంతకంటె మన మధికముగా చేయవలసియున్నది." అని సాలోచనగా చూచిరి. అంగరక్షకులలో నొకరిని చూచి "నేనాపతి మల్యాల హేమాద్రి రెడ్డిని వెంటనే తీసికొనిరావలెను" అనిరి.

మారన్న గారికి, విశ్వేశ్వరశివాచార్యులవారికి, యువరాజులు రుద్రదేవమహారాజులవారికి చక్రవర్తులవారి అభిప్రాయ

మేమిటో బోధపడలేదు. మహాకవి తిక్కనగారు కోరితే విక్రమ సింహపురరాజ్యమును జయించి యివ్వవచ్చును. వారికి మహా గౌరవసత్కారములు చేయవచ్చును. అంతకంటె అధిక మనగా నేమి? వారికి బోధపడలేదు. చక్రవర్తులవారే చెప్పదురని మానము వహించియుండిరి.

చక్రవర్తులవారు ఆలయస్రావకారములందున్న స్రావక దేవతల మందిరములకు వెళ్లి దర్శనము చేసికొనిరి. వెంట యువ రాజులు విశ్వేశ్వరశివాచార్యులవారు మారన్నగారు నుండిరి. ఆలయమునుండి బయటకు వచ్చునప్పటికి సేనాపతి మల్యాల హేమాద్రి రెడ్డి వచ్చియుండెను. అతడు చక్రవర్తులకు, యువ రాజులకు, విశ్వేశ్వరశివదేవకులకు, మారన్నగారికి అభివాద నలు చేసెను.

చక్రవర్తులవారు హేమాద్రి రెడ్డివంక చూచి వేచి యున్న తమ అశ్వము నధిరోపించిరి. అందరు వారివారి అశ్వముల నెక్కిరి. చక్రవర్తులవారు ఆలోచనామందిరమునకు త్రోవ తీసిరి. అందరును ఆలోచనామందిరమును చేరిరి.

ఆలోచనామందిరమునందు వారందరు ఆసీనులై న తరువా హేమాద్రి రెడ్డి నుద్దేశించి చక్రవర్తులవారు విక్రమ సింహపురరాజ్యపరిస్థితులను మరల వివరించిరి. తరువాత “సీవు వెంటనే చతురంగబలములతో బయలుదేరి వెళ్లు. విక్రమసింహపురమును వశపరచుకో. మనుమసిద్ధిని చెరసాలనుండి విడిపించు. ఆ వెంటనే మాకు అంచెగొట్టుములపై వార్తను పంపు. తరు

వాత సిద్ధపటమండలేశ్వరుని ఉదయగిరి మండలేశ్వరుని జయించు. మనుమసిద్ధికి మా ఆజ్ఞలుగా చెప్పు. 'కాకతీయచక్రవర్తులు విక్రమసింహపురరాజ్యమును జయించి ఆంధ్రమహాభారతమును రచించిన కవిచక్రవర్తికి కాసుకగా సమర్పించుకొనుచున్నారు. మహాకవి తిక్కనగారు వచ్చువరకు మనుమసిద్ధి రాజప్రతినిధి మాత్రమే. తరువాత మహాకవులు వారి అభిమతము ప్రకారము రాజ్యమును దత్తము చేసికొనవచ్చును.' నీవు వెంటనే ప్రయాణపు భేరివేయించు" అని హేమాద్రిరెడ్డికి శలవు దయచేయగా అతడు అభివాదనలు చేసి వెడలెను.

తరువాత చక్రవర్తులు మిగిలిన వారిని చూచుచు "విక్రమసింహపురరాజ్యము హేమాద్రిరెడ్డి స్వాధీనమైనదని వర్తమానము వచ్చువరకు మాకు మహాకవి తిక్కనగారి దర్శనములేదు. అంతవరకు మాకు స్వాస్థ్యము లేదన్నమాట. అప్పటివరకు మహాకవులు తమ శిష్యులైన మారన్నగారి ఆతిథ్యము సహాధ్యాయులైన గురుపాదులవారి ఆతిథ్యమును స్వీకరించుచుందురు.

హేమాద్రిరెడ్డి యొద్దనుంచి వార్తచేరిన మరునాడే మేము రాజసభకు వచ్చెదము. అప్పుడే మహాకవులకు ఆహ్వానము. ఆంధ్రసరస్వతిపూజ" అవి మంపస్థితము చేసిరి. ముగ్గురు సంతోషపడిరి. విశ్వేశ్వరశివదేశికలవారు "తమ ఆలోచన ఉత్తమముగా నున్నది. మహాకవులు అర్థించకుండానే రాజ్యము

యివ్వడము జరుగుతుంది. ఆంధ్ర సరస్వతీదేవి యాచవచేయ వలసిన దురవస్థరాకుండా ఆంధ్ర చక్రవర్తులు చేయుచున్నారు. మహాదానందము” అని ఆనందాశ్రవులు ధారగాకాల్చిరి. మారన్నగారు “ఏలినవారు ధర్మస్వరూపులు. రాధేయుడు శిబిచక్రవర్తి బలిచక్రవర్తి అడిగినవారి వాంఛలను తీర్చిన వారు. ఆంధ్ర చక్రవర్తులైన యేలినవారు అర్థిజనులు తమ కోర్కెలను తెలుపకమునువే తీర్చుచున్నారు. ఇది ఏలినవారికే చెల్లినది.” అని ఆనందపరవశులయిరి. యువరాజులవారు “ఆంధ్ర సరస్వతీదేవికి తగినట్లుగా ఉన్నది ఆంధ్ర చక్రవర్తుల సత్కారము” అని ఆనందమును వెల్లిబుచ్చిరి.

తరువాత చక్రవర్తులవారి అనుజ్ఞతో యువరాజులు రుద్రమదేవమ్మవారు, విశ్వేశ్వరశివదేశికులు, మారన్నగారు, యితర ముఖ్యరాజోద్యోగులు చతురంగబలసమన్వితముగా సకలరాజలాంఛనములు గైకొని మహాకవి తిక్కనగారి కెదురు పోయిరి.

మహాకవి తిక్కనగారు వీరందరను చూచి ఆశ్చర్యచకితులైరి. సకల రాజమర్యాదలతో జరిగిన స్వాగతసత్కారములకు వారు మిక్కిలి ఆనందపడిరి. చిన్ననాటి స్నేహితులైన విశ్వేశ్వరశివాచార్యులవారిని ఆలింగనము చేసికొని, చిన్ననాటి సంగతులను జ్ఞాపకము చేసికొని ఆనందించిరి. శిష్యుని మారన్నగారిని చూచి చాల సంతోషపడిరి. క్షేమసమాచారములు విచారించిరి. యువరాజులు రుద్రమదేవమ్మగారు చేసిన

అభివాదనను వేదోక్తాశీర్వచనముతో స్వీకరించిరి. చక్రవర్తుల వారి కుశలమును విచారించిరి. స్వాగతమహోత్సవమును తిలకించుటకు వచ్చిన మహాజనసందోహమునకు నమస్కారములు చేసి వారందరకు మోదమును చేకూర్చిరి. ప్రజలు జయజయ ధ్వానములు చేసిరి.

మహాకవి తిక్కనగారు పట్టపు టేనుగుమీద శ్వేతచ్ఛత్ర లాంఛనములతో, విశ్వేశ్వరశివదేశికులు మారన్న గారు వింజామరలు ఓట్టగా, యువరాజు రుద్రమదేవమ్మగారు చతురంగబలములతో పరివేష్టించి నడువగా, మంగళవాద్యములు మ్రోయుచుండగా, ప్రజలు జయజయధ్వానములు చేయుచుండగా, ఆంధ్రచక్రవర్తుల రాజధానినగరమును ప్రవేశించిరి. పురవీధులలో ప్రతి గృహము ముంగిట పూర్ణకుంభములతో మంగళవాద్యములతో స్వాగతవచనములు చెప్పి పుణ్యస్త్రీలు మంగళహారతులు పట్టిరి. మంగళాక్షతలు చల్లిరి.

ఆంధ్రసరస్వతీదేవి ప్రసన్నమోహనమైన పురుషాకారముతో, త్రయ్యంతసిద్ధాంతత్వమైన బ్రహ్మతేజస్సుతో, తమనగరమును పావనము చేయుటకు విజయము చేసినదని ఓరుగల్లు పట్టావాసులు ఆనందపారవశ్య మనుభవించిరి.

34

మహాసేనాని మల్యాల హేమాద్రి రెడ్డి చతురంగబలయుక్తుడై, చక్రవర్తులవారి ఆనతిప్రకార మా దినమే దండయాత్రకు బయలుదేరెను. అతి శీఘ్రగమనమున నేనలు కృష్ణా

నదీ తటమును చేరినవి. అక్కడ వేచియున్న ఆత్మకూరి గురునాథుడు కాకతీయ పతాకములతో విరాజిల్లుచున్న మహానైస్యమును చూచి సంతోషపడెను. కాకతీయనైస్యముంత శీఘ్రముగా వచ్చునని గురునాథుడు భావింపలేదు.

నేనలు కృష్ణాతీరమున నిడిసిన తరువాత గురునాథుడు నేనాపతి హేమాద్రిరెడ్డి దర్శనముచేసి తన్ను తెలుపుకొనెను. హేమాద్రిరెడ్డి గురునాథుని సముచిత మర్యాదలతో ఆదరించెను. గురునాథుడు తన్ను గురించి చెప్పికొని మహామంత్రి తిక్కనగారి ముద్రను చూపి వారు తన కొసగిన ఆదేశమును, ఉదయగిరి దుర్గ రహస్య సమాచారమును వినిపించెను.

హేమాద్రిరెడ్డికి అచ్చెరువు, అనుమానము కలిగినవి. మహాకవి తిక్కనగారు రాజనగరమునకు చేరకమునుపే తాను ప్రయాణమై వచ్చెను. కాకతీయ నైస్యములు వచ్చుచున్నవని మహాకవులు చెప్పకలుగుటెట్లు? అచ్చెరువు ఆశ్చర్యము కలుగుట కది కారణము. గురునాథుడు చెప్పిన రహస్య సమాచారము వివరములు మహామంత్రిగారి ముద్రిక అతని వెంట ఖడ్గ తిక్కనగారి కుమారుడు, మహాకవి తిక్కనగారి కుమారుడు ఉండుట - గణపతిదేవ చక్రవర్తులవారు మహాకవిగారియందు చూపిన భక్తి గౌరవముల స్థాయిలోనే వీరందరు మహాకవిగారిని గురించి మాటలాడుట - హేమాద్రిరెడ్డికి విశ్వాసము కలిగించినవి. గురునాథుడు విశ్వసనీయుడని నిశ్చయించుకొనెను.

గురునాథుడు హేమాద్రి రెడ్డికి మహామంత్రి తిక్కన గారి పథకమును వివరముగా చెప్పెను ఉదయగిరి దుర్గ రహస్యములు, విక్రమసింహపుర దుర్గరహస్యములు చెప్పెను.

గురునాథునికి కృష్ణా దక్షిణప్రాంతము మిక్కిలి పరిచితమైనది. నేనటు ప్రయాణించుటకు సౌకర్యములు గల మార్గములు, మజిలీ చేయుటకు వసతులున్న ప్రదేశములు - అతనికి తెలిసినవే. నేనటు కందుకూరుప్రాంతమును చేరిన తరువాత హేమాద్రి రెడ్డి రెండు విభాగములుగ చేసెను.

ఒక విభాగము హేమాద్రి రెడ్డి నాయకత్వమున ఉదయగిరి దుర్గము వైపు నడచినది. దానివెంట గురునాథు డున్నాడు. రెండవ విభాగము విక్రమసింహపురమునైపు నడచినది. దానికి ముఖ్యదండనాథుడైన గన్నమనీడు నాయకుడు. దానివెంట ఖడ్గలీక్మనగారి కుమారుడు, మహాకవి తిక్కనగారి కుమారుడు, గురునాథుని వెంటవచ్చిన పరివార సేవకులు వెల్లిరి.

సేవలతో కలసి ప్రయాణము చేయుట బాలకులకు పరమోత్సాహకరముగా నున్నది. ఖడ్గలీక్మనగారి కుమారుని విషయము మరియు విచిత్రముగా నున్నది. అశ్వారోహణము, స్వారిచేయుట, యెట్టి గుఱ్ఱమునైన లొంగదీయుట - అతనికి అవలీలగా నున్నవి. అతనికి అశ్వహృదయము సహజముగా తెలిసినట్లున్నది. అతడు ఖడ్గమును ధరించు పద్ధతిలో తీవియున్నది. మహావీర లక్షణ మున్నది. అతని ఖడ్గచాలనములో అతిలోకమైన శౌర్యరేఖ యున్నది. ఆతీవి, ఆఖడ్గధారణము

చాలనము, చూపరులను సమ్మోహపరచుచున్నవి. బాలుడై యుండి మహావీరులకు సాధ్యపడని విచిత్రగమనములతో అశ్వమును నడిపించుట, ఖడ్గముతో బహువిచిత్రమైన కార్యములను నిర్వహించుట— సేనలోనివారిని ఉత్సాహభరితము చేసినవి. అతని వీరకృత్యములకు తా ముత్సాహము చెందుచు, అతనిని ఉత్సాహపరచుచు సైనికులు పయనించిరి.

విక్రమసింహపురము సమీపించిన కొలది, ఖడ్గతిక్కన గారి కుమారుని ఉత్సాహము విపరీతమైపోయినది. వీరావేశము కలిగినట్లయినది. వయసు మీరిన మహాయోధునివలె, సేనలను నడిపించుటలో అనుభవము కలిగిన మహాసేనానివలె ప్రవర్తింప తొడగెను. విచిత్ర మేమనగా అతనిని మహాసేనానివలె సైనికులు గౌరవించుచుండిరి. అతడు సేనలను ఉత్సాహభరితము చేయుచు శీఘ్రగమనమున విక్రమసింహపురమును చేర్చి నగరమును ముట్టడి చేసెను.

దూరమునుండి కాకతీయ సైన్యములు వచ్చుచున్న వార్తలు విక్రమసింహపురమున తెలిసినవి. కోట తలుపులు మూయించి దుర్గపాలకుడు దుర్గరక్షణకు పూనుకొనెను. సేనలు దుర్గద్వారమును సమీపింపగా ఖడ్గతిక్కనగారి కుమారుడు “జయం జయం! మనుమసిద్ధి మహారాజులకు జయం జయం” అని విజయధ్వానములు చేసెను. కాకతీయ బలములు ప్రతిఘటనలు చేసెను.

వచ్చినసైన్యము మనుమసిద్ధి మహారాజులవారిదని, ఆసేనకు ఖడ్గతిక్కనగారి కుమారుడు సేనాపతిగా వచ్చియున్నాడని దుర్గాధిపతి గ్రహించెను. ప్రభుత్వము మారిపోయి అక్కన బయ్యనలు రాజులైరి కావున అతడు వారిని కొలుచుచున్నవాడు. అతనికి నిజముగా మనుమసిద్ధి మహారాజులవారియందు ప్రభుభక్తి కలదు. అతనికి ఖడ్గతిక్కనగారియందు విపరీతమైన భక్తి. ఆయనను దైవముగా కొలిచినవాడు. ఖడ్గతిక్కనగారు మహాసేనాని కుమారస్వామి అవతారమని నమ్మినవాడు. ఇప్పుడాయన కుమారుడు బాలకుమారస్వామియై సేనలను నడిపించుకొనివచ్చి తన ప్రభువును సింహాసనస్థునిచేయుటకు ప్రయత్నము చేయుచుండెను. ఆకుఱ్ఱవాని తీవి, అతడు గుఱ్ఱముపై కూర్చున్నపద్ధతి, ఖడ్గమును ధరించిన వైఖరి, అంతయు తండ్రి గారివలె నున్నవి. ఖడ్గతిక్కనగారి నెరిగిన వారందరకు పరిచితవైఖరులై—పులకరింపులుగా నున్నవి. కోటతలుపులు తెరచి ఆబాలుని ఆలింగనము చేసికొనవలెనని దుర్గాధిపతి కనిపించినది. నిజమునకు కోటలోని సైనికులందరి భావము లట్లేయున్నవి.

దుర్గాధిపతివెళ్లి అక్కన బయ్యనలను దర్శించి—ఖడ్గతిక్కనగారి కుమారుడు సేనాసమేతుడై కోటను ముట్టడించెననియు, ఆసేనలు కాకతీయులవనియు చెప్పెను. అక్కన బయ్యనలు అదరిపడిరి. దుర్గమును రక్షింపుమనిరి. కాని దుర్గాధిపతి దుర్గములోని సైనికులందరు ఖడ్గతిక్కనగారియందు పరమభక్తికలిగియున్నారని ఆయన కుమారునితో యుద్ధము చేయు

తలపుగాని, అతనిపై కత్తిని యెత్తు మనస్సుగాని వారెవ్వరకు లేవని చెప్పెను. అక్కన బయ్యనలు వెలవెల లాడిపోయిరి. ఏమి చేయవలెనో వారికి తెలియలేదు. ప్రక్కనే యున్న కుండమాదేవి వివరములు విన్నది. ఆమెకు పరిస్థితులు అవగాహన అయినవి. చేయిజారిపోవుచున్నవని తెలిసినది. తన్ను తాను రక్షించుకొనుటకు ప్రయత్నముచేయవలెనని భావించినది. దుర్గాధిపతి కంట కొంత పరివారమున్నదని గ్రహించినది. ఆమె దుర్గాధిపతిని సమీపించి “జయం జయం మనుమసిద్ధిమహారాజులవారికి!” అని అక్కన బయ్యనలు చూపుచు “వీరిద్దరు ప్రభువులవారికి ద్రోహము చేసినవారు. వీరిని బంధించు” అన్నది. దుర్గాధిపతి సన్నద్ధుడైవచ్చెను. అతడు అక్కన బయ్యనలను కుండమాదేవిని ముగ్ధురను బంధించెను.

దుర్గాధిపతి కోట తలుపులుతీసి ఖడ్గతిక్కనగారి కుమారునికి, సేనలకు, స్వాగతముచెప్పి ఆహ్వానించెను. కోట లోని సైనికులందరు “జయం జయం మనుమసిద్ధి మహారాజులకు” అని జయధ్వానములు చేయగా కాకతీయసైనికులు ప్రతిధ్వనులు చేసిరి. ఖడ్గతిక్కనగారి కుమారుడు కత్తిదూయ కుండా విక్రమసింహపురమును స్వాధీనముచేసికొనెను.

కాకతీయసేనల నాయకుడు గన్నమసీడు విక్రమసింహపురదుర్గమును స్వాధీనము చేసికొని, సేనలకు వసతు లేర్పాటు చేసెను. ఖడ్గతిక్కనగారి కుమారుని, మహాకవి తిక్కనగారి

కుమారుని, నైనికులు మహానేనాని గౌరవలాంఛన మర్యాదలతో - మహావిజయమును సాధించుకొనివచ్చిన మహావీర యోధునికి తగిన గౌరవముతో—గృహమునకు చేర్చిరి.

వృద్ధులైన సిద్ధన్న గారు తను గృహము ముందు మరల చతురంగబలములు వచ్చి జయ జయ ధ్యానములు చేయుట చూచి ఆనందపరవశులైరి. తమ పౌత్రుడు, ఖడ్గతిక్కనగారి కుమారుడు, సేనలకు తనంతట తానే నాయకుడై విక్రమసింహ పురదుర్గమును ముట్టడించి పట్టుకొనినాడని విని ఆయన ఆవధులులేని ఆనంద మనుభవించెను. మనుమని ఆలింగనము చేసికొని తిరిగి కుమారుడు ఖడ్గతిక్కనగారు బ్రతికివచ్చినంత సంతోషపడిరి. మంచముపట్టిన ప్రోలాంబ మనుమని వీరకృత్యముల వృత్తాంతమును ఆలకించి వానిని చేతులలోనికి తీసికొని ఆనందపరవశురాలైనది.

సిద్ధన్న గారు ప్రోలాంబను “నీవు వీరమాతవే కాదు. వీరపితామహివి” అని సంతోషపరచిరి. మనుమలను కాశీ ప్రయాణ వివరములను సిద్ధన్న గారు మరల మరల ప్రశ్నించిరి. వారు విక్రమసింహపురమును వదలిపెట్టిన తరువాత వారి సంగతులు తెలియవు. పాండ్యసేనల ముట్టడి, చేడినైన్యముల ముట్టడి, అక్కన బయ్యనల రాజరికము - యిట్టి పెక్కు యిక్కట్లలో విక్రమసింహపురము మునిగియుండుటవలన పురములోని వారికి బయట ప్రపంచముతో సంబంధమే పోయినది. ఇప్పటికిగాని వార్తలు తెలియలేదు. మహామంత్రి తిక్కన

గారు కాకతీయ చక్రవర్తుల రాజధానికి వెళ్లిరని సిద్ధన్నగారు తెలిసికొని సంతోషపడిరి.

హేమాద్రిరెడ్డి గురునాథులు ఉదయగిరికి తీసికొని వెళ్లిన నేనావిభాగము - యొక్కువగా అవ్వకదళము. కొండ దారులలో ప్రయాణించుచు ఉదయగిరి దుర్గమును సమీపించి నది. ఉదయగిరి దుర్గము అభేద్యమైన గిరిదుర్గము. దాని కెదురుగా నొక కొండ యున్నది. దానిపై నొక చిన్న దేవాలయమున్నది. దానికి పూజాపునస్కారములు లేవు. జను లచ్చటకు పోరు. అది పాడుపడిన దేవాలయమని చెప్పుదురు.

కాకతీయ సైన్యములు ఉదయగిరిని ముట్టడించెను. దుర్గాధిపతి తలుపులు మూయించి యుద్ధమునకు సిద్ధపడెను. ఉదయగిరి దుర్గములో కొండవైన జలధార లున్నవి. పంటచేలున్నవి. కోటలోని వారు బయటకు రావలసిన అవసరము లేనేలేదు. యుద్ధ మెన్ని సంవత్సరములు జరిగినను కోటను పట్టుకొనుట పొసగదు. కోటకు రెండు ప్రక్కల ద్వారములున్నవి. మిగిలిన రెండు ప్రక్కలందు గోడలవలె నిటారుగా కొండభాగము. దాని నెవ్వరు అధిరోపించలేరు.

తూర్పు దక్షిణములందు ద్వారము లున్నవి. అక్కడ కాకతీయులు మొహరించి ముట్టడిచేసిరి. కోటకు ప్రమాదము చేయలేకపోయిరి.

దుర్గమునకు పశ్చిమమున దుర్గమారణ్యము. దానియందు వెక్కు దిగుడు బావులున్నవి. ఒక నాటిరాత్రి సేనలోని మహా

పాహసికుల బృందమును హేమాద్రిరెడ్డి ఆదిగుడు బావుల కడకు చేర్చెను. తాను తిరిగి వచ్చువరకు వారిని వేచియుండ మని ఆజ్ఞాపించెను.

హేమాద్రిరెడ్డి గురునాథుడు ఖడ్గమాత్రసహాయులై దుర్గమున కెదురుగానున్న పాడుపడిన దేవాలయమునకు పోయిరి. అది మూయబడియున్నది. హేమాద్రిరెడ్డి గురు నాథుడు బలముగా తలుపులు పగులకొట్టిరి. లోపల ప్రవేశించి కాగడాలు వెలిగించి చూచిరి. అది కాళీ ఆలయము. కొన్ని సంవత్సరములుగా మానవులు వచ్చిన జాడలేదు. గుడిలో పాములపుట్టలు సాలెగూడులు. వీరిని చూచి రెండు మూడు కోడైత్రాచులు బుసలు కొట్టినవి. వారు విగ్రహమును చూచిరి. అది మహాభయంకరముగానున్న కాళీ విగ్రహము. దానిని బలముగా త్రోసిరి. ప్రక్కకు జరిగినది. దానికింద పెద్ద సొరంగము.

సొరంగములోనికి దిగుటకు మెట్లున్నవి. ఆలయము తలుపులను మూసి—కాగడాపట్టుకుని హేమాద్రిరెడ్డి సొరంగములోనికి ప్రవేశించెను. గురునాథు డతనివెంట నడిచెను. వెనుకనుంచి మరల కాళీ విగ్రహమును యథాస్థానమునందుంచుటకు వీలున్నదని తెలిసికొని వారట్లు చేసిరి. ఆసొరంగము చాల యిరుకుగానున్నది. మెట్లు సన్నగానున్నవి. ప్రమాద భూయిష్టమైన మార్గముగానున్నది. దూసిన కత్తులతో—కాగడాలతో—అప్రమత్తులై వారు ముందునకుసాగిరి. కొంత సేపు మెట్లు క్రిందకు దిగినవి. మరల ఘడియసేపు వైకెక్కినవి.

కొంతసేపటికి తలు పొక్కటి వచ్చినది. దానిని తెరచుటకు ఘడియ యున్నది—దానిని తీయగా రెండవప్రక్క నొక భయంకర మైన కాళీ విగ్రహము ప్రక్కకు తొలగియున్నది. ఇది యొక దేవాలయము. ఈవిగ్రహము అన్నివిధముల పాడు పడిన గుడిలోని విగ్రహమువలెనున్నది. కాని యిక్కడ నిత్య పూజ జరుగుచున్నట్లున్నది. విగ్రహమును యథాస్థానమందుంచి నిశ్శబ్దముగా గుడితలుపులు తెరచుకొని బయటకువచ్చి చూచిరి. తాము ఉదయగిరి దుర్గమున పశ్చిమప్రాంతమందుంటిమని వారు గ్రహించిరి.

అచ్చట పాడుపడిన దిగుడుబావి యొకటి కనుపించినది. దానిలో దిగి చూడగా పెద్దద్వారమున్నది. దానిని తెరువగా పెద్ద సొరంగమున్నది. ముగ్గురు యోధులు ప్రయాణము చేయుటకు తగినంత పెద్దది. ఆసొరంగము వెంట పోగా పది నిమిషములలో మరల తలుపులు వచ్చినవి. దానిని తెరువగా మరల నొక దిగుడు బావి. దానినుంచి పైకిరాగా అది పది పదునైదు దిగుడు బావులలో నొక్కటి. ప్రక్కనే మహా సాహసికులైన తమ వీరయోధ బృందమున్నది.

సాహసికవీరయోధ బృందము కోటలో ప్రవేశించి కోటద్వారములు తెరచి సేనలకు దుర్గములోనికి ప్రవేశము కల్పించినవి. ప్రస్తుతమున్న దుర్గాధిపతి అతని సైన్యము తేలికగా బందీచేయబడిరి. మనుమసిద్ధి మహారాజులవారు చెర నుండి విడిపింపబడిరి.

ఆరాత్రివేళ కలత నిద్దరలో మహారాజుల వారుండగా గురునాథుడు సమీపించి “జయం జయం మహారాజులకు” అని చెప్పగా ఆచునకు కలయో వాస్తవమో తెలియలేదు.

గురునాథునివలన మనుమసిద్ధి మహారాజులకు లోకము లోని విషయములు తెలిసినవి. రక్కెసంగంగన వృత్తాంతము, అక్కన బయ్యనల వృత్తాంతము, విక్రమసింహపురమున జరిగిన విషయములు, రాజపత్ని రక్షింప బడుట, కోశాగారము రక్షింపబడుట తెలిసినవి. మహామంత్రులు తిక్కనగారిపై గౌరవము వలన కాకతీయసేనలు వచ్చినవని తెలిసి ఆయన కృతజ్ఞతా మూర్తి యయ్యెను.

మనుమసిద్ధిమహారాజుతో చెప్పి హేమాద్రిరెడ్డి చక్రవర్తులవారికి విన్నపములు వ్రాసి అంచె గుట్టములపై రాజధాని నగరమునకు పంపెను. అంతకు మును విక్రమసింహపురము నుంచి విజయవార్తలువచ్చినవి. ఖడ్గతిక్కనగారి కుమారుని వీరకృత్యములు అందరను పులకితులను చేసినవి.

మనుమసిద్ధి మహారాజు ఉదయగిరి దుర్గమును పట్టుకొనెనని తెలియగా గండికోట ప్రభువు అంబయదేవుడు తన ప్రభుభక్తిని ప్రకటించుకొనుచు కానికలతో విన్నపములను పంపుకొనెను. రక్కెసంగంగన కుమారుడు అల్లంగంగరాజు వివేకవంతుడు. కాకతీయసైన్యముతో తానుయుద్ధము చేయజాలనని గ్రహించెను. ఉదయగిరిదుర్గము మనుమసిద్ధివశమైనదని, అక్కన బయ్యనలు బందీలైరని గండికోట అంబయదేవుడు

మనుమసిద్ధి మహారాజులయందు ప్రభుభక్తిని ప్రకటించినట్లు వార్తలను విని తన కర్తవ్యము నిశ్చయించుకొనెను. తాను కూడ మనుమసిద్ధి మహారాజులయందు భక్తిని ప్రకటించుచు కప్పము కట్టు మండలేశ్వరునిగా తన్ను నిలువనీయుడని విన్నపములతో కాని కలను పంపెను.

హేమాద్రి రెడ్డి సైన్యములతో మనుమసిద్ధి మహారాజు విక్రమసింహపురమును చేరగా, దుర్గాధిపతి, ప్రజలు, సైనికులు, ఖడ్గతిక్కనగారి కుమారుడు, మహామంత్రి తిక్కనగారి కుమారుడు స్వాగతములు చెప్పిరి.

విక్రమసింహపురమును కాకతీయుల సేనాబలముతో ఖడ్గతిక్కనగారి కుమారుడు స్వాధీనము చేసికొనె నన్నవార్త మేఘములమీద ప్రయాణించినది. దశదిక్కులకు ప్రయాణము చేసినది. ప్రయాణముతో కొత్తసౌబగును కూర్చుకొనుచు పోయినది. తిరుమలలో వైష్ణవసేవ సేయుచున్న బయ్యనగారి కా వార్త పరవశత్వము సమకూర్చినది. రాజపత్ని ప్రసవించి కుమారుని కన్నది. రాజపత్ని నిరాజకుమారుని వెంటబెట్టుకుని బయ్యనగారు విక్రమసింహపురమునకువచ్చి చేరిరి. భవ్యభారతి బయ్యనగారు తిరుమలలో నుండగా వైష్ణవవేషమును ధరించియుండిరి. దినములు గడువగా వారికి నిజమైన వైష్ణవమతాభిమానము ప్రబలినది. తిరుమలలో ఉత్తమవైష్ణవులైన తిరుమల నల్లాచార్యవర్తులవారి కుటుంబములో ఆచార్యపురుషులైన గోవింద తాతాచార్యులవారిని ఆశ్రయించి సమాశ్రయణముపొంది

విష్ణుభ క్కులె రి. ఆయనకు యిలువేల్పయిన శ్రీకాకుళ ఆంధ్ర విష్ణువువైన భక్తి పెరిగిపోయినది.

శ్రీహరికోటలోనున్న అన్నంభట్టునకు కూడ క్రమ సింహపురమున జరిగిన మార్పులు తెలిసినవి. అతడు తన అనుచరవర్గముతో పల్లెకారి వేషములను త్యజించి వీరోచితమైన ఆభరణాలంకారములతో ధనకోశమును తరలించుకొని విక్రమ సింహపురమునకు వచ్చిచేరెను.

మనుమసిద్ధి మహారాజులవారికి స్వాగతము చెప్పిన వారిలో భవ్యభారతి బయ్యనగారు ప్రబంధాంకపు అన్నంభట్టు కూడ నుండిరి. ఆత్మకూరి గురునాథు డాయన వెంటవచ్చెను.

తిరిగివచ్చిన గురునాథునికి మహాదుఃఖము కలిగినది. పెన్నానదీ స్నానఫుట్టమున గురునాథుడు నిర్మించిన విఘ్నేశ్వర దేవాలయము పడగొట్టబడియున్నది. పిగ్రహము విరూపము చేయబడి ముక్కలు ముక్కలు చేయబడియున్నది. కొప్పెరుం జింగని చేదినై నికులు గణపతి భక్తులు. వారు విక్రమసింహపురమునందున్నంతవరకు విఘ్నేశ్వరాలయమును భక్తితో కాపాడిరట. వారు పెల్లిపోయిన తర్వాత అక్కన బయ్యనలు గురునాథునిపై ఆగ్రహముతో అతడు నిర్మించిన ఆలయమును పాడుచేసిరట. గురునాథుడు మిక్కిలి దుఃఖించెను. అతని దుఃఖ మెరిగిన మనుమసిద్ధిమహారాజులవా రతనిని యోదార్చి మహామంత్రులవారు తిరిగివచ్చిన తరువాత వారిని సంప్రతించి పెద్ద ఆలయమును కట్టెనుమనిరి.

మనుమసిద్ధిమహారాజులవారు ప్రభుభక్తి పరాయణులైన సైనికులకు, దళపతులకు, దండనాథులకు, మంత్రులకు సమ్మానగౌరవములు చేసిరి. కాకతీయసైనికులకు, దండనాథులకు, సేనాపతికి సముచితమైన గౌరవములు చేసిరి.

హేమాద్రిరెడ్డి మనుమసిద్ధిమహారాజులవారికి కాకతీయగణపతిదేవచక్రవర్తులవారి ఆజ్ఞలను వినిపించెను. విక్రమసింహపురరాజ్యము ఆంధ్రసరస్వతీదేవికి చక్రవర్తులవారి సమర్పణమని - మహాకవులు తిరిగి విజయము చేయువరకు మనుమసిద్ధి మహారాజులవారు రాజప్రతినిధిగా వ్యవహరింపవలసియుండునని చెప్పెను.

తరువాత హేమాద్రిరెడ్డి కాకతీయబలములను తరలించుకొని రాజధానినగరమునకు బయలుదేరెను. మనుమసిద్ధి మహారాజు విక్రమసింహపురసేనాదళములవారు, కాకతీయసైనికోద్యోగులకు సముచితమైన వీడ్కోలు చెప్పిరి.

హేమాద్రిరెడ్డిచెప్పిన మాటలనుబట్టి మనుమసిద్ధి మహారాజులవారికి కాకతీయగణపతిచక్రవర్తుల ఔదార్యగుణమెంత గొప్పదో తెలిసినది. తన తండ్రి తిక్కదేవచోళరాజులవారు మహాభారతమును ఆంధ్రీకరించిన వారికి అర్ధాసనమిచ్చి గౌరవింతుమని ప్రకటించిరి. ఆప్రతిజ్ఞను తాను నిర్వహింపనేలేదు. మహాకవులు భారతరచన పూర్తిచేసికొని పురప్రవేశముచేసిన నాడే వారికి కళత్రవియోగము జరిగినది. తరువాత వారు కాశీకి వెళ్లిపోయిరి. తాము చేయవలసిన గౌరవసమ్మానము

ములక్లే నిలచియున్నది. పాలింపవలసిన పితృశాసనమట్లే యున్నది. కాకతీయచక్రవర్తులు మహాకవికి రాజ్యమునే సమర్పించిరి. వారి బౌదాత్యము పట్టుకవర్తులను మరపించుచున్నది. ఆమహాకవికి సమూహము చేయకపోగా ఆయన సంపాదించిన రాజ్యమును తాము అనుభవింపవలసివచ్చినది. ఈ భావములతో మనుమసిద్ధి మహారాజు లజ్జాభరితుడై పోయెను.

మహామంత్రులవారు పాదచారులై పరివారవిహీనముగా కాకతీయనగరమునకు వెళ్లిరి. వారు తిరిగివచ్చుటకు పరివారమును పంపవలసియున్నది. పరివారము వెళ్లకపోయినచో చక్రవర్తులవారు వారిని తమ దగ్గరనే నిలుపుకొనవచ్చును. భవ్యభారతి బయ్యనగారు, ప్రబంధాంకం అన్నంభట్టు ఆత్మకూరి గురునాథుడు మహారాజులవారి అనుజ్ఞతో పరివారసమేతులై మహామంత్రులవారిని తోడ్కొనివచ్చుటకు బయలుదేరి

35

హేమాద్రి రెడ్డి పంపిన వర్తమానము అంచె గుట్టముల మీద ప్రయాశించినది. ఉదయగిరినుండి అహోబలము మీదుగా శ్రీశైలముచేరి ఆక్కడ కృష్ణానదిని దాటిన వార్త కాకతీయ రాచనగరు చేరినది.

మహాకవి తిక్కనగారికి ఓరుగల్లులో అఖండమైన ఆతిథేయసత్కారములు జరుగుచున్నవి. వారు విశ్వేశ్వరశివాచార్యులవారింటిలో బసచేసిరి. వారి నిత్యాగ్నిహోత్రమునకు

నిత్యానుష్ఠానమునకు కావలసిన సకల సదుపాయములు సమకూర్చబడినవి. మహాకవిగారు తమ శిష్యుడైన మారన్నగారి గృహమున రెండు దినములు దేవతార్చన చేసిరి. మిగిలిన దినములలో విశ్వేశ్వరశివాచార్యుల వారింటిలోనే దేవతార్చన జరుగుచున్నది. వారిని నిత్యము అన్ని వేళలందు విశ్వేశ్వరశివ దేశికులు సేవించుచుండిరి. అనుష్ఠానభోజన నిద్రాకాలములందు గాక మిగిలిన సమయములందు విద్వద్గోష్ఠి, ఇష్టాగోష్ఠి జరుగుచుండెను. వేదపండితులు, వేదాంగవిదులు, శాస్త్రజ్ఞోవిదులు, దార్శనికులు, సాహిత్యవేత్తలు, పౌరాణికులు వచ్చి మహాకవిగారితో విద్వద్గోష్ఠిలో పాల్గొనుచుండిరి. శాస్త్రవిదు లాయనతో వాకోవాక్యమునందు పాల్గొనుట, విషయములు చర్చించుట, వేదార్థప్రచనములు చేయుట, వ్యాఖ్యానములను పరిశీలించుట చేయుచుండిరి. ఆయనతో గోష్ఠి పండితులకు పరమానందకరముగా నుండెను.

కాకతీయచక్రవర్తులు శైవులు. వారికి పరమతద్వేషము లేదు. అన్ని మతములవారిని ఆదరించుట వారి సంప్రదాయము. వారి సామ్రాజ్యమునందు, రాజధానినగరమునందు అన్ని మతములవారు కలరు. అన్ని మతములవారి చక్రవర్తులవారి సభలో గౌరవముండెను. చక్రవర్తులకు వారందరియందు ఆదరముండెను. బౌద్ధపండితులు, జైనపండితులు కూడవచ్చి విశ్వేశ్వరశివాచార్యులవారితో ఇష్టాగోష్ఠి జరుపుట కలదు. అన్ని మతముల పండితులు, దార్శనికులు, మహాకవి తిక్కన సోమ

యాజిగారితో దార్శనిక తాత్త్వికప్రసంగములు చేయుచుండిరి. వారందరు అపారమైన మహాకవుల శాస్త్రపాండిత్యమును ప్రశంసించిరి. బౌద్ధులలో ప్రమాణశాస్త్రచర్చకు సరళస్వరూపమును ప్రసాదించి, పారిభాషిక పదజాలరహితముగా శుద్ధబుద్ధివాద దార్శనికశాఖగా ప్రమాణశాస్త్రమును రూపొందించిన దిజ్ఞాగాచార్యులవారు మధ్యయుగ న్యాయశాస్త్రమునకు పితృపాదుల వంటివారనియు, ఆయన తన న్యాయశాస్త్రమును వేంగీమండలమున నివసించుకాలమున ఆంధ్రపండిత గోష్ఠులలో చర్చల ఫలితముగా సంకలించిరనియు మహాకవులు చెప్పగా బౌద్ధపండితులు సంతోషపడిరి. మరియు అర్యనాగార్జునుల శూన్యవాదబౌద్ధము భావాభావరహితమై - ఉపనిషత్తమునకు దగ్గరగా నున్నదనియు, నిజమునకు నాగార్జునుడు ప్రచ్ఛన్న అద్వైతవాది యని మహాకవులు నిరూపించిరి.

ఇన్నిదినములు విశ్వేశ్వరశివాచార్యులవారు, మారన్నగారు, రాచకార్యములను పట్టించుకొనలేదు. మహాకవులతో కాలము గడపుచుండిరి. చక్రవర్తులవారికి స్వాస్థ్యము లేదనియు, త్వరలో వారికి స్వాస్థ్యము చేకూరుననియు, తరువాత వెంటనే చక్రవర్తులవారి దర్శనము చేయింపగలమనియు మహాకవులకు మనవిచేసిరి. ఈలోగా మహాకవులకు ఆతీథేయసత్కారములతో, పండిత గోష్ఠులతో ఆనందము కలిగించుచుండిరి.

ఒకనాటిరాత్రి హేమాద్రి రెడ్డి సంపిన వార్తవచ్చి చేరినది. దివాణమునుండి విశ్వేశ్వరశివాచార్యులవారికి విన్నపము

వచ్చినది. ఆయన వెళ్లి చక్రవర్తినిగారిని దర్శించివచ్చి మహాకవులకు చెప్పిరి. చక్రవర్తులవారికి ఆరోగ్యముగా నున్నదనియు, వారు మహాకవుల దర్శనముచేసి నేవించుకోవడమునకు తొందరపడుచుండిరనియు - ఆ మరునాడే మహాకవుల వారిని సకల సార్వభౌమలాంఛనములతో సభకు తోడ్కొని రమ్మని చక్రవర్తులవారి ఆజ్ఞ అయినదని - సభలో మహాకవులను చక్రవర్తులవారు నేవించుకొందురనియు చెప్పిరి.

మరునాడు మహాకవుల ప్రాతర్దాధ్యాష్ఠిక అనుష్ఠానములు పూర్తి అయి, భోజనములైన తర్వాత వారిని చక్రవర్తుల సభకు తోడ్కొనిపోవుటకు పట్టపుటేనుగు వచ్చినది. అది చక్రవర్తులవారు మాత్రమే ఉపయోగించు గజశ్రేష్ఠము. మహాకవుల నాసార్వభౌమగజమువై కూర్చుండబెట్టిరి. విశ్వేశ్వరశివదేశికులు, మారన్నగారు వింజామరలు పట్టిరి. శ్వేతచ్ఛత్రాది సార్వభౌమలాంఛనములతో, నాట్యకత్తెల మేళములతో, మంగళవాద్యములతో, చతురంగబలపరివారముతో, జయజయ ధ్వానములతో ఊరేగింపుసాగినది. ప్రతివీధిలో ప్రతిగ్రహముకడ పూర్ణకుంభములతో మంగళహారతులతో గౌరవములు నడచినవి. సర్వసేనాధ్యక్షులైన వృద్ధనాగమనీషుగారు, యువరాజు ధుద్రమదేవమ్మవారు చోపుదారులుగా వెండి బెత్తములతో ముందు నడచిరి. వైతాళికులు బిరుదుగద్యలు చదివిరి. వేదపండితులు స్వస్తివాచకము పలికిరి.

ఊరేగింపు రాచనగరులో ప్రవేశింపగా మహాకవులు గజమునుండి దిగి పల్లకిలో కూర్చుండిరి. అక్కడ చతురంగ బలము నిలచిపోయినది. నాట్యకత్తెలు నిలచిపోయిరి. మంగళ వాద్యములతో పల్లకీ ముందునకు సాగిపోయినది. విశ్వేశ్వర శివాచార్యులవారు మారన్నగారు వింజామరలతో పల్లకీ రెండు ప్రక్కలందు నడచిరి. సర్వసేనాధ్యక్షులు నాగమనీడు గారు, యువరాజులవారు ముందు నడచిరి.

రాజసభాముఖద్వారముకడ గణపతిదేవ చక్రవర్తుల వారు నిలచియుండిరి. వారు పల్లకిని సమీపించి కొమ్ముపట్టి దింపిరి. వారు చూసిన గౌరవము అపూర్వమైనదని, అతిలోక మైనదని, అనన్యమైనదని అందరు ఆశ్చర్యచకితులైరి. చక్ర వర్తుల మహాదార్యమునకు మహాకవులు పరవశులైరి. అనోన్య న్యఅభివానదల తరువాతచక్రవర్తులవారు మహాకవులతో “తమరు ఆంధ్రసరస్వతీదేవిఅవతారమూర్తులు. తమకు చేసిన సేవ బ్రాహ్మీసేవ అవుతుంది. అమ్మవారు మమ్ము అనుగ్రహించు టకు స్వయముగా విజయము చేసినప్పుడు మానవశక్తిపరి మితిలో చూడబడే గౌరవములు అల్పములే. కాబట్టి మా నవ సత్కారములలో మానవ సహజమైన లోపములుంటే మన్నింపుడని ప్రార్థన” అని చేతులు జోడించిరి.

మహాకవులు అంజలి బంధించి “చక్రవర్తులవారు అనన్య మైన గౌరవమును అనుగ్రహించిరి. వ్యాసవాల్మీకి మహర్షులకు గాక - మరేకవి కీయిటువంటి మహాగౌరవము - ఏచక్రవర్తి

చూపించలేదను కుంటాను. నాకృతజ్ఞతలు సహస్రథా మనవి చేసుకుంటున్నాను” అని విన్నవించిరి.

వేదవేత్తలు పూర్ణకుంభముతో స్వాగతము నివేదించిన తర్వాత చక్రవర్తులవారు మహాకవులను సభలోనికి తోడ్కొని పోయిరి. ముందు వెండిబెత్తములతో సర్వసేనాధ్యక్షులవారు నాగమనీడుగారు, యువరాజులు దుద్రష్టదేవమ్మవారు త్రోవ తీసిరి. చక్రవర్తులవారు మహాకవుల చేతులను తమ హస్తములందుంచుకొని తోడ్కొనిపోయిరి. విశ్వేశ్వరశివదేశికులు మారన్నగారు వింజామరలు పట్టుచు వెంటనడచిరి. వైతాళికులు బిరుదు గద్యలతో హెచ్చరికలు చేసిరి. సభాస్థారులు లేచి హర్షధ్యానములు చేసిరి.

మహాకవులకు సార్వభౌమ గౌరవలాంఛనములతో చక్రవర్తుల సభాప్రవేశము కలిగినది. వెండిబెత్తములవారి బరాబరులు, వందిమాగధుల కైవారములు, సామ్రాజ్యమహాప్రధాన రాజగురువుల వింజామరలు, శ్వేతచ్ఛత్రము, పగటి దివిటీలు, హెచ్చరికలు, చాంగుసాహులు, సముచితగౌరవములు జరుగుచుండ చక్రవర్తులవారు కవిబ్రహ్మల కైదండపూని తోడ్కొనివచ్చిరి. పురోహితులు ముందుగా నడచి చక్రవర్తులవారి సింహాసనమును, మహాకవులు ఆసీనులు కావలసిన ఆసనమును, విశ్వేశ్వరశినాచార్యులవారి ఆసనమును మంత్ర సంస్కారముచేసిరి. చక్రవర్తులవారు, మహాకవులు, విశ్వేశ్వర

శివాచార్యులవారు నిలువబడియున్న సభాస్థారులకు వినయ నమస్కారములు చేసిరి.

చక్రవర్తులవారు మహాకవులను ఆసీనులనుచేసి, రాజగురువులగు విశ్వేశ్వరశివాచార్యులవారు ఆసీనులైన తర్వాత తాము సింహాసనారూఢులైరి. సభ జయజయ నాదములతో నిండెను.

36

వేదపండితులు స్వస్తిప్రవచనము సలుకగా, సభా ప్రారంభమైనది. వందిమాగధులు కాకతీయ గణపతిదేవ చక్రవర్తులవారి విజయబిరుద ప్రశస్తిచదివిరి. “స్వస్తి సమస్త. పంచమహాశబ్ద మహామండలేశ్వర రాజపరమేశ్వర, ఉద్బండ మండలాగ్రప్రచండ, నెలవీడుగండ...కొమరమీసరగండ” అని చదివి అవధారు చిత్తగింపు మనిరి.

తరువాత భట్టుకవులు మహాకవి తిక్కనగారి విజయ ప్రశస్తి చదివిరి. “స్వస్తి ఉభయ కవిమిత్ర, బుధారాధనవిరాజ మాన, ఆంధ్రభాషాకవిబ్రహ్మ, సర్వపృష్ఠాగ్నిచయన పాండరీ కాంత సర్వక్రతునిగ్విహణదక్ష, త్రయ్యంతసిన్ధాత, మత్య మరాధిసాచార్య, ప్రజ్ఞాయకాగంధరాయణ” అని చదివి అవధారు చిత్తగింపు మనిరి.

మారన్నగారు లేచి సభా నమస్కారముచేసి చక్రవర్తులవారి సభను యేర్పాటుచేయుట, మహాకవులను గౌరవ సమ్మానములతో సత్కరించి వారియందు కాకతీయాంధ్ర

సామ్రాజ్యప్రజలకు, చక్రవర్తులకు గల భక్తి గౌరవములను వెల్లడించుట కనియు, ఆంధ్రమహాభారతమును నిర్మించిన మహాకవియందు కృతజ్ఞతాంజలి ఘటించుట కనియు చెప్పి సభను కలయజూచిరి.

సహస్రమాసవృద్ధుడు సర్వసేనాధ్యక్షులవారు, నాగమనీడు గారు లేచి, చక్రవర్తులకు, మహాకవులకు, సభకు నమస్కరించి, చేతులు జోడించి, తమ దొక విన్నపమున్నదని అవధరింపుడని చక్రవర్తులవారికి మనవిచేసెను. చక్రవర్తులవారు మందస్థిత పూర్వకమైన అచుకూలశిరఃకంపనము చేసిరి. నాగమనీడుగారు తమ విన్నపమును విన్నవించిరి. “మహాకవులవారి దర్శనము కాకతీయాంధ్రచక్రవర్తుల రాజధానీ నగరప్రజలకు తమ పూర్వపుణ్యవిశేషమువలన లభించినది. మహాదృష్ట్యమువలన లభించినది. ఈ అవకాశమును సభాస్థానులు చేయి జారవిడచుకొదలచుకొనలేదు. ఆంధ్రమహాభారతమునం దొక రమ్యమైన ఘట్టమును ఆంధ్రసరస్వతీ ముఖమున వినవలెనని సభవారికి కుతూహలముగా నున్నది. తమ కోరికను మన్నింపుడని బ్రాహ్మీమూర్తులైన మహాకవులను సభికులు వేడుచున్నారు” అని శిరముచు వంచిరి.

చక్రవర్తులవారు మహాకవులవంకచూచి మందస్థితము చేసిరి. మహాకవులు సుముఖులై ప్రసన్నులై యుండుట గమనించి చక్రవర్తులవారు నాగమనీడుగారితో “ఆరమణీయఘట్టమేదో మీరే చెప్పడు” అనిరి. “మహాప్రసాదము” అని నాగమనీడు

గారు మరల “మహాకవుల భారతరచనలో విరాటోద్యోగ పర్వములు మన నగరములోని వారందరకు కంఠగతములైనవి. ఈనాటి సభ యంతయు వీరపురుషమయముగా నున్నది. యుద్ధపంచకములోని ఘట్టమేదియేని చదివిన వీరపురుషవిస్తార మైన సభ సంతోషభరితమౌతుంది.” అనిరి.

విశ్వేశ్వరశివాచార్యులవారు మందస్థితముతో “యుద్ధ మంటే కురువృద్ధులైన భీష్మాచార్యులవారి యుద్ధముగాని, పాండవకుమారవీరాగ్రణి అభిమన్యుకుమారుని యుద్ధముగాని అవుతుంది. మిగిలిన వారి యుద్ధాలు సామాన్యములు” అనిరి - చక్రవర్తులవారు కల్పించుకొని “మన నాగమనీడుగారు భీష్మల వలె శతవృద్ధు. కాని రణరంగమున కుమారవీరులే. వారికిన్నీ అభిమన్యుకుమారుని రణక్రీడావిహారమే అభీష్టఘట్టమయి ఉంటుంది. పద్మశ్రావ్యఘట్టము అభిమన్యుకుమారుని రణకేళిలో ముఖ్యమైనది కదా” అని మహాకవుల వంకచూచిరి.

సభలో మహాకవి తిక్కనగారి శిష్యుడు మూలఘటిక కేతనలేచి ఆంధ్రమహాభారతగ్రంథమునుండి ద్రోణ పర్వ ద్వితీయాశ్వాసభాగమును తీసికొని ముందునకు వచ్చెను. మారన్నగారువచ్చి దానిని గ్రహించి మహాకవి తిక్కనగారికి అందించిరి.

మహాకవులు గ్రంథమును స్వీకరించి—ఒడిలో పెట్టు కొనిరి. కనులు, మూసికొని మానముగా ఇష్టదేవతాధ్యానమును చేసిరి. తరువాత సభను చూచి వినీతశిరశ్చాలనము,

చేసిరి. నారాయణుని, నరోత్తముడైన అర్జునుని, సరస్వతీదేవిని, వేదవ్యాసుని, నన్నయభట్టారకులవారిని స్తుతించిరి. గ్రంథమును తెరిచి కుడిచేతి యందుంచుకొని పఠించుటకు ప్రారంభించిరి.

“శ్రీకరభక్తాంభోధి సుధాకర, చక్రత్రిశూల ధారణ రక్షో

భీకర, నిర్భరతరుకరుణాకర, దృగ్దీప్తినికర హరిహరనాథా.”

అది ద్రోణాచార్యులవారి మూడవనాటి యుద్ధము. ధర్మరాజును చెరపట్టితెచ్చి యిత్తునని ద్రోణులు కురురాజునకు వరమిచ్చియుండుటచేత, తమమాట నిలుపుకొనుటకు ద్రోణులు కృతనిశ్చయులై యుండిరి.

ద్రోణులు కౌరవసైన్యములను పద్మపూహమున సంఘటించిరి. పద్మాకారముగల ఆపూహమునకు వివిధరాజలోకము దళములుగా నుండిరి. రాజకుమారులు కేసరములుగా నుండిరి. కర్ణునిచేత, దుశ్శాసనునిచేత బహుసేనాబలముచేత పరివేష్టించబడిన కురువిభుడు కర్ణి కగా నిలచెను. ఆపూహము అభేద్యమైనది. ఆవలయాకారసేనాపూహమునకు ముఖద్వారము కడ ద్రోణాచార్యులవారు దర్పము మెరయగా నిలువబడి యుండిరి. మరియు జయద్రథుడు, అశ్వత్థామ, కృపాచార్యులు, శకుని, కృతవర్త, భూరిశ్రవశ్శలశల్యులు, మిగిలిన ధార్మరాష్ట్రులు, వారిపుత్రులు రక్తమాల్యములతో, రక్తాంబర భూషణములతో సంఘటించి నిలచిరి. ఆకౌరవబలమును పాండవబలమువచ్చి తాకినది. పాండవసేనాముఖమున భీమసేనుడు, సాత్యకి, ధృష్టద్యుముడు, కుంతిభోజుడు మొద

లైనవారుండిరి. ద్రోణాచార్యులవారు వారందరను వాడియైన బాణములతో త్రిప్పికొట్టిరి. వారు మహావీరులై యుండియు ద్రోణాచార్యులవారి ముందు నిలువలేకపోయిరి. పాండవ బలము తిరుగుడు పడినది. ధర్మరాజు వెరగుపాటుతో తల్లడిల్లెను. ఉత్సాహశౌర్యసంపద్దుర్నిరీక్షకుడైన అభిమన్యు కుమారుడు మాత్రమే ఆపూర్వాహమును భేదింపగలడని ధర్మరాజు నిశ్చయించినవాడై అభిమన్యుకుమారుని పిలచి “నాయనా! ఈపూర్వాహమును భేదింపగల సమర్థులము మేము కాము. నీవు, అర్జునుడు, అచ్యుతుడు ప్రద్యుమ్నుడు మాత్రమే సమర్థులు. ఇప్పుడు మీతండ్రి దూరముగా యుద్ధము చేయుచున్నాడు. అచ్యుతు డతనికి సారథిగా వెళ్లెను. వారు వచ్చి వచ్చు అపహాసము చేయకుండునట్లు నీవు పక్ష పూర్వాహమును భేదింపుము. నీవెనుక నేను వచ్చి కౌరవ మూకలను చించి చెండాడెదను.” అని వచించెను. అప్పుడు అభిమన్యు కుమారుడు ధర్మరాజుతో “నే నీ పూర్వాహమును భేదించు విధానమును మాత్రమే మా తండ్రిగారివలన వింటిని. బయల్పెడలునట్టి విధమును వినలేదు. దానికేమి? నేను లోపలకు పోయెదను. శౌర్యము చూపెదను” అనెను. అంత ధర్మరాజు “నీవు లోపలకు చొచ్చినవెంటనే మే శుంఖరము నీవెనుక వచ్చెదము.” అనెను. భీమనేనుడు కూడ ఆ అభి ప్రాయమును సమర్థించెను. అభిమన్యుకుమారుడు పెదతండ్రు

లకు ఆనందమును కలిగించుటకై రథమెక్కి కౌరవసేనల పైకి వెళ్లి వారిని మార్కొనెను.

అభేద్యమైన షడ్వప్యూహమును సౌభద్రుడు భేదించు కొని రౌద్రమూర్తిగా కౌరవసేనలను కల్లోలము చేసెను. అభిమన్యుకుమారుని వీరవిహారమునకు తేరులు విరిగినవి. హయములు నేల కొరిగినవి. కాల్బలములు త్రెల్లినవి. పతాకములు తెగినవి. ఛత్రములు నేల పడినవి. కౌరవసైన్యము దీనదశకు వచ్చినది. అప్పుడు సుయోధనచక్రవర్తి సౌభద్రునితో తలపడుటకు సిద్ధపడెను. అది చూచిన ద్రోణాచార్యుల వారు కౌరవసైన్యమును పిలచి సుయోధనుని రక్షించుటకు పురికొల్పెను. అంత కృపుడు, అశ్వత్థామ, కృతవర్త, కర్ణుడు, సోమదత్తుడు, సౌబలుడు, మద్రపతి మొదలగువారు అభిమన్యునితో తలపడిరి. వారందరు అనేక శస్త్రాస్త్రపరంపరలచేత అభిమన్యుని నొప్పించిరి. కాని సౌభద్రుడు వారందరను సంత విశిఖవేగమున నెత్తుట బొత్తిల్లచేసెను. కర్ణుడు పలాయనము చేసెను. శల్యుడు మూర్ఛపోయెను. కౌరవసేనలు పారి పోయినవి.

అంత శల్యుని తమ్ముడు సౌభద్రుని తీవ్ర బాణములతో గాయపరచెను. అభిమన్యుడు కోపించి వాని గుఱ్ఱములను చంపి, రథసారథిని తెగటార్చి, పతాకమును కూల్చి, వాని బాహువులను దునిమి శిరము నేలపై డొల్లనట్లు చేసెను.

అంతట ద్రోణాచార్యులవారు, కృపాచార్యులవారు, అశ్వత్థామ, కృతవర్త, బృహద్బలుడు, కర్ణుడు మొదలగు మహాయోధులందరు ఒకరి నొకరు పిలిచికొని, ఉత్సాహవరచుకొని, సేనలను సమీకరించుకొని, రథనేమి గజఘంటాతురంగ కింకిణీస్వన సింహనాదమేదురోదోంతరరాద్రముగా సుభద్ర కుమారుని చుట్లు ముట్టరి. కాని వీరాభిమన్యుకుమారుడు భయపడలేదు. చలంపలేదు. వీరాట్టహాసము చేసెను. లాఘవముతో లక్ష్మ్యశుద్ధితో చిత్రమైన శరఫేలనముతో కృష్ణాష్టనులను తలపించునట్లుగా యుద్ధముచేసెను. ఒక్క కోదండముతో శరవేగనైపుణ్యమువలన మండలమును నిర్మించుకొని శరపరంపరలనబడుకిరణములతో పరివేషవలయమున దుర్జిడైన సూర్యభగవానునివలె నుండెను. అభిమన్యుకుమారుని ముందు కౌరవసేనలు నిలువలేకపోవుచుండెను.

విక్రమదుర్జముడైన పార్థనందనునికి తోడుగా వెనుక వచ్చుచున్న పాంచాలయాదవ పౌండ్రకేకయ మాతస్య ప్రముఖసైన్యమును సింధురాజైన జయద్రథుడు అడ్డుపడి మహాపర్వతమువలె నిలుపుదల చేసెను.

పద్మవ్యూహమధ్యమున సుభద్రాకుమారు డొక్కడే ఆసహాయశూరుడై కోదండమాత్రసహాయుడై వీరవిహారము చేయుచుండెను. ఆసమయమున అనేకమంది కౌరవమహాయోధులు బాలుడైన అభిమన్యుని చుట్టుముట్టరి.”

కథ నడచిన దింతవరకు. సభ ప్రశాంతముగా, ఏకాగ్రచిత్తముతో కుతూహలాయత్నమై వినుచున్నది. అంతలో సర్వసేనాధ్యక్షులు సహస్రమాసవృద్ధులు, నాగమ సేనాని సింహగర్జనలుచేయుచు—ఖడ్గమును దూసి—ఆసనము వైనుంచి లాఘవముగా లంఘించి సభా మధ్యభాగమునకు దూకి రుద్రాకృతిగా వెలిగెను. సభాస్థారులకు ఏకాగ్రతభంగము కాగా విస్తుపోయిరి.

చక్రవర్తులవారు ప్రమత్తులుగా నున్నప్పుడు మీదకు లంఘించి హత్యచేయు దురుద్దేశముతో నాగమనీడు లంఘించి యుండెనేమో యన్నభావముతో చక్రవర్తులవారి అంగరక్షక బలము కత్తులుదూసి చక్రవర్తులవారి సింహాసనము చుట్టు ఖడ్గములతో వలయమును నిర్మించినది. సర్వసేనాధ్యక్షుల వారికికూడ మువ్వరు అంగరక్షకు లుండిరి. ఆపరిస్థితులలో వారికేమి చేయవలయునో తెలియక కత్తులు దూసి నాగమనీడు గారి చుట్టును రక్షణవలయమును నిర్మించి మొహరించి నిలువ బడిరి. సభాస్థారులందరు హాహాకారములు చేసిరి నాగమనీడు గారింకను సింహగర్జనలు చేయుచుండెను. ఎవ్వరికి నేమియు బోధపడలేదు. ఆ పరిస్థితులలో మహాకవి తిక్కనగారు మహా భారతపఠనమును నిలుపుదలచేసిరి.

చక్రవర్తులవారు లేచి నాగమనీడుగారిని చూచుచు “సర్వసేనాధ్యక్షులవారు చాల వీరోద్రేకమున నున్నారు. ఏమో చెప్పదలచుకున్నట్లు తోచుచున్నది. చెప్పండి” అనిరి.

నాగమనీడుగారు లాఘవముగా ఖడ్గమును శిరము చుట్టు
వలయముగా త్రిప్పి వీరనమస్కారము చేసిరి. ఖడ్గమును
ధరించిన కుడిచేతిని వెకెత్తి “ఆంధ్రచక్రవర్తులకుజయంజయం.
ధర్మమూర్తులు గణపతిదేవచక్రవర్తులు ఆంధ్రసామ్రాజ్యమును
పరిపాలించుచుండగా అధర్మము జరుగుటకు వీలులేదు. అధర్మ
మును ఆంధ్రజనులు సహింపను. భరింపరు. రణరంగమున
ధర్మయుద్ధమే జరుగవలెను. అధర్మయుద్ధము జరుగరాదు
చూడండి. కౌరవహతకులు వెక్కుమంది మహాయోధులు
యేకమై, అధర్మయుద్ధముగా అభిమన్యుకుమారుని మీద—
క్రమింపడిగా తలపడిరి. అది యుద్ధధర్మము కానేకాదు
అభిమన్యునికి సహాయముగా వెల్లువారిని నెంధవుడు నిలిపి
ను. అది న్యాయముకాదు. ఇంత అధర్మమును ఆంధ్ర
నికులు చూచి సహింపలేరు. చక్రవర్తుల వారి ఆజ్ఞ అయితే
నేను ఇప్పుడే ఆంధ్రసేనలను తరలించుకొని హుటాహుటినీ
కురుక్షేత్రమునకు వెళ్లి అభిమన్యుకుమారునికి తోడ్పడతాను
కౌరవహతకులకు బుద్ధిచెప్పి రణధర్మమును బోధింపగలను! ఆజ్ఞ
యిప్పించండి!” అని సింహగర్జన చేసి వలయచక్రమణముచేసి
కెత్తి వెళిరన్ననంచి నిలువబడెను.

సభ సాధుసాధుధ్వానములతో పులకాంతమై పోయినది.
పరిస్థితులను ఆవగాహనచేసికొనిన నాగమనీడుగారి అంగరక్ష
కులు, చక్రవర్తులవారి అంగరక్షకులు యథాపూర్వస్థానములకు
వెళ్లి ఆనందపులకితులై నిలువబడిరి.

నాగమనీడుగారు అట్లే ఖడ్గముమీద శిరస్సువంచి వీర సమాధిలో నుండిపోయిరి. చక్రవర్తులవారు పులకాంకితులై సింహాసనమునుండి దిగివచ్చి నాగమనీడుగారిని ఆలింగనము చేసికొని—ఆయన ఖడ్గమును తీసికొని, ఒరలోపెట్టి, వారి చేతులను తమ చేతులలోనికి తీసికొని “సర్వసేనాధ్యక్షులవారు శ్రమపడనక్కరలేదు. శ్రీకృష్ణపరమాత్ములవారు స్వయముగా కురుక్షేత్రమందుండి యేదియెట్లుచేయవలెనో అట్లేజరిపించిరి. ఆయన జగన్నాటకసూత్రధారి. మీరు ఆవేశపడకండి”. అని చెప్పి నాగమనీడుగారిని ఆయన ఆసనముకడకు తీసికొని పోయి వారితో “మీరుమాతండ్రిగారి కాలమునుండి ఆంధ్ర సామ్రాజ్య సర్వసేనాపతులుగా నుండితిరి. మిమ్ముచూడగా మాకు మాపితృసాన్నిధ్యమునందున్నట్లుగా నున్నది. మీవంటి మహావీరపురుషులను సేనాపతులనుగా పొందిన ఆంధ్ర సామ్రాజ్యముయొక్క భాగ్యము అనన్యమైనది. మీవంటి మహావీరులకు తల్లియైన ఆంధ్రభూమి చరితార్థతపొందినది. అన్నిరసములలో శృంగారరసములో స్థాయిభావము చేరుట తేలికయని వీరరసమునందు తన్మయతచెందుట సమాధి స్థితిచెందుట న్యూనమైనవని మేము భావించుచుంటిమి. ఇప్పుడు వీరరసముకూడ స్థాయిభావమును, సమాధిస్థితిని చేర్చగలదని మీరు నిరూపణచేసితిరి. మిమ్ము మాసభాభరణముగా పొందిన మా అదృష్టభాగ్యమును మేము అభినందించుకొనుచున్నాము. మార్థాభిషిక్తులమగుటచేత మేము సేనాపతులగు మీకు

పాదాభివందనము చేయలేక పోయినందులకు కొరతగా నున్నదని భావించుకొనుచున్నాము.” అని ఆలింగనము చేసికొని నాగమసీడుగారిని ఆయన ఆసనముమీద కూర్చుండబెట్టిరి.

నాగమసీడుగారింకను సమాధిస్థితినుంచి కోలుకున్నట్లు లేదు. నారేదో విభ్రాంతునివలె—చూచుచు కూర్చుండిరి. చక్రవరులవారు తిరిగి తమ సింహాసనమును అలంకరించిరి. సభాస్థారులను తిలకించుచు “పూర్వము కులశేఖర ఆళ్వారుల వృత్తాంతము వినియున్నాము. వారుపరమభాగవతోత్తములు. ఆయన రామాయణ గాథవినుచు భక్తితన్మయులై లంకా ప్రయాణము చేయబోయిరి. అక్కడ సమాధిస్థితికి త్రోవ తీసినది భక్తి. అందుచేతనే కొందరు ఆలంకారికుల దృష్టిలో భక్తిరసరాట్. దాని కాలంబన విభావములు పరమాత్మ. శాంతప్రయోవత్సలోజ్జ్వల భేదములచే నాభక్తియే వై విధ్యము పొందునట. కాని మనసేనాధ్యక్షులవారి విషయమున కేవలము ధర్మవీరమే. ఇది అచ్చమైన వీరరసము. వీరరసమునకు ఆలంబనము ధర్మమే. ఇక్కడ భక్తియొక్క ఆభాసకూడలేదు. వీరి ధర్మవ్యగ్రత ఉత్తమశ్రేణికి చెందినది. ఆళ్వారుల విషయమున భక్తిప్రధానరసము. కొంచెము వీరము ఆంగికముగానున్నదేమో. ఇక్కడ ఆంగికము లేనేలేదు. వీరమే సర్వప్రధానం” అని మహాకవి తిక్కనగారివంక, విశ్వేశ్వర శివాచార్యులవారివంక, విద్వాంసులవంక, సభవంక చూచిరి. సాధువాదములు సభలో మ్రోగినవి.

చక్రవర్తులవారు మరల సభనుచూచుచు “మహాకవులు సాక్షాత్ సరస్వతీస్వరూపులని, ఆంధ్రమహా భారతము లోకోత్తరమైన మహాకావ్యమని, స్నిగ్ధహృదయులకు సమాధి స్థితిని చేకూర్చునదిగా నున్నదని, సభవారు ప్రత్యక్ష నిదర్శనముగా గ్రహించిరి. ఆవిషయమును గురించి చెప్పట పునరుక్తికాగలదు. చతుర్వేదములకే అదరోక్తికలదుగాని పంచమవేదమునకుకాదు.

బ్రాహ్మీమయమూర్తులై ఆంధ్రసరస్వతీ అవతారమైన కవిబ్రహ్మలను నేవించుకోగలుగుట భాగ్యవిశేషమే” అని మారన్న గారివంకచూచిరి. మారన్న గారు వేదపండితులవంక చూచిరి.

చతుర్వేదవేత్తలైన నలువురు ఘనాంతస్వాధ్యాయులు వచ్చివేదోక్త ఆశీర్వాచనముతో స్వస్తిమంత్రార్థముతో మహా కవి తిక్కనగారిపై మంత్రపుష్పాక్షతలు చల్లి పన్నీరు కురిసిరి.

తరువాత మారన్న గారు లేచి శ్రీరాగయుక్తముగా “ఉభయకవిత్వతత్త్వవిభవోజ్జ్వలు సంవిహితా ధ్వరక్రియా ప్రభు బుధబంధు భూరిగుణబంధురు భారతసంహితాకథా విభుషరత త్నబోధకు నవీన పరాశరసూను సంతత త్రిభువనకీర్తనీయయశు తిక్కకవీంద్రుని గొల్తునధితో” అని పఠించి నమస్కరించిరి. సభాస్థారులు హర్షధావనములు చేసిరి.

రాజగురువులు విశ్వేశ్వరశివాచార్యులవారు లేచి నిలువబడగా సభ ప్రశాంతమైనది. వారేదో ముఖ్యమైన విషయమును ప్రసంగింపనున్నారని సభవారు సావధానులైరి. ఆయన శాంతస్వభావులు. కాని ఆసమయమునవారు ఆవేశ పూరితులై మిక్కిలి వ్యగ్రమనస్కులై యున్నట్లుతోచిరి. ఏదో అపూర్వమైన ఆనందాతిరేకమున నున్నట్లుతోచిరి. వారి మనస్సు అతిలోకసీమలందున్నట్లు, వారేదో అపూర్వ ధర్మ జ్యోతిని దర్శించి మహనీయమైన తేజముతో ప్రకాశించు చున్నట్లు సభాస్థారులకు తోచిరి.

విశ్వేశ్వర శివదేశికుల వారు సభాస్థారుల నుద్దేశించి “సభలో పెక్కుమందికి మేమును మహాకవులును ఆబాల్య సహాధ్యాయులమని తెలిసియుండక పోవచ్చును. వారును మేమును వారణాసిలో పుష్కరమునకు మించినకాలము కలసి విద్యాభ్యాసమును చేసితిమి. మేము ప్రాణమిత్రులము. ఒక సారి గంగాప్రవాహమున కాలుజారి మేము కొట్టుకొని పోవు చుండగా ఆయన సాహసముతో ప్రవాహమున దూకి మాకు ప్రాణదానము చేసినవాడు. ఆయన మాకు సహాధ్యాయుగా నుండుటవలననే మేము కొన్ని విద్యారహస్యములను తెలిసి కొన గడిగితిమి. మాకువచ్చిన విద్యాక్షీర్తి ప్రతిష్ఠలు ఆయన స్నేహము అనుగ్రహించినవి.

ఆయన ఆంధ్రమహాభారతమును నిర్మించి తాను సరస్వతీ దేవ్యవతారమని వ్యక్తముచేసెను. సరస్వతీపూజ మన కంద

రకు కర్తవ్యమే. మేము గోళకీమతశైవాచార్యులము. సరస్వతీదేవి శంకరబహిర్భూతాకృతి. సరస్వతీపూజ మాకు అవశ్యకర్తవ్యము. మాకు విక్రమసింహపురమండలమున పదునైదు అగ్రహారము లున్నవి. ఆశ్రోత్రియములను ఆంధ్ర సరస్వతీదేవికి పూజాసమర్పణముగా గోళకీశైవమతము తరఫున మహాకవులకు సమర్పించుకొనుచున్నాము” అని అగ్రహారదాన శాసనమును మహాకవి తిక్కనగారి హస్తములందుంచిరి. మహాకవులు లేవగా ఆయనను ఆలింగనముచేసికొని, ఆయనను కూర్చుండ బెట్టి, విశ్వేశ్వర శివాచార్యులవారు తిరిగి తమ ఆసనమునందు కూర్చుండిరి. సభాస్థారులు జయజయారావములతో హర్షధ్వానములతో సభాభవనమును నింపిరి.

మహాకవి తిక్కనగారు లేచి, చక్రవర్తులవారికి, విశ్వేశ్వర శివాచార్యులవారికి సభాస్థారులకు శిరమువంచి నమస్కరించిరి. సభాభవనము ప్రశాంతముకాగా ఆయన “విశ్వేశ్వర శివాచార్యులవారు నాకు అన్నగారు. నాకంటె జ్ఞానవయోవృద్ధులు. వారికి నాయందు అమితవాత్సల్యము. నేను బాల్యమునందే తలితండ్రులను పోగొట్టుకొని దూరదేశమున కాశీలో విద్యాభ్యాసము చేయుటకు పోయితిని. అక్కడ కాశీవిశ్వేశ్వర స్వామి నాయందు కరుణతో నాకు అనుగ్రహించిన తల్లి, తండ్రి, అన్నగారు, సహాధ్యాయి, ప్రాణమిత్రుడు యీ విశ్వేశ్వర శివాచార్యులవారు. ఆనాటి వాత్సల్యముతోనే వారు నన్నింకను చూచుచున్నారు. వారి వాత్సల్య ఋణమును నేను తీర్చు

కొనలేను. నేను సర్వజిద్యాగము చేసి నాకున్న యావదాస్తిని దానమిచ్చితిని. మరల భూధనకనకవస్తువాహనాది సంపదలను సంపాదించకూడదని భావించితిని. కాని విశ్వేశ్వరశివాచార్యుల వారి శాసనము నాకు అగ్రజన్తుల శాసనమువంటిది. నావంటి సౌమిత్రికి వారు శ్రీరామచంద్రులు. వారి ఆజ్ఞ నేను శిరసా వహింపవలసినదే. అది నాకు అనుల్లంఘనీయమైనది. కావున వారు నాకు అనుగ్రహించిన అగ్రహారములను విశ్వేశ్వర శివ ప్రసాదముగా శిరమునందు ధరించుచున్నాను.

ఐతే గోళకీ కైవమతమువారు త్రిపురాంతకమున, మందడమున, శ్రీశైలమున, పుష్పగిరియందు నిర్వహించుచున్న విద్యాపీఠములకు నేనీ అగ్రహారములను భక్తిపూర్వకముగ సమర్పించుకొనుచున్నాను. సరస్వతీ పాదార్పణ బుద్ధితోనేనీ సమర్పణ చేయుచున్నాను.” అని విశ్వేశ్వర శివాచార్యులవారికి నమస్కరించిరి.

విశ్వేశ్వర శివాచార్యులవారు అనుకూల శిరఃకంఠన మందహాసములుచేసిరి. చక్రవర్తులవారు ప్రభుల్లవనమలై హసించిరి. మహామంత్రి తిక్కనగారు అగ్రహారదానశాసనమును విద్యాసచివులైన మారన్న గారి కిచ్చిరి. ఆయన కన్నుల కద్దు కొని “సరస్వతీప్రసాదము” అని స్వీకరించిరి. సభ హర్షధావనములతో మ్రోగినది.

మరల మహాకవి తిక్కనగారు లేచి “శ్రీగోళకీమతము వారు నిర్వహించుచున్న విద్యాపీఠములకు నా సమర్పణను

మన్నించినందులకు శ్రీవిశ్వేశ్వరశివాచార్యులవారికి నా కృతజ్ఞతానమస్కారములు. ఆంధ్రచక్రవర్తులకు ప్రధానసచివులైన విశ్వేశ్వరశివాచార్యులవారు తమ చిన్ననాటి మిత్రునియందు గల వాత్సల్యమును నిరూపించుచు భూరిసమ్మానము చేసిరి. పదునైదు అగ్రహారము లనగా అర్థ సామంతరాజ్యము. ఇట్టి భూరితర ఔదార్యము చక్రవర్తులవారి ప్రధానసచివులకే చెల్లినది. ఆంధ్రచక్రవర్తుల ఔదార్య మొక్కటే దానికి మించి యుండగలదు.” అని హసించిరి.

అంతలో చక్రవర్తులవారు సంభ్రమచకితులై లేచి మహాకవి తిక్కనగారిని చూచి, సభాస్థారులను చూచి చేతులు జోడించి మాట్లాడిరి. “మహాకవులు సరస్వతీఅవతారము. బ్రాహ్మీమయమూర్తులు. వారి పలుకు శారదాశాసనము. ఆపలుకు వేదవాక్కువలె సర్వానుల్లంఘ్యశాసనము. శారదా శాసనము, ఆంధ్రచక్రవర్తులసభలో, రాజధానిలో, సామ్రాజ్యములో అప్రతిహతముగా చెల్లుబడి కావలసినదే. తత్క్షణమే అనుసరణీయము” అని తమచేతియందున్న శాసనపత్రమును మారన్నగారి కందిచ్చిరి. మారన్నగారు దానిని స్వీకరించి పఠించిరి.

“స్వస్తి సమస్త పంచమహాశబ్ద మహామండలేశ్వర, రాజపరమేశ్వర, విజయప్రతీకాతిషణ్ణుఖ, వివేకనారాయణ, ఆశ్రితజనకల్పవృక్ష, శ్రీమదాంధ్రమహాసరస్వతీ దివ్యశ్రీ పాదపద్మా రాధక శ్రీశ్రీశ్రీ గణపతిదేవచక్రవర్తులవారు - స్వస్తి సమస్త

తిక్కన సోమయాజి, హరిశ్చంద్ర-నవల.

రాజ్యభారనిరూపిత మహామాత్యుని విశాఖాచార్యుని ప్రభుమంత్రీత్వాహార క్రితయగుణసంపన్న అష్టావధారణా ధౌర్యభరిత ఉత్పన్నమతిసంపన్న సురగురుసమాన, సకలశాస్త్ర పారావారక, పదవాక్యప్రమాణపారావారధురీణ, సాంగవేద వేదాంగఆగమసారహృదయ, సర్వప్రపాన్నిచయన పాండరి. కాంత సర్వక్రతునిర్వహణదక్ష, త్రయ్యంతనిష్ఠాత, ఆంధ్ర భాషాకవిబ్రహ్మ, ఉభయకవిమిత్ర, బుధారాధనవిరాజమాన, మంత్రిమాణిక్య, నీతిచాణక్య, ప్రభుకార్యదురంధర, గౌతమ పురోగమనులైన బ్రహ్మశ్రీ కొట్టరువు తిక్కనామాత్యపాదుల వారియందు తమకుగల సకలభక్తి గౌరవపురస్కరముగా - వారికి విక్రమసింహపురమహారాజ్యమును యథేచ్ఛగా ననుభవించుటకు ధారాదత్తము చేయుచున్నారు.

ఈమహారాజ్యము అక్కన బయ్యనలు మనుమసిద్ధి రాజునుండి స్వాధీనము చేసికొనగా కాకతీయాంధ్రసేనాపతి మల్యాల హేమాద్రిరెడ్డి అక్కన బయ్యనలను బందీచేసి - ఆరాజ్యమును తిరిగి జయించెను. ఇప్పుడారాజ్యమునకు మనుమసిద్ధిని రాజప్రతినిధిగా మేము నియమించియుంటిమి. మహాకవి విక్రమసింహపురమును చేరువరకు మాత్రమే మనుమ సిద్ధి రాజప్రతినిధిగా వ్యవహరించును. ఆ తరువాత మహాకవుల అభిమతము.

ఇది ఆచంద్రతారాగ్రముగా నీయబడినది" అని చదివి ఆ పత్రమును మారన్నగారు మహాకవి తిక్కనగారి కిచ్చిరి.

వారు దానిని గైకొని కన్నుల కడ్డకొని శిరమునందుంచుకొని లేచి తమ ఆసనమునం దుంచిరి. తరువాత చక్రవర్తులవారి కడుకు నడచిరి. చక్రవర్తులవారు లేచి నిలువబడిరి. మహా కవులు చక్రవర్తులవారి హస్తములను తమ చేతులలోనికి తీసికొని ఆనందబాష్పములతో తడిపిరి. ఆనందపారవశ్యమున మాటలు రాక తబ్బిబ్బువడిరి. మరల సంభాించుకొని - ఆనందగాఢదికముగా నిట్లనిరి. శ్రీగణపతిదేవచక్రవర్తులు సత్యముగా శ్రీమన్నారాయణ స్వరూపులు. 'నావిష్ణుః పృథివీ పతే' అన్న ఆర్యోక్తి శ్రీచక్రవర్తులయందు సార్థకత పొందినది.

షట్చక్రవర్తులైన హరిశ్చంద్ర, నల, పురుకుత్స, పురూరవ, సగర, కార్తవీర్యార్జును లెవ్వరుగాని తా మొసగినమాట నిలుపుకొనుటకు ప్రయత్నించినవారేగాని - యివ్వనిమాట - యివ్వదలచిన మాట కూడ ముందుగా ఫలింపజేసినవారు లేరు. షోడశమహారాజులు కూడ నట్టివారే. దాతృత్వమునకు ప్రథమగణ్యులైన మహాదాతలు శిబిచక్రవర్తి, రంతిదేవుడు, బలిచక్రవర్తి, రాధేయడు - వీరెవ్వరుగాని యాచించినవారికి తృప్తి కలిగించినవారేగాని, అర్థిజనుని మనస్సెరిగి, అర్థిజనుడు నోరు తెరువకమునుపే దానము చేసినవారులేరు. కల్పవృక్షముగాని కామధేనువుగాని, చింతామణి రత్నముగాని కోరకమునుపే ఫలమును కలిగింపలేవు. ఈ అందరినీమించిన అపూర్వ దానగుణము శ్రీగణపతిదేవచక్రవర్తులవారిది. వారి ఔదార్యమును వర్ణించుటకు ఉపమాలంకారముగాని రూపకాలంకారముగాని ఉపకరించుటలేదు.

చక్రవర్తులవారికి నా దొక విన్నపమున్నది. పట్కర్త నిబద్ధుడనైన నాకు రాజ్యపాలనము అనందర్థమే. మహాభారతమున స్వర్గారోహణపర్వమును రచించి సర్వజిద్యాగముచేసి. సర్వత్యాగముచేసిన నాకు మరల విశ్వర్యసంపాదనము వాంఛనీయము కాదు. తిరిగి కర్తబంధములను పెంచుకొనుటే. చక్రవర్తులవారు అనుగ్రహించిన విక్రమసింహపుర మహారాజ్యమును నేను మాప్రభువులవారైన మనుమసిద్ధి మహారాజులవారికి సమర్పించుచున్నాను.” అని చక్రవర్తులవారి హస్తములను లాలించిరి. మరల “స్మృతినిర్ణయము మీకు తెలియనిది కాదు. పౌండరీకాంతము నిర్వహించి మహాపాదుకాంత దీక్షాబద్ధుడను కావడమువలన నేను పాదాభివందనము చేయలేక పోవుచున్నాను.” అని తమ శిరస్సును చక్రవర్తులవారి హస్తములం దుంచిరి.

చక్రవర్తులవారు “ఎంతమాట! ఆంధ్రచక్రవర్తికిరీటము. ఆంధ్రకవి బ్రహ్మలైన తమ చరణశీతమునకు నిత్యనేవాలంకారము వంటిది.” అని మహాకవులను వారి ఆసనముకడకు తోడ్కొనిపోయి కూర్చుండబెట్టిరి.

సభాస్థారులు హర్షానందవివశులైరి. ఇది శ్రీరామచంద్రుని సభయా, యుధిష్ఠిర మహారాజుసభయా, నలచక్రవర్తిసభయా అనిపించినది. విక్రమార్కుచక్రవర్తి నవరత్నవిద్వాంసులను, పోషించినేగాని రాజ్యప్రదానము చేయలేదు. భోజమహారాజు అక్షరలక్షలిచ్చి మహాకవులను గౌరవించెనుగాని మహా-

రాజ్యములు సమర్పింపలేదు. నిజమునకు భోజమహారాజు పాలించిన రాజ్యముకంటె విస్తారమైన దీవిక్రమసింహపుర మహారాజ్యము. గణపతిదేవ చక్రవర్తుల ఆంధ్ర భాషాసేవ 'న భూతో న భవిష్యతి'గా నున్నది. ఈ భావములతో సభవారు పునః పునః జయజయ ధాన్వములు చేసిరి.

మంగళహారతులతో, వందిమాగధుల విజయబిరుదు గద్యలతో, స్వస్తివాచకములతో సభ ముగిసినది. మహాకవులను సకలసార్వభౌమ లాంఛనములతో వారి వసతిగృహమును చేర్చిరి.

37

గణపతి దేవచక్రవర్తులు మహాకవులను ప్రతిదినము తమ యేకాంతమందిరమున కాహ్వానించి మహాభారత ప్రవచనము వినుచుండిరి. విశ్వేశ్వర శివాచార్యులవారును, మారన్న గారును, యువరాజులు రుద్రమదేవమ్మవారును, మహాకవుల శిష్యుడైన కేతనయు, ఆసమావేశమునకు ఆహ్వానింపబడుచుండిరి.

విక్రమసింహపురమున పరిస్థితులు శాంతిగా నున్నవని హేమాద్రి రెడ్డి పంపిన వర్తమానము వచ్చుటవలన మహాకవులు తిరుగుప్రయాణమునకు తొందరపడుట లేదు.

ఇంతలో నొకనాడు విక్రమసింహపురమునుండి పరివార సమేతముగా మంత్రులు భవ్యభారతి బయ్యనగారు, ప్రబంధాంకం అన్నంభట్టు, ఆత్మకూరి గురునాథుడువచ్చిరి. మహాకవు

లను కర్పించిరి. విక్రమసింహపుర ప్రజలు మహారాజులవారు, సిద్ధనామాత్యులవారు, మహాకవులరాకకై తహతహ పడుచుండి రని నివేదించిరి. ముఖ్యముగా వృద్ధులైన సిద్ధన్న గారు, ఆయన భార్య ప్రోలాంబ చాల తొందరపడుచుండిరిని మనవిచేసిరి.

మహాకవులు వారిని ఆదరించి విశ్వేశ్వర శివాచార్యుల వారి దర్శనము చేయించిరి. వారితోకలసి చక్రవర్తులవారి దర్శనముచేసి తమ ప్రయాణమునకు అనుమతింపవలసినదని కోరిరి. చక్రవర్తులవారు విశ్వేశ్వర శివదేశికుల వంకచూచిరి. వారు మందహాసముతో “మహాకవులు చక్రవర్తులవారి సభను అలంకరించి సర్వదా యుండవలెనని చక్రవర్తులవారి అభిలాష. కాని విక్రమసింహపుర పరిస్థితులు చక్రవర్తులవారికి తెలియ నివి కావు. శతవృద్ధులైన సిద్ధనామాత్యులవారు, ఆయన భార్య, వీరశిఖామణియైన పుత్రరత్నమును పోగొట్టుకొనిన దుఃఖము నందున్నారు. వారికి తమరు సన్నిధానమునందున్నచో శాంతి యుండును. పరిస్థితులను గమనించి చక్రవర్తులవారు తమ ప్రయాణమునకు అడ్డుచెప్పట లేదు.

ఐతే మాదోక విన్నపమున్నది. త్రిపురాంతకమున మహా దేవుని ఆలయమున మేము శివరాత్రి ఉత్సవముల సందర్భమున కుంభాభిషేకము నిర్వహింపదలచినాము. మీరు మాతోవచ్చి శ్రీశైలమున భ్రమరాంబా మల్లికార్జున స్వామివార్లను నేవించి త్రిపురాంతకమున కుంభాభిషేకమును తిలకించి మాకు సంతోషమును కలిగింపవలెను. తరువాత మీరు అహో

బలము మీదుగా విక్రమసింహపురమునకు ప్రయాణము చేయవచ్చును” అని విన్నవించిరి.

మహాకవులు విశ్వేశ్వర శివాచార్యులవారి కోరికను మన్నించిరి. వారు కోరినట్లే ప్రయాణము సాగినది. మహాకవులు శ్రీశైలమున శివానందలహరి, సౌందర్యలహరి గానముచేసి స్వామివాదిని యామాభిషేకముతో, అస్తువారిని నవావరణ పూజతో నేమిచిరి. తమవద్ద సమర్పణకు మిగిలిన దేమియు లేదని నివేదించిరి.

త్రిపురాంతకమున మహాదేవుని ఆలయమునకు క్రొత్తగా రాజగోపురము కళ్యాణమంటపము కట్టబడి కుంభాభిషేకములు జరిగినవి. ఆఉత్సవములు తిలకించి మహాకవులు సంతోషపడిరి. కళ్యాణమంటప రాజగోపురనిర్మాణములుచేసి కుంభాభిషేకములు నిర్వహించిన విశ్వేశ్వరశివాచార్యులవారిపై మహాకవులు రెండు శ్లోకములను ఆశువుగాచెప్పిరి. ఆశ్లోకములను విశ్వేశ్వర శివాచార్యులవారి కుమారుడు కళ్యాణమంటపమున కుడ్యముపై చెక్కించెను.

మహాకవులు కాకతీయ రాజధాని నగరమును వదలి వచ్చునప్పుడు చక్రవర్తులవారు బహిర్వనములవరకు వచ్చి వీడ్కోలుచెప్పిరి. చక్రవర్తులవారు మహాకవులను వదలలేక పునఃపునరాలింగనముచేసికొని ప్రయాణముహూర్తము అతిక్రమించుచున్నదని తెలిసికొని వారిని వెడలనిచ్చిరి. మహాకవులకు సకల సార్వభౌమ గౌరవలాంఛనములతో విక్రమ

సింహపురమునకు తొడ్కొనిపోవుటకు చతురంగపరివారమును నియోగించి, ఆపరివారనాయకునిగా మారన్న గారిని నియమించిరి.

యువరాజులు రుద్రమదేవమ్మవారు శ్రీశైలమువతకు వచ్చిరి. అక్కడ మహాకవులకు నమస్కరించి వీడ్కోలు చెప్పిరి విశ్వేశ్వర శివాచార్యులవారు త్రిపురాంతకమున మహాకవులకు వీడ్కోలు చెప్పిరి. చిన్ననాటి ప్రాణమిత్రులు అన్యోన్యము విడువలేక పునఃపునరాంగనములతో అన్యోన్యము వీడ్కోలు చెప్పికొనిరి.

మహాకవులు అహోబలమున నృసింహస్వామి దర్శనము చేసిరి. శ్రీమద్భాగవతగత ప్రహ్లాదచరిత్రను నృసింహలాపినీ ఉపనిషత్తును పారాయణముచేసిరి. అహోబలమునకు సమీపములో నున్నది ప్రబంధాంకం అన్నంభట్టు గ్రామము అతని కుటుంబమచ్చటనే యున్నది. తన అమరమాగాణ గ్రామమును పవిత్రము చేయుడని అన్నంభట్టు మహాకవులను ప్రార్థించెను. అతనిని సంతోషపెట్టుటకు మహాకవులు ప్రబంధాంకమువారి పల్లెకు వెళ్లిరి. అన్నంభట్టు, అతని కుటుంబమువారు మహాకవులను నేవించుకొనిరి.

అన్నంభట్టు కుమారుడు సూరంభట్టు. ఆతడు హాస్యచతురుడు. అతని చమత్కారసంభాషణము మహాకవులను అలరించినది. ప్రబంధాంకము వారి పల్లె ప్రకృతిరమణీయ దృశ్యములతో సాగసుగానున్నది. గ్రామము ప్రక్క చిన్న

పర్వతము. దానినిచుట్టి, చక్కని సెలయేరు. ఆపర్వతమున్ను సెలయేటిని మహాకవులు సూరంభట్టునకు చూపి “అవి కోల హలపర్వతము శుక్తిమతినదివలె నున్నవి. ఉపరిచరవసువు వృత్తాంతము జ్ఞాపకమునకు వచ్చుచున్నది. ఈవృత్తాంతమున గైకొని మీవంశమునం దెవ్వరైన చక్కని ప్రబంధము రచించి మీయింటిపేరు సార్థకము చేసికొనవలెను. ఆకావ్యమః సీహాస్యశ్లేష చమత్కారములతో, శబ్దార్థశ్లేష వైచిత్రీ పూర్ణముగా రసజ్ఞరసాయనముగా వ్యంగ్యసమృద్ధముగా నుండవలెను” అని ఆశీర్వాదించిరి. అన్నభట్టు, సూరంభట్టు సాష్టాంగప్రణామములుచేసి “వరస్వతీ వరప్రసాదము” అని ఆనందాశ్రవులతో మహాకవుల పాదములకు పాద్యముల సమర్పించిరి.

మహాకవులు అహోబలప్రాంతమునందుండగా వా ప్రయాణవార్త గండికోటప్రభువు అంబయదేవునికి తెలిసినట్లు అంబయదేవుడు పరివారసహితముగా మహాకవుల కెదురు పోయి స్వాగతములు నివేదించి గండికోటకు విచ్చేయుడని ప్రార్థించెను.

అంబయదేవుని ప్రార్థనము త్రోసివేయలేక మహాకవుల కొన్నిదినములు గండికోటలో విశ్రమించిరి. మహాకవులు గండికోటలో నుండిరిని సిద్ధపట మండలాధిపతియైన అల్లు గంగ రాజునకు తెలిసినది. అతడు రక్కరంగుని కుమారుడు, అతడు విధేయుడైన సామంతుడై విక్రమసింహప్రభువులను

బుచ్చుచుండెను. అతడు పరివారసమేతముగా మహాకవుల గురుపోయి సిద్ధవటమునకు విజయము చేయుడని ప్రాథేయ డెను. మహాకవులు శ్రీశైల మల్లి కాష్టనస్వామివారిని నేవించి, శివురాంతకమహాదేవుని నేవించి వచ్చుచుండిరి. కావున సిద్ధ పేశ్వరుని కూడ నేవించుకొనుటకు అభిలాషపడిరి. సిద్ధవట మునకు విజయము చేసిరి.

సిద్ధవటములో సిద్ధవ పేశ్వరుని నాలుగు దినములు వ్రించుకొనుటకు తలపోసిరి. సిద్ధవటము చేరిన సాయంకాలము దోషకాలమున సిద్ధవ పేశ్వరునికి అభిషేకము చేయించి తీర్థ సాదములు స్వీకరించిరి. ఆరాత్రి విశ్రమించిరి.

బడలికమీద మహాకవులకు తేలికగా నిద్ర పట్టినది. కెల్ల వారు ధూమున సుఖస్వప్నమైనది. తాము పాటూరులో త్రువులు నిర్వహించిన యజ్ఞశాలయందున్నట్లు, తమకు యజ్ఞేశ్వరదర్శనము లభించినట్లు, ఆసమయమున తమ ధర్మపత్ని తమసన్నిధియందున్నట్లు-ఉభయులు యజ్ఞపురుషునికి సాష్టాంగ ప్రణామము చేయగా యజ్ఞపురుషుడు అదృశ్యమైనట్లు- యజ్ఞేశ్వరుడు అదృశ్యమైనందులకు భేదము కలిగినది. ఆభేద ముతో మెలకువ వచ్చినది. మరల వెంటనే నిద్రపట్టినది. మరల స్వప్నము వచ్చినది. తమ ధర్మపత్ని కనుపించి “యజ్ఞములు నిర్వహించి పురప్రవేశము చేయునప్పుడు మీ అన్నగారు బహిర్యవమునకువచ్చి స్వాగతము చెప్పలేదని అనుకున్నారుకదా! ఇదిగో! ఇప్పుడు మీ అన్నగారు, మా ఆక్కగారు మీకు

స్వాగతములు చెప్పటకు వచ్చిరి” అనిచెప్పి పైకిచూపగా ఆకాశమున ఖడ్గతిక్కనగారు పెద్దచానమ్మ మందస్థితమ చేయుచు కనుపించిరి. తాము సాష్టాంగప్రణామముచే చూడగా వారిద్దరుగాని తమ ధర్మపత్నిగాని కనుపించలేదు. మరల భేదము కలిగి మెలకువ వచ్చినది.

మహాకవి తిక్కనగారికి మరల నిద్రపట్టలేదు. ఏమియు తోచలేదు. అప్పుడే బ్రాహ్మీముహూర్తము ఆసన్నమగుట తెలిసికొని లేచి కాల్యకరణీయములను నిర్వర్తించిరి. నాలుగ దినము లుండుదమనుకొన్నవారు వెంటనే ప్రయాణమైరి. తన వలన అపచారమేదైన జరిగినదేమోనని, అందువలన మంత్రిగారు వెల్లిపోవుచున్నారేమోనని అల్లు గంగరా గడలాడిపోయెను. మహామంత్రిలవారికి పాదాభివంః తమ అపచారములను మన్నింపుడని కళ్ల నీళ్లతో పడెను.

మహామంత్రిగారికి అల్లు గంగరాజువైన జాలి కలిగినది. అతని ప్రార్థనలు మన్నించి ప్రయాణము నిలుపుచేయుటకు త పోసిరి. కాని అంతరప్రబోధమేదో వెంటనే బయలుదేర మన్నట్లు భాసించినది. అంతర్వాణీప్రబోధమును త్రోసివేయ లేకపోయిరి. అల్లు గంగరాజునకు అనునయింపుగా మధుర భాషణముచేసి, అతనివలన అపచారము లేదని చెప్పి, అతనిని బాధపడవలదని చెప్పిరి. అతడు కొంత ఉపశమనము పొంది నప్పుటికి మహాకవులు వెంటనే వెల్లిపోవుచున్నారను అను

